

ئۇيغۇر خەلق چۆچەكلىرى


2



— شىنجاڭ خەلق نەشرىياتى —

ئۇيغۇر كىتاب تور بېكەتى
ئۇيغۇر كىتابلىرىغا يېڭى نازارىسى
www.uyghurkitap.com

مۇقاۋا رەسىمىنى سىزغۇچى : مەمەت ئابدۇرېھىم
مۇقاۋىنى لايىھىلىگۈچى : مەمەت نەۋبەت



ISBN 978-7-228-12039-0



9 787228 120390 >

定价:12.00元

ئۇيغۇر خەلق چۆچەكلىرى

2

«ئۇيغۇر خەلق ئېغىز ئەدەبىياتى قامۇسى»
تەھرىر ھەيئىتى نەشرگە تەييارلىغان

— شىنجاڭ خەلق نەشرىياتى —

图书在版编目(CIP)数据

维吾尔民间故事. 2: 维吾尔文//《维吾尔民间文学大典》编委会编. —乌鲁木齐: 新疆人民出版社, 2008. 11
(维吾尔民间文学大典)

ISBN 978-7-228-12039-0

I. 维… II. 维… III. 维吾尔族—民间故事—作品集—中国—维吾尔语(中国少数民族语言) IV. I277.3

中国版本图书馆 CIP 数据核字(2008)第 177976 号

策 划 阿不都热合曼·艾白, 艾合买提·伊明
责任编辑 艾合买提·伊明
责任校对 阿布勒孜·阿巴斯 等
封面设计 买买提·诺贝提
出版发行 新疆人民出版社
地 址 乌鲁木齐市解放南路 348 号
电 话 (0991)2827472
邮 编 830001
经 销 新疆维吾尔自治区新华书店
印 刷 乌鲁木齐八家户彩印有限公司
开 本 880×1230 毫米 1/32
印 张 5
版 次 2008 年 11 月第 1 版
印 次 2008 年 11 月第 1 次印刷
印 数 1—5000
定 价 12.00 元

ئۇيغۇر خەلق چۆچەكلىرى — 2

نەشرگە تەييارلىغۇچى: «ئۇيغۇر خەلق ئېغىز ئەدەبىياتى قامۇسى» تەھرىر ھەيئىتى
پىلانلىغۇچىلار: ئابدۇراخمان ئەبەي، ئەخمەت ئىمىن
مەسئۇل مۇھەررىرى: ئەخمەت ئىمىن
مەسئۇل كوررېكتورى: ئابلىز ئابباس قاتارلىقلار
مۇقاۋىنى لايىھىلىگۈچى: مەمەت نەۋبەت
نەشر قىلىپ تارقاقچۇچى: شىنجاڭ خەلق نەشرىياتى
ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر
تېلېفون: 0991-2827472
پوچتا نومۇرى: 830001
سانقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى
باسقۇچى: ئۈرۈمچى باجياخۇ رەڭلىك باسما چەكلىك شىركىتى
فورماتى: 880×1230 مىللىمېتىر 1/32
باسما تاۋىقى: 5
نەشرى: 2008 - يىلى 11 - ئاي 1 - نەشرى
باسمىسى: 2008 - يىلى 11 - ئاي 1 - بېسىلىشى
تراژى: 1-5000
كىتاب نومۇرى: ISBN 978-7-228-12039-0
باھاسى: 12.00 يۈەن

مۇھەررىردىن

ئۇيغۇر خەلق ئېغىز ئەدەبىياتى باي ۋە گۈزەل بىر خەزىنە. ئۇيغۇر خەلقى ئۆزىنىڭ بېسىپ ئۆتكەن ئۇزاق تارىخىي تەرەققىياتى جەريانىدا، ئۆزىنىڭ مىللىي تىلىنى، ئورۇپ - ئادىتىنى، مىللىي مەدەنىيىتىنى، جۈملىدىن باي، گۈزەل ۋە پارلاق ئېغىز ئەدەبىياتىنى بارلىققا كەلتۈرگەن. ئۇيغۇر خەلق ئېغىز ئەدەبىياتى ئۇزۇن تارىخقا، باي، چوڭقۇر مەزمۇنغا، ئۆزىگە خاس مىللىي ئۇسلۇب ۋە مىللىي شەكىلگە ئىگە بولۇپ، كۆزنى قاماشتۇرۇپ تۇرىدىغان بىر رەڭدار گۈلشەن. ئۇ ئۆزىنىڭ مەزمۇنىنىڭ چوڭقۇرلۇقى، بايلىقى ۋە كەڭلىكى بىلەن، شەكىلىنىڭ خىلمۇخىللىقى ۋە گۈزەللىكى، تۈرىنىڭ كۆپلۈكى بىلەن كۆزگە ئالاھىدە چېلىقىدۇ.

ئۇيغۇر خەلق چۆچەكلىرى يۇقىرىقىدەك ئالاھىدىلىكلەرگە ئىگە ئۇيغۇر خەلق ئېغىز ئەدەبىياتىنىڭ ئەڭ ئومۇملاشقان بىر تۈرى ھېسابلىنىدۇ. ئۇيغۇر خەلق چۆچەكلىرى ئېغىزدىن ئېغىزغا، ئەۋلادتىن ئەۋلادقا كۆچۈش جەريانىدا خەلق ئاممىسى تەرىپىدىن پىششىقلىنىپ، ۋەقەلىكى تاۋلانغان، نەتىجىسى روشەن ھەم ئۈمىدۋار، تىلى تەسىرلىك ۋە گۈزەل بولۇپ يېتىلگەن.

ھەممىمىزگە مەلۇم، چۆچەك پېرسوناژلىرى بولغان، بىر پۈتۈن ۋەقەلىككە ئىگە نەسرىي ئەسەر. ئۇ ئىجتىمائىي تۇرمۇشنىڭ ھەرقانداق بىر تەرىپىنى ئەكس ئەتتۈرەلەيدۇ. ئۇ ئىجتىمائىي رېئاللىقنىڭ ئەمگەكچى خەلق مېڭىسىدىكى

ئىنكاسى، ئەمگەكچى خەلق تۇرمۇشىنىڭ، ئىدىيە - ھېسسىياتىنىڭ، غايە ۋە ئارمىنىنىڭ بەدىئىي ئىپادىسى. چۆچەكلەر ئاساسەن رېئالزىملىق بولىدۇ، ئۇنىڭدا يەنە ئاكتىپ رومانىزىمنىڭ قويۇق ئىپادىسىمۇ بولىدۇ. ئۇيغۇر خەلق چۆچەكلىرىمۇ شۇنداق.

ئۇيغۇر خەلق چۆچەكلىرىدە ئۇيغۇر خەلقىنىڭ ئاق كۆڭۈلۈكى، ھەقىقەتپەرۋەرلىكى، ئەمگەكچان روھى، ساغلام ۋە گۈزەل ئەخلاقىي پەزىلىتى، ۋەتەنپەرۋەرلىكى، قەيسەرئانە كۈرەش قىلىش ئىرادىسى، شۇنداقلا ئېسىل ئارزۇ - ئارمانلىرى ئىپادىلەنگەن. بۇلارنىڭ ھەممىسى ئوبراز ئارقىلىق ئىپادىلىنىپ، كىشىلەرگە ياخشى بىلەن ياماننى، ھەق بىلەن ناھەقنى، ئۆز بىلەن دۈشمەننى، خۇنكۈكۈك بىلەن گۈزەللىكنى پەرق ئېتىشكە ياردەم بېرىدۇ. بىز بۇنىڭدىن خەلق چۆچەكلىرىنىڭ مۇئەييەن تەربىيۈۋى رولىنى بايقىۋالالايمىز. شۇنى قەيىت قىلىشقا بولىدۇكى، خەلق چۆچەكلىرىنىڭ بالىلارغا بولغان تەربىيۈۋى رولى تېخىمۇ زور بولىدۇ. بالىلار كىچىكىدىن تارتىپلا خەلق ئېغىز ئەدەبىياتىنى، جۈملىدىن چۆچەكلەرنى ئاڭلىسا، ئۇلارنىڭ يۇمران قەلبىدە ياخشىلىق، ھەققانىيلىق، گۈزەللىك، ھاياتنى ۋە تەبىئەتنى سۆيۈش ئىستىكى ئويغىنىدۇ.

خەلق چۆچەكلىرىنىڭ تۇرمۇشىنى، تارىخىنى بىلىش ۋە چۈشىنىشتىكى رولى، خەلق تىلىنى ئۆگىنىشتىكى رولى، گۈزەللىك قارىشىنى يېتىلدۈرۈشتىكى ئېستېتىكىلىق رولى، كۆڭۈل ئېچىش رولىنىمۇ ئۇنىڭ تەربىيۈۋى رولىدىن ئايرىپ قاراشقا بولمايدۇ. يۇقىرىدىكىلەرنىڭ ھەممىسى ئۆزئارا باغلانغان، ئۆزئارا گىرەلەشكەن، سىڭىشىپ كەتكەن، بىر - بىرىنى تولۇقلىغان ۋە ئۆزئارا ماسلاشقان. بۇ خەلق چۆچەكلىرىنىڭ خەلق

تۇرمۇشى بىلەن قان - گۆشتەك زىچ مۇناسىۋىتى بولمىقىنى چۈشەندۈرىدۇ.

خەلق چۆچەكلىرىنى ئۆز ئىچىگە ئالغان خەلق ئىپتىخار كىتابى، ئەدەبىياتى يېزىق شەكىللىنىشتىن بۇرۇنلا ۋۇجۇدقا كېلىپ، نۇرغۇن ئەسىرلەر مابەينىدە ئېغىزدىن ئېغىزغا كۆچۈپ يۈردى. يېزىق شەكىللەنگەندىن كېيىن ئۇنىڭ تەرەققىياتى يەنىلا توختاپ قالغىنى يوق. كېيىنكى مەزگىللەردە نۇرغۇن ئەللەردە خەلق چۆچەكلىرى يىغىپ خاتىرىلىنىپ، ئۇنىڭ يوقىلىپ كەتمەي داۋاملىق مۇكەممەللىشىشىگە كاپالەتلىك قىلىندى. بۇ ئىش بىزدە بۇرۇن ئانچە - مۇنچە ئىشلەنگەن بولسىمۇ، رەسمىي ئىشلەش ئۆتكەن ئەسىرنىڭ 50 - يىللىرىدا باشلاندى دېيىشكە بولىدۇ. ئازادلىقتىن كېيىن ئۇيغۇر خەلق چۆچەكلىرى بىرقانچە توپلام قىلىپ ئىشلەنگەنىدى. 80 - ، 90 - يىللارغا كەلگەندە ئېلىمىز بويىچە خەلق ئېغىز ئەدەبىياتىنى توپلاش، رەتلەش، نەشر قىلىش دولقۇنىنىڭ تۈرتكىسىدە شىنجاڭنىڭ ھەرقايسى ناھىيىلىرىگىچە خەلق چۆچەكلىرىنى ئۆز ئىچىگە ئالغان خەلق ئېغىز ئەدەبىياتى ئەسەرلىرى كەڭ كۆلەمدە يىغىلدى، رەتلەندى ۋە مەخسۇس توپلاملار نەشر قىلىندى. مۇشۇ ئەسىرنىڭ باشلىرىدا بۇ ئەسەرلەر قايتا - قايتا سېلىشتۇرۇش، رەتلەش، تاللاش ئارقىلىق سىستېمىلاشتۇرۇلۇپ زور ھەجىملىك «ئۇيغۇر خەلق ئېغىز ئەدەبىياتى قامۇسى» ۋۇجۇدقا كەلدى. قوللىنىدىكى 23 قىسىملىق «ئۇيغۇر خەلق چۆچەكلىرى» دەل مۇشۇ ئىلمىي ئەمگەكنىڭ مېۋىسى.

بۇ بىر يۈرۈش كىتابقا سېھرىي چۆچەكلەر، تۇرمۇش چۆچەكلىرى، چېچەنلەر ھەققىدىكى چۆچەكلەر، ھەجۋىي چۆچەكلەر، تېپىشماقلىق چۆچەكلەر، ھايۋانلار ھەققىدىكى چۆچەكلەرنى ئۆز ئىچىگە ئالغان 300 دىن ئارتۇق چۆچەك

كىرگۈزۈلگەن ۋە مۇناسىپ قىزىقارلىق قىستۇرما رەسىملەر سەپلەنگەن.

ئىشنىمىزكى، بۇ بىر يۈرۈش كىتاب خەلقىمىزنىڭ مەدەنىيەت تۇرمۇشىنى تېخىمۇ بېيىتىدۇ ۋە رەڭدار قىلىدۇ. شۇنىڭ بىلەن بىللە خەلق ئېغىز ئەدەبىياتى تەتقىقاتچىلىرىنىمۇ مول ۋە رەڭدار ماتېرىيال مەنبەسى بىلەن تەمىنلەيدۇ، ئۇلار بۇ كىتابلىرىمىزدىن ئۇيغۇر خەلقىنىڭ ھەرقايسى تارىخىي دەۋرلەردىكى سىياسىي، تارىخىي، ئەخلاقىي، دىنىي ۋە ئىستېتىكىلىق قاراشلىرىنى، ھەرقايسى تارىخىي دەۋرلەردىكى سىياسىي، ئىقتىسادىي، مەدەنىي تۇرمۇشىنى، ئۆرپ - ئادەت ئالاھىدىلىكلىرىنى تەتقىق قىلىشتا مۇھىم يىپ ئۈچى ۋە ئىلھامغا ئېرىشەلەيدۇ. بىزنىڭ بۇ كىتابلارنى نەشرگە تەييارلاشتىكى ئاساسىي مۇددىئايىمىز مۇشۇ.



مۇندەججە

- ئىرادىلىك ئاتا - بالا 1
شاھزادە تۇغلۇق 20
بۆرە قىز 55
كېيىك خانىش 69
لەئەلشاھ بىلەن ئىپارگۈل 94
تۈرمەك چاققان 111
كەنجى باتۇر 129



ئەرەبلىك ئاتا-بالا

بۇرۇنقى زاماندا تەكلىماكاننىڭ پۇقرالىرى ناھايىتى با-
ياشات، پادىشاھلىرىنىڭ ھېچ نەرسىدىن غېمى يوق ئىكەن،
لېكىن ھەر ۋاقىت بوران چىقىپ يۇرتقا بالايىئاپەت كەلتۈ-
رۈپ، كىشىلەرنى خانئۆيەيران قىلىدىكەن. كىشىلەر ئارىسىدا
بوراننى كۇھىقاپتىن چىقىدىكەن، دېگەن گەپلەر تارقىلىپتۇ.
مۇشۇنداق ۋاقىتلارنىڭ بىرىدە بۇ يۇرتنىڭ چىرا دېگەن يېرى-
دىن بىر پالۋان كۇھىقاپقا قارشى ئۇرۇش قىلغىلى مېڭىپتۇ.
ئۇنىڭ خوتۇنى يەڭگىگىنىگە ئەمدىلا بىرنەچچە ئاي بولغاند-
كەن. بالا ئوغۇل بولۇپ ناھايىتى تېز چوڭىيىشقا باشلاپتۇ.
پالۋان كۇھىقاپقا قارشى ئۇرۇشقا مېڭىش ئالدىدا ئۆزىنىڭ تو-
نىنىڭ ئوڭ كۆكسىگە مۆھرىنى بېسىپ ئوغلغا قالدۇرۇپتۇ
ۋە: «ناۋادا قايتىپ كېلەلمىسەم، چوڭ بولغاندا مېنى ئىزدە-
سۇن» دەپتۇ. پۇقرالار پالۋانغا ناھايىتى نۇرغۇن نەرسىلەرنى
يوللۇق تۇتۇپتۇ. پالۋان بۇ نەرسىلەرنىڭ كۆپىنى ئوغلغا قال-
دۇرۇپ، ئازراق بىر قىسمىنى ئېلىپ، تۇلپارىغا مىنىپ،
شەمشىرىنى ئېلىپ، چويۇندىن كەش، تۆمۈردىن ھاسا، پولات-
تىن قىلىچ ياساتقۇزۇپ يولغا راۋان بوپتۇ. يول مېڭىپ چار-
چىسىمۇ توختىماي ئاسمانغا تاقاشقۇدەك تاغلاردىن ئېشىپ،
كۈن نۇرى چۈشمەيدىغان غورمانلارغا كىرىپتۇ. ياۋايى ھايۋانلار

— كۈھنقايقا قارشى جەڭ قىلىپ، بوراننى توختىتىش ئۈچۈن كەلدىم، — دەپتۇ پالۋان. دىۋە پالۋاننىڭ سۆزىنى ئاڭلاپ قاتتىق كۈلۈپ كېتىپتۇ ۋە پالۋاننىڭ كوكۈلىسىدىن تۇتۇۋاپتۇ، پالۋان ھوشىدىن كېتىپتۇ. قانچىلىك ۋاقىت ئۆت-كەنلىكى نامەلۇم، پالۋان ھوشىغا كېلىپ كۆزىنى ئاچسا قاپ-قاراڭغۇ بىر ئۆڭكۈرنىڭ ئىچىدە ياتقۇدەك. پالۋان ئورنىدىن تۇرۇپ چىقىپ كېتىش ئۈچۈن مېڭىپتۇ، ئۇزۇن يۈرگەندىن كېيىن ئۆڭكۈرنىڭ ئېغىزىغا يېتىپ كېلىشىگە ھېلىقى مەخ-لۇق پالۋاننى كۆرۈپ قېلىپ ئۆڭكۈرنىڭ ئېغىزىنى چوڭ قورام تاشلار بىلەن ئېتىپتۇ.

— بىرنەچچە كۈندىن بۇيان ئوتتۇز توققۇز ئادەم تۇتقاند-دىم، سەن بىلەن توپتوغرا قىرىق بولدى. زىخ قىزىتىپ بەدىنىڭنى زىخقا سانجىپ يەم قىلىمەن، شۇ ۋاقىتتا كۆھنە قاپنىڭ بورىنىنى توختىتارسەن، — دەپتۇ ئۇ ۋە ناھايىتى ئۇزۇن قىرىق زىخنى ئوتقا تاشلاپ قويۇپ، ئىككى قولىنى چېكىسىگە قويۇپ ئۇيقۇغا كېتىپتۇ. پالۋان ئۆڭكۈر ئىچىدە ئايلىنىپ يۈرۈپ ئوتتۇز توققۇز تۇتقۇننى تېپىپتۇ ۋە:

— ھەممىمىز بۇ مەخلۇقنىڭ قولىدا ئۆلۈپ كەتكۈچە بىزمۇ ئۇنىڭغا ئۆزىمىزنىڭ كۈچىنى كۆرسىتىپ قويىلى ! — دەپتۇ. تۇتقۇنلار بۇ سۆزگە قوشۇلۇپتۇ، شۇنىڭ بىلەن ئۇلار دىۋىگە تۇيدۇرماستىن ھەربىرى بىردىن زىخنى ئېلىپ، بىرى دىۋىنىڭ كۆزىگە، بىرى قۇلىقىغا، بىرى مېڭىسىگە سانجىپتۇ. دىۋىنىڭ ئوڭ قولىغا زىخ سانجىلغاچقا، سول قولىنى پۇلاڭلىتىپ قورام تاشلارغا ئۇرۇپتۇ. تاشلار يۇمىلىنىپ گۈلدۈرلىگەن ئاۋازلار چىقىپتۇ. دىۋە ئاخىر جان تالىشىپ ماڭ تەسلىكتە ئۆلۈپتۇ. كىشىلەر ئۆلۈمدىن قۇتۇلۇپ، ئۆڭكۈرنىڭ ئاغزىدىكى قورام تاشلارنى ئېلىپ، ئۆڭكۈردىن چىقىپ ئۆز يولىغا راۋان بوپتۇ.

چە - كۈندۈز ئېلىشقاندن
كېيىن دىۋىلەردىن ئىك-
كىسى قاپتۇ. پالۋاننىڭ
بېشى يارىلىنىپ، قول -
پۇتلىرى زەخىملىنىپتۇ.
شۇنىڭ بىلەن يۈگۈرۈپ
بېرىپ كۆلگە ئۆزىنى ئې-
تىپتۇ. ئەسلىگە كەلگەندىن
كېيىن، ئىككى دىۋە بە-



لەنمۇ ئېلىشىپ ئۇلارنى يوقىتىپتۇ. قارا ئىسلار يوقىلىپتۇ،
بوران پەسىيىپتۇ. پالۋان تەككىدەك نەرسىنى چاناپ پارچە -
پارچە قىلىۋېتىپتۇ. پالۋان كۆل ئەتراپىدىكى ئالتۇنلارنى
نەچچە يىللىق يىراقلارغا ئېتىپتۇ (ھازىر شۇ ئالتۇنلار چۈش-
كەن جايدىن ئالتۇن كانلار چىقىدىكەن). پالۋان بۇ ئىشلارنى
قىلىپ، ئارزۇسىنىڭ ئەمەلگە ئاشقانلىقىغا مەمنۇن بولۇپ،
ئۆز يۇرتىغا قايتماقچى بولغاندا، كۆكتىن نۇرغۇنلىغان پەرلەر
ئۇچۇپ كۆل ئەتراپىغا چۈشۈپتۇ. ئۇلار پالۋاننى ئارىغا ئې-
لىپ، ئۇسسۇل ئويناپ، ناخشا ئېيتىپ پالۋانغا تەشەككۈر





www.inghurkitap.com
ئۆزۈڭلەرگە كىتابلارنىڭ يېڭى تىلدىسى
كىتاب تور بېكەتى


ئېيتىپتۇ. پالۋاننىڭ كۆڭلىگە شۇن ئۆز ئوغلى، خەۋەر -
تۇنى كەپتۇ ۋە ئوغلىنى كۆز ئالدىغا كەلتۈرۈپ،
لىك بولغاندۇ؟ دەپ ئويلاپ، پەرىلەرنىڭ ئوسۇللىرىغا
مايلا ئۆيىگە قاراپ يول ئاپتۇ. پەرىزاتلاردىن بىرى ئۇنىڭ
دىغا كېلىپ، كۆلىنىڭ سۈيىدىن ئالتۇن قاپاققا قاچىلاپ يول -
لۇق تۇتۇپتۇ. ئىككى كەلىمە سۆزنى پالۋاننىڭ خوتۇنى ۋە ئوغ -
لىدىن ئاڭلايلى:

پالۋاننىڭ خوتۇنى پالۋان سەپەرگە چىقىش ئالدىدا ئېيتقان
نەسىھەتلىرى بويىچە ئوغلىدىن ياخشى خەۋەر ئاپتۇ. ئوغۇل
تېز چوڭ بوپتۇ ۋە قەيەرگە بارسا كىشىلەر ئۇنى ياخشى كۈ -
تۈۋاپتۇ، ھۆرمەتلەپتۇ، بالاغەتكە يەتكۈچە ئۈستىخانلىرى ئادەت -
تىن تاشقىرى چوڭىيىپتۇ. ئۇ كۆزىدىن بىر خىل ئالاھىدە
نۇر چاقناپ تۇرىدىغان، خۇشخۇي، كۈچلۈكلۈكتە شىر بىلەن
ئېلىشالايدىغان يىگىت بوپتۇ، ھەر كۈنى بىكار ۋاقىتلىرىدا
ئىككى قولغا تۈگمەن تېشىنى ئېلىپ ئوينايدىكەن، ئۆيدە يوق
نەرسىلەرنى تېپىپ مۇشكۈلنى ئاسان قىلىپ، ئانىسىنىڭ كۆپ
قېتىم رەھىمىتىنى ئاپتۇ. لېكىن، بورانىڭ دەستىدىن قۇملار
ئۇچۇپ كېلىۋېرىپ شەھەرنى بېسىپ، كىشىلەرنى ماكانلىرىد -
دىن ئايرىلىشقا مەجبۇر قىپتۇ. پالۋاننىڭ خوتۇنى ۋە ئوغلى
بوران ئازراق چىقىدىغان بىر دەريانىڭ بويىغا كۆچۈپ بېرىشقا
مەجبۇر بوپتۇ. پالۋاننىڭ ئوغلى بىر كۈنى ئانىسىدىن:

— ئانا، ئېيتىڭغا، مېنىڭ دادام ئۆلۈپ كەتكەنمۇ ياكى ھا -
ياتمۇ؟ ھايات بولسا قەيەردە؟ ۋاپات بولۇپ كەتكەن بولسا قە -
رىسى قەيەردە؟ — دەپ سوراپتۇ. ئانىسى بوران توختىمىغان
بولغاچقا ھېچ نەرسە دېيەلمەپتۇ ۋە پالۋاننىڭ كۈھىقاپقا قارشى
ماڭغانلىقىنىمۇ ئېيتماپتۇ. ئارىدىن بىرنەچچە كۈن ئۆتكەندىن

كېيىن ئوغۇل دەريا بويغا چىقىپ، ئىككى قولغا ئىككى تۈگمەن تېشىنى ئېلىپ پىرقىرىتىپ - چۆرگىلىتىپ ئويدى. ناۋاتقاندا، سول قولىدىكى تۈگمەن تېشى قولىدىن چىقىپ كېتىپ دەريا بويىدا سۇ ئېلىۋاتقان موماي تەرەپكە قاراپ يۈ-مىلاپتۇ، ئوغۇل يۈگۈرۈپ بېرىپ تاشنى تۇتۇۋالغۇچە، سۇ توشقۇزۇپ قويغان قاپاقنى يانچىۋېتىپتۇ. موماي قېچىپ ئاران جان قۇتقۇزۇپتۇ. ئوغۇل مومايدىن ئەپۈ سوراپ بولغۇچە موماي: — «ئاتىسى يوقنىڭ بېشى چوڭ» دېگەن شۇ - دە، ئاندىن سى بۇيرۇغان ئىشنى قىلماي قاپقىمنى يانچىۋەتكىنىنى، ھارمى! - دەپتۇ - دە، ساق قالغان يەنە بىر قاپقىنى ئېلىپ ئاستا كېتىپ قاپتۇ. موماينىڭ بۇ سۆزى ئوغۇلغا تولىمۇ ئېغىر كەپتۇ. يۈگۈرۈپ ئۆيىگە كېلىپ ئانىسىدىن: — مېنىڭ ئاتام بارمۇ، يوق؟ - دەپ ئانىسىنىڭ ئالدىدا تىزلىنىپ يىغلاپ سوراپتۇ. ئوغۇلنىڭ ئانىسى ئاخىر: — تالاغا چىقىپ كىشىلەردىن سورىغىن، - دەپتۇ. ئوغۇل ئۆيدىن چىقىپ كېتىۋاتسا ئالدىغا بىر بوۋاي ئۇچراپتۇ. ئوغۇل ئۇنىڭدىن: — بوۋا، مەن سىزدىن بىر سوئال سورىماقچىمەن، جاۋاب بېرەمسىز؟ - دەپتۇ. بوۋاي ئوغۇلنىڭ سۆزىنى ئاڭلاپ توختاپتۇ ۋە: — قانداق سوئالنىڭ بولسا ئېيت، ئوغلۇم، بىلىشىمچە جاۋاب بېرىشكە مەن تەييار، - دەپتۇ. — سىز بىلىشىڭىز كېرەك، مەن ئانامدىن سورىسام ئېيتقىلى ئۇنىمىدى. مېنىڭ ئاتام بارمۇ، يوق؟ - دەپ سوراپتۇ. بوۋاي ئوغۇلنىڭ بۇ سۆزىنى ئاڭلاپ كۆزىگە ئىسسىق ياش ئېلىپ: — ئوغلۇم، سېنىڭ ئاتاكىڭ بار، ئۇ مەڭگۈ ئۆلمەيدۇ، ئۇ

ھايات، — دەپتۇ ۋە بولغان ۋەقەلەرنىڭ ھەممىسىنى سۆزلەپ بېرىپتۇ. ئوغۇل سۆزنى ئاڭلاپ بولۇپ ئۆيگە قايتىپ كىرىپتۇ. بوۋايمۇ ئۇنىڭ ئارقىسىدىن بىرگە كىرىپتۇ. يىگىت ئانىسىغا: — ئانا، مەن ھەممە ئىشنى ئوقتۇم. مەن ئاتامنى ئىزدەپ، مەن، ئاتامنىڭ ئىزىنى باسىمەن، — دەپ ئانىسىغا يالۋۇرۇپتۇ. — ئوغلۇم، ئاتاڭنى ئىزدەش، ئىزىنى بېسىش سېنىڭ بۇرچۇڭ، ساڭا ئاقىيول تىلەيمەن، — دەپتۇ ئانىسى، پالۋاننىڭ سەپەرگە چىقىش ئالدىدا قىلغان نەسىھەتلىرىنى ئوغلغا ئېيتىپ ۋە ئاتىسى قالدۇرۇپ كەتكەن توننى كىيىدۈرۈپتۇ. شۇنىڭ بىلەن ئوغۇل ئاتىسىنى ئىزدەپ كۇھىقاپقا قاراپ يولغا چىقتى. ماقچى بوپتۇ. ھېلىقى بوۋاي ئوغلغا بىر شەمشەر يوللۇق تۇتۇپتۇ. ئوغۇل بىرنەچچە كۈن ئىچىدە ئانىسىغا نۇرغۇن ئوتۇن گەكېلىپ بېرىپ ئاندىن يولغا چىقىپتۇ. ئوغلنىڭ كۇھىقاپقا قارشى ماڭغانلىقىنى ئاڭلىغان كىشىلەر تەرەپ - تەرەپلەردىن



كېلىپ ئوغۇلغا يوللۇق تۇتۇشۇپتۇ. بىرمۇنچە يىگىتلەر ئوغۇل بىلەن بىرگە سەپەرگە چىقىشنى تەلەپ قىلىشىپتۇ. ئوغۇل قاۋۇل يىگىتلەردىن ئالتىسىنى تاللاپ، ئۆزى بىلەن يەتتە كىشى بولۇپ، يۇرت خەلقى بىلەن خوشلىشىپ سەپەرگە ئاتلىدى. ئوغۇلنىڭ سەپەرگە ئاتلانغان ۋاقتى ئاتىسىنىڭ يولغا چىققان كۈنىگە توغرا كەپتۇ.

ئوغۇلمۇ ئاتىسىغا ئوخشاش كۆپ جاپا - مۇشەققەتلەرنى تارتىپ يول يۈرۈپتۇ، يېمەك - ئىچمەكلىرى تۈگەپتۇ، ئورماندىكى لىقلارغا كەلگەندە ياۋايى ھايۋانلارنى ئۆلتۈرۈپ يەپتۇ، بىرنەچچە يىل يول يۈرۈپ ئاخىر بىر شەھەرگە يېتىپ كەپتۇ. بۇ شەھەرنىڭ ئادەملىرىنىڭ چىشىدىن باشقا يېرى قارا ئىكەن. بۇ كىشىلەر يەتتە يىگىتنى كۆرۈپ، ھەيرانلىق بىلەن قارىدى. شىپتۇ. يىگىتلەر شەھەردىن كېسىپ ئۆتۈپ چىقىپ كېتىش ئۈچۈن مېڭىپ شەھەرنىڭ ئوتتۇرىسىدىكى مۇنارنىڭ ئالدىغا كەپتۇ. بۇ مۇنار پادىشاھنىڭ شەھەر خەلقىنى كۆزدىن كەچۈرۈش مۇنارىسى ئىكەن. پادىشاھ شەھەر خەلقىنى كۆزدىن كەچۈرۈۋېتىپ، ئۆز ئادەملىرىگە ئوخشىمايدىغان يەتتە يىگىتنى كۆرۈپ قاپتۇ ۋە نۆكەرلىرىگە يىگىتلەرنى ئوردىغا تەكلىپ قىلىپ ئەكىلىشنى بۇيرۇپتۇ. ئون نەچچە نۆكەر ئۇلارنى ئوردىغا تەكلىپ قىپتۇ. يىگىتلەر تەكلىپنى قوبۇل كۆرمەي ئۆز يولىغا مېڭىۋېرىپتۇ. پادىشاھ بۇ ئەھۋالنى كۆرۈپ يەنە بىرنەچچە ئون نۆكەرلىرىگە يىگىتلەرنى تۇتۇپ كېلىشنى بۇيرۇپتۇ. ئۇ كەرلەر يىگىتلەرنى باغلاپ ئوردىغا ئېلىپ بارماقچى بولۇشۇپتۇ. يىگىتلەر نۆكەرلەرگە تۇتۇق بەرمەي ئېلىشىپ ھەممىسىنى يەر چىشلىتىپ، ئۆز يولىغا راۋان بويىتۇ. پادىشاھ بۇ ئەھۋاللارنى كۆرۈپ غەزىپى قىرىق گەز ئۆرلەپ، يىگىتلەرگە قارىتىپ ئوقيا ئېتىشنى بۇيرۇپتۇ. يىگىتلەر بۇ ئىشتىن خە-

ۋەرسىز كېتىۋاتقاندا ئوقيا ئوقلىرى سانجىدىن بۇلارنى ئېقىد-
تېتىتۇ. پادىشاھ يەنە نۆكەرلىرىگە بۇيرۇپ يىگىتلەرنى ئورمانغا
كەلتۈرۈپتۇ ۋە ئۇلارنىڭ شەمشەرلىرىنى ئېلىپ تەختنىڭ ئۈستىگە
رۇسىغا ئاستۇرۇپ قويۇپ، ئۆزلىرىنى زىندانغا تاشلاشقۇزۇپتۇ.
بىرنەچچە ۋاقىت ئۆتكەندىن كېيىن يىگىتلەرنىڭ يارىسى سا-
قىيىپ ئەسلىگە كەپتۇ ۋە مەسلىھەتلىشىپ زىنداندىن قاچ-
ماقچى بولۇشۇپتۇ.

ئۇلار بىر كۈنى تاڭ ئېتىشقا يېقىن زىنداندىن قېچىپ
چىقىپ شەمشىرنى ئېلىۋېلىش ئۈچۈن پادىشاھ ئوردىسىغا
كەپتۇ ۋە شەمشىرنى ئېلىپ تېخى ئوردا سىرتىغا چىقمايلا
ئارقىدىن نۆكەرلەر قوغلىشىپ چىقىپتۇ. يىگىتلەر نۆكەرلەر بى-
لەن ئېلىشىپ ئاخىر تۈمەنلىگەن نۆكەرلەر ئارىسىدا قورشاشۇدا
قاپتۇ. پالۋاننىڭ ئوغلى ئەھۋالنىڭ چاتاقلىقىنى بىلىپ ياندىكى
تامدىن بىر سەكرەپلا چارباغ ئىچىگە كىرىۋاپتۇ. بۇ دەل مەلىكە
چارباغدا سەيلە قىلىپ يۈرگەن ۋاقىت ئىكەن. مەلىكە يىگىتنى
كۆرۈشى بىلەن تەڭ يىگىتنىڭ ئالدىغا كەپتۇ ۋە تېخى گەپ
سورماستا، نۆكەرلەرنىڭ چۇقان - سۈرەنلىرى ئاڭلىنىپتۇ.
— ئۇلار مېنى تۇتماقچى، — دەپتۇ يىگىت.

مەلىكە يىگىتنىڭ سۆزىنى ئاڭلاپ ئۇنى دەرھال يوشۇرۇپ-
تۇ... شۇن ئۆكەرلەر چارباغ ئىچىگە كىرىپتۇ. مەلىكە بۇ
يەرگە ئادەم كەلمىگەنلىكىنى ئېيتىپ ئۇلارنى يولغا ساپتۇ. ئان-
دىن يىگىتنى يوشۇرۇپ قويغان جايدىن چىقىرىپ مۇنداق دەپتۇ:

ئەي باتۇر قىران يىگىت،
ئۆز يۇرتۇڭ قاين يىگىت؟
ئاڭلاشقا رايىڭ بولسا،
قىلاي سۆزۈم بايان، يىگىت.

بولما بۇنداق ئاۋارە،
چارباغنى سەيلە قىل.
قىلاي كۆڭلۈم ئاشكارا،
سەنمۇ بۇندا ئوينا - كۈل.

مەن سېنىڭ يارىڭ بولاي،
سەرداش دىلدارىڭ بولاي.
گەر بولسا باشقا سۆيگۈنۈڭ،
جابدۇپ سېنى يولغا سالاي.

يىگىت مەلىكىنىڭ نەزمىسىنى ئاڭلاپ سەپەرگە چىقىش -
نىڭ سەۋەبىنى ۋە ئۆز يولىدىن مەڭگۈ قايتمايدىغانلىقىنى
ئېيتىپتۇ. مەلىكە سۆز قىلماپتۇ ۋە يىگىتنى جابدۇپ، چىرا -
يىنى قارا نىقابلاپ، مەپىگە چىقىرىپ، شەھەرنىڭ سىرتىغا
ئېلىپ چىقىپ مەپىدىن چۈشۈرۈپتۇ. يىگىت مەلىكىگە رەھمەت
ئېيتىپ، خوشلىشىپ يولىنى داۋاملاشتۇرۇپتۇ. يىگىت چوق -
قىسى ئاسمانغا تاقاشقان تاغ تۈۋىگە يېتىپ كەپتۇ ۋە تاغقا يا -
مىشىپ توقسان توققۇز قېتىم دومىلاپ چۈشۈپ، يۈزىنچى
قېتىمدا ئاخىر تاغقا چىقىپتۇ. قارىغۇدەك بولسا، يايلاقلاردا
ئوتلار ئۆسۈپ كەتكەن، لېكىن بىرەر ئۇچار قۇش ياكى بىرەر
ھايۋانمۇ كۆرۈنمەپتۇ. يىگىت بىر ئاز ئەجەبلىنىپ، يەنە بىر -
ئاز يول يۈرگەندىن كېيىن نۇرغۇن ئۆيلەر بار بىر جايغا كەپ -
تۇ، ئۆيلەرنى ساناپ باقسا توپتوغرا قىرىق ئۆي ئىكەن، لې -
كىن ھېچقايسى ئۆيدە ئادەم يوق ئىكەن. توسانتىن گۈلدۈرلە -
گەن ئاۋاز بىلەن تەڭ ئالدىغا بىر ئوت ئۇچۇپ چىقىپتۇ -
دە، يەتتە باشلىق يالماۋۇزغا ئايلىنىپ يىگىتكە ئېتىلىپتۇ.
يىگىت شەمشىرنى سۇغۇرۇۋېلىپ يالماۋۇز بىلەن ئېلىشىپ

ئاخىر ئالتۇن بىر -
 شىنجاڭدا بولغان
 يالماۋۇز
 كۈچى يەتمەيدىغان
 خانلىقنى پەملەپ
 قاچماقچى بوپتۇ.
 يىگىت شەمشىد -
 رىنى غەزەپ بەد -
 لەن ئۇرغانكەن،
 يالماۋۇزنىڭ ئا -
 خىرقى بېشى
 ئىككى پارچە
 بوپتۇ ۋە قىرىق
 ئالتۇن ئاچقۇچ
 يەرگە چۈشۈپ
 قاپتۇ. يىگىت




ئاچقۇچلارنى ئېلىپ ئىشىكلەرنى بىر - بىرلەپ ئاچقانكەن،
 بىرىدە ئالتۇن، بىرىدە كۈمۈش، بىرىدە كىيىم - كېچەك، يە -
 نە بىرىدە يېمەكلىك، يەنە بىرىدە ھەرخىل قۇشلار بار ئىكەن.
 يىگىت ئوتتۇز توققۇزىنچى ئۆينىڭ ئىشىكىنى ئېچىپ قارىسا
 ئۆيدە توققۇز پەرىزات ئولتۇرغۇدەك. يىگىت ئۇلارنى ئازاد
 قىپتۇ. قىزلار يىگىتكە يالماۋۇزنىڭ ئۆزلىرىنىڭ بېشىغا سال -
 خان زۇلۇملىرىنى سۆزلەپ بېرىپتۇ ۋە ئۆزلىرىنى بۇ زۇ -
 لۇملاردىن قۇتقۇزغانلىقى ئۈچۈن يىگىتكە كۆپ رەھمەتلەرنى
 ئېيتىپتۇ. يىگىت ئەڭ ئاخىرقى قىرىقىنچى ئۆينىڭ ئىشىكىدە -
 نى ئاچقانكەن، ياغاچ ئاتلارنى كۆرۈپتۇ، ئاندىن كېيىن ئاچ -
 قۇچلارنى پەرىلەرگە بېرىپ يولنى داۋاملاشتۇرماقچى بوپتۇ.

شۇئان توققۇز پەرزات ئۇنىڭ ئالدىدا تۇرۇپ بۇ يەرگە نېمە سەۋەبتىن كەلگەنلىكىنى سورايتۇ. يىگىت ئەھۋالىنى ئېيتىپ بېرىپتۇ. پەرزاتلارنىڭ ئەڭ كىچىكى ئۇنىڭغا مۇنداق دەپتۇ:

قۇشقا جۈپ قانات كېرەك،
پەرۋاز قىلىپ ئۇچماق ئۈچۈن.
ئادەمگە ئادەم كېرەك،
نۇسرەت - زەپەر قۇچماق ئۈچۈن .

سىز بىلەن بىرگە بولۇپ،
ئاتىڭىزنى ئىزدەيلى.
ياغاچ ئاتنى ئېلىپ كېلەي،
ئاغا بىللە مېنەيلى.

بۇ پەرزات رەڭ بىلەن نۇردىن تۆرەلگەن بولۇپ، شۇنداق كېلىشكەنكى، ئۇنى «ئەڭ گۈزەل» دەپ تەسۋىرلىسىمۇ، تۆگىنى چۆچەكتە سۇغارغاندەك، تاۋارغا تاغار بىلەن ياماق سالغاندەك بىر ئىش بولىدىكەن. ئۇ پەرى ھازىرغا قەدەر ئۆزىگە ئەركەك چىۋىنىمۇ قوندۇرمىغانىكەن، لېكىن يىگىتنىڭ پالۋانلىقى، ئىرادىلىكلىكىگە قايىل بولۇپ، ئۇنىڭ ھىجران ئېتىزلىقىغا يىگىتنىڭ قىزىلگۈلدەك قامىتى يىلتىز تارتىپتۇ. يىگىت پەرى رىنىڭ گۈزەللىكىگە، ئېيتقانلىرىنىڭ ھەقىقىتىغا قايىل بولغان بولسىمۇ، لېكىن ئۆز بۇرچىنى ئويلاپ ھېچنېمە دېمەي يولغا راۋان بوپتۇ. كىچىك پەرزات ئۇچىدىغان ياغاچ ئاتنى ئېلىپ باشقا پەرزاتلار بىلەن خوشلىشىپ، يىگىتنىڭ ئارقىسىدىن يۈرۈپتۇ. باشقا پەرزاتلار يىگىتنىڭ كەتكىنىنى كۆرۈپ داغدا قاپتۇ. يىگىت پەرزاتنى ئويلاپ كېتىۋاتقىنىدا، پەرزات ياغاچ ئات بىلەن ئۇچۇپ كەپتۇ ۋە ياغاچ ئاتنىڭ سول قولىنى



تولغاپ يەرگە قونۇپتۇ - دە:
 — قۇشلارغا جۈپ قانات كېرەك، پەرۋاز
 قىلىپ ئۇچماق ئۈچۈن. ئادەمگىمۇ ئادەم كې-
 رەك، نۇسرەت - زەپەر قۇچماق ئۈچۈن، —
 دەپتۇ، ئاندىن «ياغاچ ئاتقا مىنىڭ» دەپتۇ.
 يىگىت ياغاچ ئاتقا مىنىپ پەرىنى ئالدىغا
 ئولتۇرغۇزۇپتۇ. يىگىت ياغاچ ئاتنىڭ ئوڭ
 قولىنى تولغىغانىكەن، ھاۋاغا كۆتۈرۈلۈپ-
 تۇ. ئۇلار بىر يىللىق يولنى بىر كۈندە بې-
 سىپ، كەچ بولغاندا بىر دەريا بويىغا يېتىپ
 كەپتۇ ۋە شۇ يەرگە چۈشۈپتۇ. بۇ دەريا
 پالۋاننىڭ رودۇپايدىن قۇتۇلغان جايى ئ-
 كەن. يىگىت بىلەن پەرىزات شۇ يەرگە گۈل-

خان يېقىپ ئۇزۇنغىچە مۇڭدېشىپ ئۆز ئىشقىنى بايان قىلد - شىپتۇ. ئاندىن ئۇلار يەرنى سېلىنچا، ئاسماننى يېپىنچا قىلد - لىپ يېتىپتۇ. بۇنى كۆرگەن تولۇن ئاي خىجىللىقتىن بۇ - لۇتلار ئارقىسىغا ئۆتۈپ ئۆزىنى دالدىغا ئاپتۇ. ئۇلارنىڭ جۈپ - لەشكەن شولىسى سۇ يۈزىگە چۈشكەندە، يىگىتنىڭ ئاتا - ئا - نىسىنىڭ چۈشىدە مۇنداق ئىش ئايان بوپتۇ: پالۋان ۋە خوتۇ - نى بىر تۈپ كۆچەت تىككەن، ئۇزۇن ئۆتمەي پالۋان سەپەرگە چىقىپ كەتكەنمىش. كۆچەت چوڭ بولۇپ مېۋە بەرگۈدەك بول - غاندا، خوتۇنى پالۋاننى ئىزدەپ يولغا چىققانمىش. ئۇزۇن يوللارنى بېسىپ، كۆپ جاپا - مۇشەققەتلەرنى تارتىپ بىر تاغ - قا چىققاندا، كۆكتىن بىر جۈپ قىزىلگۈل كۆچتى ئۇچۇپ كېلىپ ئۇلار تىككەن كۆچەتنىڭ يېنىغا تىكىلگەنمىش ۋە ئۇلار - نىڭ شاخلىرى بىر - بىرىگە جۈپلەشكەنمىش...

پالۋان ئويغىنىپ كۆرگەن چۈشنى ئويلاپ، ئوغللىنىڭ ئۆزىنى ئىزدەپ يولغا چىققانلىقىنى ۋە ئۆزىگە لايىق تاپقانلىق - قىنى قىياس قىپتۇ. پالۋان ئورنىدىن تۇرۇپ يولىنى داۋاملاشتۇرۇپتۇ.

پالۋاننىڭ خوتۇنى كۆرگەن چۈشنى ئويلاپ، ئوغللىنىڭ ئاتىسىنى ئىزدەپ تاپالمىغانلىقىنى ۋە ئۆزىگە لايىق تاپقانلىق - قىنى قىياس قىلىپ ئورنىدىن تۇرۇپ ئوغللىغا، ئېرىگە ئامان - ئېسەنلىك تىلەپتۇ. بۇ چاغدا پالۋاننىڭ دىۋىلەرنى يوقىتىپ، بوراننى توختىتىپ، ئۆز يۇرتىغا قاراپ يولغا چىققىنىغا بىر - نەچچە يىل ۋاقىت بولغانىكەن.

يىگىت بىلەن پەرىزات ئەتىسى ئەتىگەندە يەنە ياغاچ ئاتقا مىنىپ ئۇچۇپتۇ. ئۇلار بىرنەچچە ئاي ئۇچۇپ كۇھىقاپقا يې - تىپ كەپتۇ، لېكىن بۇ يەردىكى ئالامەتلەردىن پالۋاننىڭ ئال - لىمبۇرۇن كۇھىقاپنى بويسۇندۇرغانلىقىنى بىلىپ، ئۇ يەرنى

كۆپ ئىزدەپ پالۋاننى تاپالماي يېنىشىپتۇ. پەرزات بولسا كېلىپ تىۋىتىپ يىگىتكە ئۆزىنىڭ ھامىلىدار ئىكەنلىكىنى ئېيتتى. ئاز ۋاقىت قالغانلىقىنى ئېيتىپتۇ. يىگىت پەرزاتنىڭ سۆزىنى ئاڭلاپ، ئۇنى پەرىلەرنىڭ يېنىغا ئېلىپ بېرىپتۇ. ۋە يەردە قالدۇرۇپ، ئۆزى يەنە ئالتە ياغاچ ئاتنى بىر - بىرىگە چېتىپ، تاغدىن چۈشۈپ ئۆزى بىلەن بىرگە يولغا چىققان. ئالتە يىگىتنى قۇتقۇزۇش ئۈچۈن مېڭىپتۇ. ئۇ ئۆزلىرى دەس - لەپ تۇتۇلۇپ قالغان شەھەرگە كەپتۇ. دەل شۇ ۋاقىتتا ئالتە يىگىت زىنداندىن قېچىپ ئۆكەرلەر بىلەن ئېلىشىۋاتقانكەن. يىگىت شەمشىرىنى ئېلىپ ئۆكەرلەردىن بىرنەچچىسىنى چېكىپتۇ ۋە ئالتە يىگىتكە: «چاپسان ياغاچ ئاتقا مىنىڭلار، ئوڭ قولىڭنى تولغاڭلار» دەپتۇ. يىگىتلەر ياغاچ ئاتقا مىنىپ ئوڭ قولىڭنى تولغىغانكەن، ھاۋاغا كۆتۈرۈلۈپ ئۇچۇپ كېتىپتۇ. ئۆكەرلەر ھاڭ - تاڭ بولۇپ قارشىپ قاپتۇ. يىگىت قالغان ئالتە يىگىت بىلەن بىللە ئاتىسىنى ئىزدەپ ئۇچۇپتۇ. بىر - نەچچە ئاي ئۇچۇپتۇ، لېكىن پالۋاننى تاپالماپتۇ. ئاخىر ئۇلار ناھايىتى چوڭ بىر چۆلگە يېتىپ كەپتۇ. پالۋان چوقۇم مۇشۇ يەردىن ئۆتىدۇ، چۆلدىن ئۇزۇن بىر ئۆستەڭ ئېلىپ سۇ باش - لىساق، ئۇ چوقۇم بۇ يەردە ئادەم بار ئىكەن دەپ بىزنى ئىزدەيدۇ، دەپ ئويلىشىپ، چۆلدىن ئۆستەڭ ئېلىپ سۇ باشلاپ كەپتۇ. پالۋاننىڭ ئوغلى پەرزاتنى سېغىنىپ، ياغاچ ئاتقا مىنىپ پەرزاتنىڭ قېشىغا بېرىپتۇ ۋە پەرزاتنىڭ يېنىدا ياتقان ئىككى ئوغۇل بوۋاڭنى كۆرۈپ كۆڭلى يايىراپ كېتىپتۇ. ئۇ بۇ يەردە بىرنەچچە كۈن تۇرغاندىن كېيىن خوشلىشىپتۇ. يىگىتلەر پالۋاننى ھەر تەرەپكە بۆلۈنۈپ بىر قانچە يىل ئىزدەپتۇ، لېكىن دېرىكىنى ئالالماي ئۆزلىرى ئۆستەڭ ئېلىپ سۇ باشلىغان چۆلگە قايتىپ كەپتۇ.

ئەمدى ئىككى كەلمە سۆزنى پالۋاندىن ئاڭلىماق كېرەك:
 پالۋان ئىنسان بېشىغا كېلىپ باقمىغان قىيىنچىلىقلارغا
 بەرداشلىق بېرىپ، يول ئازابىدىن ھالىدىن كېتىشكە ئاز قال-
 غاندا، كۈھىقاپتىكى پەرىلەر بەرگەن ئالتۇن قاپاقتىكى سۈنى
 ئىچىپ يولىنى داۋاملاشتۇرۇپ، بىر چۆلگە يېتىپ كەپتۇ. قا-
 رىسا ئالدىدا بىر ئۆستەڭ تۇرغۇدەك، پالۋان بۇنى كۆرۈپ، بۇ
 يەردە ئادەمزات بار ئىكەن، دەپتۇ ۋە سۇدىن قانغۇچە ئىچىپ،
 پۈتىنى سۇغا تىقىپ ئولتۇرغانىكەن، سۇ توسۇلۇپ تۆۋەنگە
 ئاقالمى قاپتۇ. بۇ ۋاقىتتا يىگىتلەر ئۆستەڭنىڭ ئايغىدا دەم
 ئېلىۋاتقانىكەن، ئۇلار سۇنىڭ ئازىيىپ كەتكەنلىكىنى كۆرۈپ
 باشقا چىقماقچى بولۇپ، ئىككى يىگىت مېڭىپتۇ. پالۋاننىڭ
 ئوغلى ۋە تۆت يىگىت دەم ئېلىپ قاپتۇ. ئىككى يىگىت ئۆس-
 تەڭ بويلاپ بېرىپ قارىغۇدەك بولسا، ناھايىتى گەۋدىلىك بىر
 كىشى پۈتىنى ئۆستەڭگە تىقىپ ئولتۇرغۇدەك. يىگىتلەر بۇنى
 كۆرۈپ ئاچچىقى كەپتۇ.

— ھەي ھارامزادە، ئاتاڭنىڭ قەبرىسىدەك پۇتلىرىڭنى
 ئۆستەڭگە تىقماي سۈنى ئاققىلى قويساڭچۇ! — دەپتۇ يى-
 گىتلەر. پالۋان كۈلۈپ: —

— كەچۈرۈڭلار، ئوغۇللىرىم! — دەپتۇ — دە، پۈتىنى
 تارتىپتۇ. يىگىتلەر قايتىپ بېرىپ ئەھۋالنى ئېيتىپتۇ. يەتتە
 يىگىت بىللە پالۋاننىڭ ئالدىغا بېرىپتۇ ۋە پالۋاننىڭ ئىسمى —
 زاتىنى، قەيەردىن كەلگەنلىكىنى، نېمە ئۈچۈن كەلگەنلىكىنى
 سورايتۇ.


— مانا بۇ ئالتۇن قاپاق كۈھىقاپتىكى پەرىزاتلارنىڭ ما-
 ئا يوللۇق تۇتقان قاپىقى، — دەپتۇ پالۋان. پالۋاننىڭ ئوغلى
 شۇن، بۇ كىشى دادام بولسا كېرەك، دەپ ئويلاپتۇ. توننىڭ
 ئوڭ كۆكسىدىكى مۆھۈرنى كۆرسىتىپتۇ. پالۋان ئۆزىنىڭ

مۆھرىنى كۆرۈپ:

— بالام! — دەپ ئوغلغا ئۆزىنى ئېيتىپتۇ. ئۇلار بىر-بىرىگە يېقىنلاشقاندا، ئاتا! — دەپ ئۆزىنى ئېيتىپتۇ. ئۇلار بىر-بىرىگە يېقىنلاشقاندا، باغرىغا بېسىشىپ ھوشىدىن كېتىپتۇ. پالۋاننىڭ ئاۋازى بىلەن يىگىتنىڭ ئاۋازى پۈتۈن كائىناتنى زىلزىلىگە سايپتۇ. پالۋاننىڭ نىڭ خوتۇنىمۇ بىرنەچچە يىللىق يىراقلىقتا تۇرۇپ بۇ ئاۋازنى ئاڭلاپتۇ ۋە كىشىلەرگە ئېيتىپ بېرىپتۇ. بۇ سۆزنى ئاڭلىغان جامائەت ناغرا - سۇنبايلارنى چېلىپ، ئۇسسۇل ئويناپ، ئۇنىڭ ئالدىغا مېڭىپتۇ. پەرىزاتمۇ بۇ ئاۋازنى ئاڭلاپ ئىككى ئوغلنى بىردىن ياغاچ ئاتقا مىندۈرۈپ، ئۆزى بىر ئاتقا مىنىپ تاغدىن چۈشۈپ كەلگۈدەك بولسا، يىگىت بىلەن پالۋان ھوشسىز يات-قۇدەك، ئالتە يىگىت ئۇلارنىڭ بېشىدا پەرۋانە بولۇپ يۈرۈش-كۈدەك. پەرىزات ئوچۇمىدا ئۈستەڭدىن سۇ ئېلىپ پالۋانغا ۋە يىگىتكە چېچىپتۇ. پالۋان ۋە يىگىت كۆزىنى ئېچىپتۇ. با-لىلار «بوۋا - بوۋا» دەپ پالۋانغا يامشىپ تىزغا ئولتۇرۇ-شۇپتۇ. ئاتا - بالا بىر - بىرىگە بېشىدىن ئۆتكەنلەرنى ئېي-تىشىپتۇ، خۇشاللىق ياشلىرىنى تۈكۈشۈپتۇ، ئاندىن ئۇلار يۇرتىغا قاراپ يولغا چىقىپتۇ. پالۋاننىڭ ئىككى نەۋرىسى بىر ياغاچ ئاتقا مىنىپتۇ، قالغانلىرىنىڭ ھەممىسى بىردىن ياغاچ ئاتقا مىنىشىپتۇ. ئۇلار بىرنەچچە كۈن ئۇچقاندىن كېيىن پالۋاننىڭ ئالدىغا چىققان جامائەت بىلەن كۆرۈشۈپتۇ. ئۇلار يول بويى بەزمە تۈزۈپ، ناخشا - ئۇسسۇل ئويناپ يۇرتقا قا-تىشىپتۇ. پالۋان بىلەن بىرگە يولغا چىققان ئالتە يىگىت ۋە شۇ يۇرتتىكى زېرەك، قاۋۇل ئۈچ يىگىت توققۇز پەرىزات بى-لەن جۈپ بولۇشۇپتۇ. پەرىزات پالۋان ئەكەلگەن ئالتۇن قاپاق-تىكى سۈنى موماي بولۇپ كەتكەن قېيىنانىسىغا بىر ئاز ئى-چۈرگەنمەن، موماي پالۋان كۇھقايقا مېڭىش ئالدىدىكى ھا-

لەتکە كەپتۇ. پالۋانمۇ بۇ سۇدىن ئىچىپ خوتۇندىن ئايرىلغان ۋاقتىدىكى قىياپەتكە كەپتۇ. پالۋان ۋە خوتۇنى خۇشاللىق ياشلىرىنى تۆكۈشۈپتۇ، بىر - بىرىگە قانماي بىرنەچچە كېچە - كۈندۈز مۇڭدېشىپتۇ. بۇ يۇرتنىڭ پادىشاھى پالۋاننىڭ قايتىپ كەلگەنلىكىنى ئاڭلاپ، پۈتۈن يۇرت خەلقىنى ۋە پالۋاننىڭ ئا - ئىلىسىدىكى كىشىلەرنى چاقىرىپ پالۋاننىڭ شەرىپى ئۈچۈن قىرىق كېچە - كۈندۈز زىياپەت بېرىپ، بەيگىلەرنى ئويۇشتۇ - رۇپتۇ. زىياپەت ئاياغلاشقاندا پادىشاھ پالۋانغا شاھانە ئۆيلەرنى ياستىپ قويغانلىقىنى، شۇنىڭغا كېلىپ ئولتۇرۇشنى ئېيى - تىپتۇ. پالۋان بۇنى رەت قىپتۇ ۋە ئۆيىگە قايتىپ ئالتۇن قا - پاقنى ئەكېلىپ ئۇنىڭ سۈيىگە قۇرۇق ئۈزۈملەرنى چىلاپ تار - قىتىپ بېرىپتۇ. ئۈزۈمنى يېگەن بوۋاي - مومايلار ياشلىق قى - ياپىتىگە قايتىپتۇ.

شۇنداق قىلىپ، بۇ يۇرت بوران ئاپىتىدىن قۇتۇلۇپ، خەلقى تېخىمۇ خۇشال - خۇرام، باياشات ياشاشقا باشلاپتۇ.



شاھزادە تۇغلۇق

بۇرۇنقى زاماندا شەمسى دېگەن بىر پادىشاھنىڭ تۇغلۇق ئىسىملىك بىر ئوغلى بولغانىكەن. پادىشاھ ئۇنىڭ ساغلام ئۆسۈپ، كۆپ تەرەپلىمە كامالەت تېپىشى ئۈچۈن، ئوردىغا مەخسۇس مۇدەررىس تەكلىپ قىلىپ، ئۇنى يەتتە يېشىدىن باشلاپلا ئوقۇتۇشقا باشلاپتۇ. تۇغلۇق ئۆزىنىڭ زېرەكلىكى ۋە تىرىشچانلىقى بىلەن ئۇستازىنىڭ ئۆگەتكەنلىرىنى تولۇق ئىدىگىلەپ، ئون بەش يېشىدىلا ھەرقايسى ئىلىملەردىن يۇقىرى مەلۇماتقا ئىگە، ئۇستا قىلىچۈز، ماھىر مەرگەن ۋە چەبەدەس چەۋەنداز بولۇپ يېتىلىپتۇ. پادىشاھ ئۆز ئوغلىنىڭ قىسقا ۋاقىت ئىچىدىلا شۇنچىلىك كۆپ نەتىجىلەرگە ئېرىشكەنلىكىدىن ئىنتايىن مەمنۇن بولۇپ، ئۇنىڭغا چوڭ بىر چارباغ ياكى سىتىپ، ئۇنى دۇنيادا كەم ئۇچرايدىغان ھەرخىل ھايۋانلارنىڭ ماكانىغا ئايلاندۇرۇشنى ئويلاپتۇ. باغ ياسىلىپ كۆپ ئۆتمەي كەم ئۇچرايدىغان ھايۋانلارنى تۇتۇپ كېلىش ئۈچۈن، تاغ ۋە چۆللەرگە نۇرغۇنلىغان چاپارمەنلەر ئاتلاندۇرۇلۇپتۇ. بىراق، خېلى ئۇزاق ۋاقىتلارغىچەمۇ پادىشاھنىڭ دىققىتىگە سازاۋەر بولغۇدەك بىرەر غەيرىي ھايۋان كەلتۈرۈلمەپتۇ. پادىشاھنىڭ تاقىتى تاق بولۇپ، ئاخىر ئۆز ۋەزىرىنى يولغا ساپتۇ. ۋەزىر بىرقانچە نۆكەرلىرى بىلەن ماڭا - ماڭا يېرىم كېچە بىلەن

تاغ ئىچىگە كىرىپ بېرىپتۇ - دە، كەڭ جىلغىدىكى يېيىلىپ ئاقىدىغان بىر دەريانىڭ بويىدا تۇنمەكچى بوپتۇ. يۈك - تاقلار چۈشۈرۈلۈپتۇ، نۆكەرلەر تاماق تەييارلىقىغا كىرىشىپتۇ. شۇ ئەسنادا ۋەزىر ئىككى نۆكەرنى ئەگەشتۈرۈپ دەريا بويىنى ئايلىنىپ كېلىش ئۈچۈن يولغا چىقىپتۇ. ئۇلار كېتىۋاتقاندا ئۆستۈمتۈنلا ئالدىدىكى ئارالدىن يورۇقلۇق كۆتۈرۈلۈپ، ھە - سەن - ھۈسەن رەڭگىدىكى ھەر خىل نۇرلار ئەتراپتا جۇلالدە - نىشقا باشلاپتۇ. ۋەزىر بۇنىڭدىن ئىنتايىن ھەيران بولۇپ، نۇر چېچىلىۋاتقان ئارالغا يېقىنلىشىپتۇ. قارىغۇدەك بولسا، ئارالدا بىر ھەيۋەت يىلان ئۇخلاۋاتقۇدەك، نۇر ئەنە شۇنىڭدىن چېچىلىۋاتقانكەن. ۋەزىر كەم ئۇچرايدىغان ھايۋانلار ئىچىدىمۇ كەم ئۇچرايدىغان بۇ مەخلۇقنى كۆرۈشى بىلەن ئىنتايىن خۇش بولۇپ كېتىپتۇ - دە، بارلىق نۆكەرلىرىنى چاقىرتىپ كېلىپ، ئۇنى پەم بىلەن تاغارغا سولتىپتۇ ۋە پادىشاھنى تېزىرەك خۇش قىلىش ئۈچۈن، دەممۇ ئالماي دەرھال شەھەرگە قاراپ مېڭىپتۇ.

ۋەزىر ئەكەلگەن ئاجايىپ مەخلۇق پادىشاھنى ھەقىقەتەنمۇ ئىنتايىن خۇش قىلىۋېتىپتۇ. ئۇ دەرھال دېرىزىسىز بىر ئۆي ياسىتىپ، نۇر چاچىدىغان يىلاننى قەپەسكە سولاپ، شۇ ئۆيگە ئورۇنلاشتۇرۇپتۇ - دە، باشقا شەھەر پادىشاھلىرىغا خەت يېزىپ، بۇ ئاجايىپ مەخلۇقنى تاماشا قىلىپ كېتىشكە تەكلىپ قىپتۇ.

ئەنە شۇ كۈنلەردە شاھزادە تۇغلۇق ئوقىياسىنى قولغا ئېلىپ، ئۆزى ئۈچۈن بەرپا قىلىنغان ھەيۋەتلىك باغنى تاماشا قىلىشقا كەپتۇ. ئۇ ھەر خىل كۆللەر ۋە گۈلزارلىقلاردىن ئۆتۈپ، دېرىزىسىز ئۆينىڭ ئالدىغا كەلگەندە، ئۇنىڭ ئۈستىدىكى ھاۋا ئالمىشىش ئۈچۈن ئورنىتىلغان تۇڭلۇكنىڭ ياغىچىغا



چرايلىق بىر تورغايىنىڭ قونۇپ تۇرغانلىقىنى كۆرۈپ قاپتۇ - دە، ئوقياسغا ئالتۇن ئوقنى قويۇپ، ئۇنى چەنلەپ ئېتىپتۇ. تورغاي شۇئان كۆزدىن غايىب بوپتۇ. شاھزادە ھەيران بولۇپ، دېرىزىسىز ئۆيگە يانداش دەرەخ ئارقىلىق ئۇنىڭ ئۈستىگە چىقىپتۇ. ئۆگزىدە نە ئوق، نە تورغайдىن نشان بولماپتۇ. شۇنىڭ بىلەن ئۇ ئۆي ئىچىگە قاراپ باقماقچى بولۇپ، تۈڭ- لۈككە ئېڭىشكەنكەن، ئۆي ئىچىدىن قانداقتۇر بىر كىشىنىڭ ناخشىدەك يېقىملىق ئاۋازى ئاڭلىنىپتۇ:

— يىگىت، ئوقىڭىز ئۆي ئىچىدە، ئەگەر ئۇنى ئالماقچى بولسىڭىز، ئۇيقۇدا يانتقان ئاتىڭىزنىڭ يانچۇقىدىن ئاچقۇچنى ئېلىڭ، قاراۋۇلمۇ ئۇيقۇدا، بىمالال ئىشكىنى ئېچىپ كىرسىد- ڭىز بولۇۋېرىدۇ.

بۇ گەپنى ئاڭلاپ شاھزادە ھەيران بوپتۇ - دە، دادىسىنىڭ يېنىغا بېرىپتۇ. بۇ دەل چۈش مەزگىلى بولغاچقا، دادىسى تا- ماقنى يەپ بولۇپ، تازا ھۇزۇرلىنىپ ئۇخلاۋاتقانكەن. شاھزادە ئۇنىڭ يانچۇقىغا قول سېلىپ ئاچقۇچنى ئاپتۇ ۋە دېرىزىسىز

ئۆينىڭ ئىشىكى ئالدىغا كەپتۇ. قارىغۇدەك بولسا، ئىشىككە قارىغان قاراۋۇلمۇ تاتلىق ئۇيقۇغا كەتكەن. شاھزادە ئۇنىڭ ئالدىدىن ئاۋايلاپ ئۆتۈپ، ئىشىككە سېلىنغان قۇلۇپنى ئېچىپ ئۆيگە كىرىپتۇ - دە، قولىدا ئۆزى ئاتقان ئالتۇن ئوقنى تۇتۇپ تۇرغان يىگىرمە ياشلار چامىسىدىكى چىرايىدىن نۇر يېقىپ تۇرىدىغان قامەتلىك بىر يىگىتنى كۆرۈپتۇ.

— مانا ئوقىڭىز، — دەپتۇ ئۇ يىگىت شاھزادىگە سالام بەجا كەلتۈرۈپ، — ئېلىۋېلىڭ.

— سىز نېمە ئادەم بولىسىز؟ — دەپتۇ ھەيران بولغان شاھزادە ئوقنى ئېلىپ تۇرۇپ، — بۇ يەرگە قانداق كېلىپ قالدىڭىز؟

— مەن پەرىلەر ئەۋلادىدىن ئىدىم، — دەپتۇ يىگىت سەمىمىيلىك بىلەن، — ئالدىنقى ھەپتە تاغ ئارىسىنى سەيلىلەپ قېلىۋېتىپ، يىلان شەكلىگە كىرىپ ئۇخلاپ قالغانىدىم، ئاتىڭىزنىڭ ئادەملىرى مېنى تۇتۇۋېلىپ مۇشۇ ئۆيگە سولاپ قويۇپتۇ.

بۇ گەپنى ئاڭلىغان شاھزادىنىڭ يىگىتكە ئىچى ئاغرىپتۇ - دە:

— ئۇنداق بولسا، مەن سىزنى ئازاد قىلدىم، خالىغان يېرىڭىزگە قايتىپ كېتىڭ، — دەپتۇ.

يىگىت بۇ گەپنى ئاڭلاپ ئىنتايىن خۇش بولۇپ كېتىپتۇ - دە، شاھزادىنى قاتتىق قۇچاقلاپتۇ ۋە:

— بۇ ياخشىلىقىڭىزنى ئۆمۈر بويى ئۇنتۇۋالمايمەن، مۇبادا بېشىڭىزغا كۈن چۈشسە «دوستۇم» دېسىڭىزلا، مەن سىزگە ئۆز ياردىمىمنى دەرھال يەتكۈزىمەن، خەير - خوش، — دەپتۇ - دە، شاھزادە بىلەن خوشلىشىپ چىقىپ كېتىپتۇ.

شاھزادە ئۇنى ئۈزۈپ قويغاندىن كېيىن ئىشىكنى قۇتۇرۇپتۇ.

لۇپلاپ، ئاچقۇچنى يەنە ئاتىسىنىڭ يانچۇقىغا تەگىپ قويۇپتۇ -
دە، ئۆز دەرسىنى تەكرارلاشقا كىرىشىپ كېتىپتۇ. ئاتىسى «ئاجايىپ مە-
ئارىدىن تۆت - بەش كۈن ئۆتۈپ، ئاتىسى «ئاجايىپ مەخلۇق»نى زىيارەت قىلىشقا تەكلىپ قىلغان پادىشاھلار كېلىپ كە-
كە باشلاپتۇ. شەمسى شاھ ئۇلارنى كاتتا زىياپەت ئۆتكۈزۈپ خۇشال - خۇرام كۈتۈۋالغاندىن كېيىن، «ئاجايىپ مەخلۇق»نى زىيارەت قىلدۇرۇش ئۈچۈن، دېرىزىسىز ئۆينىڭ ئالدىغا باشلاپ كەپتۇ - دە، ئىشىكىنى ئېچىپتۇ ۋە ھاڭ - تاڭ بولغانلىقىدىن ئارقىسىغا ئۇچۇپ كېتىشكە تاس قاپتۇ.

— قېنى بۇنىڭ ئىچىدىكى نۇر چاچار يىلان؟ — دەپ تۈۋلاپتۇ ئۇ قاراۋۇلغا غەزەپ بىلەن تىكىلىپ، — تېرەڭنى تەتۈر سويىمەن!

— مەن... مەن... بىلمەيمەن، — دەپتۇ قورقۇپ كەتكەن قاراۋۇل دۇدۇقلاپ، — ئاچقۇچ ئۆز... ئۆزلىرىدە. بۇ سۆزلەردىن نۇر چاچار يىلاننىڭ غايىب بولۇپ كەتكەنلىكىنى بىلگەن شاھلار شەمسى شاھنىڭ ئاچچىقىغا ھاي بېرىشىنى ئۆتۈنۈپ، بۇ پەۋقۇلئادە ئىشتىن ئۆزلىرىنىڭ رەزىمەيدىغانلىقىنى ئېيتىپتۇ. لېكىن، شەمسى شاھ ئاچچىقىدىن يانماي، قاراۋۇلنى دارغا ئاسىدىغانلىقىنى جاكارلاپ، بارلىق شاھلارنى ئۇنىڭ دار ئاستىدىكى جان تالىشىپ تېپىرلاشلىرىدىن تاماشا قىلىشقا چاقىرىپتۇ.

ھەش - پەش دېگۈچە دار تەييارلىنىپ، قاراۋۇل دار ئالدىغا ئەكېلىنىپتۇ، لېكىن قاراۋۇل بوينىغا ئارغامچا سېلىنغانغا قەدەر نۇر چاچار يىلاننى قاچۇرمىغانلىقىنى تەكرارلاپ، شاھتىن ئادالەتلىك تىلەپتۇ. شاھ غەزەپ بىلەن جاللاتلارغا ئارغامچىنى تارتىشنى بۇيرۇپتۇ. ئەنە شۇ چاغدا توپ ئىچىدىن «توختاخلار» دېگەن قۇلاقنى يارغۇدەك ئاۋاز جاراڭلاپ، شاھزادە

تۇغلۇق ھاسىراپ - ھۆمۈدىگەن ھالدا مەيدانغا كىرىپ كەپتۇ
ۋە ئاتىسىغا قاراپ:

— قاراۋۇلدا گۇناھ يوق، ئۇنى قويۇۋېتىڭ، يىلاننى قا-
چۇرغان مەن، مەن جازالىنىشىم كېرەك، — دەپتۇ.
شۇ ئان توپ ئىچىدە غۇلغۇلا كۆتۈرۈلۈپتۇ، شەمسى شاھ-
نىڭ كۆز ئالدى قاراڭغۇلىشىپ ئاغزىغا گەپمۇ كەلمەي قاپتۇ.
— بالام، ساراڭ بولۇپ قالدىڭمۇ؟ — دەپتۇ ئۇ تەسلىك-
تە، بالىسىنى جېمىلەپ، — سەن قانداقچە ئۇنى قاچۇرالايد-
سەن، بۇنىڭغا مەن ئىشەنمەيمەن.

— ھەقىقىي ئەھۋالنى ئاڭلىسىڭىز ئىشىنىسىز، ئەھۋال
مانا مۇنداق، — دەپتۇ شاھزادە ۋە بولغان ئىشنى بايان قىلىپ.
بۇنى ئاڭلىغان شاھنىڭ بېشىغا تاغ يىقىلغاندەك بولۇپ،
تەختىدىن دومىلاپ چۈشۈشكە تاس قاپتۇ، لېكىن ئۆزىگە
سىناش نەزىرى بىلەن قاراپ تۇرغان نۇرغۇنلىغان شاھلار
ئالدىدا ئۆزىنى تۇتۇۋېلىشقا تىرىشىپتۇ. قانداق قىلىش كې-
رەك؟ گۇناھسىز كىشىنى دارغا ئېسىشقا ھۆكۈم قىلغان شاھ
گۇناھكارنى جازالىيالايدۇ، يوق؟ شەمسى شاھ خۇددى يات بىر
قول كۆكرىكىنى يېرىپ، يۈرىكىنى چاڭگاللاپ تارتقاندەك ئې-
غىر ئازاب ئىچىدە خۇددى بىر ھازا تېڭىرقاپ تۇرۇپ
قاپتۇ. — دە، ئاندىن سىناش نەزىرى بىلەن تىكىلىپ تۇرغان
شاھلارغا كۆز يۈگۈرتۈپ چىقىپ، ئۆز ھۆكۈمىنى ئېلان قىپتۇ:
«قاراۋۇل ئازاد قىلىنسۇن! ئوغلۇم دارغا ئېسىلسۇن!»


شاھزادە دادىسىنىڭ ھۆكۈمى بىلەن تەڭ دار ئالدىغا كەپ-
تۇ، ئارغامچا قاراۋۇلنىڭ بويىدىن ئېلىنىپ، شاھزادىنىڭ
بويىغا سېلىنىپتۇ. شەمسى شاھ ئارغامچىنى تارتىشقا پەرمان
چۈشۈرۈشكە ئەمدى تەمىشلىشىگە كۆپچىلىك ئىچىدىن شاھزا-
دىنىڭ ئۇستازى ھۆركرەپ يىغلىغىنىچە شاھنىڭ ئالدىغا

كېلىپ تىزلىنىپتۇ: شەھەر ئىچىدە
 — شاھىم، بالا ياش، ياش بالىلار سەۋەنلىك ئىشەنچ بىلەن بولالمايدۇ، ئۇنىڭغا بېرىلىدىغان جازامو لايىقىدا بولسا
 ئۇستازنىڭ ئوتتۇرىغا چىقىشى شەمىسى شاھنىڭ كۆڭلىنىڭ ئالدىدا يۈ
 دىكىدەك ئىش بولسىمۇ، لېكىن ئۇ باشقا شاھلار ئالدىدا يۈ
 زىنىڭ تۆكۈلۈپ كېتىشىدىن ئەنسىرەپ، ئۆز ھۆكۈمىنى ئۆز-
 گەرتەيدىغانلىقىنى تەكىتلەپتۇ. ئۇنىڭ كۆڭلىنى چۈشەنگەن
 ئۇستاز باشقا شاھلارنىڭ ئالدىغا تىزلىنىپتۇ:

— ھۆرمەتلىك تەقسىرلىرىم، ھەممىڭلار ئالتۇن تەخت
 ئۈستىدە يۇرت سوراپ كېلىۋاتىسىلەر، ياش بىر بالغا ئىد-
 چىڭلار ئاغرىسۇن، شاھىمىزنىڭ ھۆكۈمىنى ئۆزگەرتىشىگە ئۆز
 مەسلىھەتتىڭلارنى ئايمىڭلار.

ئۇستازنىڭ يىغلاپ تۇرۇپ ئېيتقان سۆزلىرى باشقا
 شاھلارغا تەسىر قىپتۇ. ھەممەيلەن شەمىسى شاھنىڭ ھۆكۈمىنى
 ئۆزگەرتىشنى تەلەپ قىپتۇ. شۇنداق قىلىپ، ئۇيان ئويلىد-
 شىپ، بۇيان ئويلىشىپ، ئاخىر بالىنى دارغا ئاسماي، چۆل
 ئىچىگە ئاپىرىپ تېنىتىۋېتىپ كېلىش جازاسىنى بېرىشكە
 كېلىشىپتۇ. بۇ

گەپنى ئاڭلىغان
 شەمىسى شاھنىڭ
 ۋەزىرىنىڭ شاھزا-
 دە بىلەن تەڭتۇش
 ئوغلى ھەيدەر:
 «بۇ ۋەزىپىنى ما-
 ڭا بېرىڭلار» دەپ
 مەيدانغا چىقىپتۇ.
 ھەيدەر شاھزادە



بىلەن بىللە ئوقۇپ، بىللە ئويىناپ چوڭ بولغان بولسىمۇ، لېكىن ئۆزىنىڭ ھەممە جەھەتتىن شاھزادىگە يېتەلمەيدىغانلىقىدىن ئىچىدە ھەسەت ساقلاپ كەلگەنىدىن. ئۇنىڭ بۇ ئەھۋالىنى بىلگەن ئۇستاز ئۇنى بۇ ئىشقا ئارىلاشتۇرۇماسلىققا ھەرقانچە ئۇرۇنغان بولسىمۇ، ئامال بولماپتۇ. ئاخىر ئۇ شاھزادىنى ئات ئالدىغا ئېلىپ چۆل ئىچىگە قاراپ چۆنەپ كېتىپتۇ.

ئۇلار شۇ ماڭغانچە نۇرغۇنلىغان يۇلغۇن ۋە توغراق ئورمانلىقلىرىنى ئارقىدا قالدۇرۇپ، بىپايان قۇملۇققا ئىچكىرىلەپ كىرىپتۇ. شاھزادە چۆلگە ئىچكىرىلەپ كىرگەنسىرى، ھەيدەر-نىڭ كۆڭلى قارىلىق قىلىپ، ئۆزىگە زىيان - زەخمەت يەتكۈزۈپ قويۇشنىڭ مۇمكىنلىكىنى ئويلاپ كۆزىتىپ مېڭىپتۇ، بىراق ھەيدەردە ھېچقانداق ئۆزگىرىش كۆرۈنمەپتۇ، ئەكسىچە شاھزادىنىڭ ئوزۇقلىنىشى ۋە ئارام ئېلىشىغا غەمخورلۇق قىلىپ، ئۇنىڭ خىزمىتىنى قىلىپ مېڭىپتۇ. شاھزادە بۇنىڭغا ھەيران بولۇپ: «سېنىڭ ئىشىڭ مېنى تېنىتىۋېتىش تۇرسا، نېمە ئۈچۈن ماڭا غەمخورلۇق قىلىپ يۈرسەن؟ تېزىرەك قايتىپ كەتسەڭ بولمامدۇ» دېگەندە، ھەيدەر: «تېخى ۋاقتى يەتمەيدى» دەپلا قويدىكەن. شاھزادىنىڭ بۇنىڭغا قاتتىق ئىچى پۇشۇپ: «ئەڭ بولمىغاندا قىلىشقا تېگىشلىك ئىشلارنى مەن قىلاي، سەن ئارام ئال» دېگەندە، ھەيدەر يەنىلا: «تېخى ۋاقتى ئەمەس» دەپ قويدىكەن. شاھزادە ھەيدەرنىڭ كۆڭلىدە نېمە خىياللار بارلىقىنى چۈشىنىپ يېتەلمەي، ئۇنىڭ باشلىشى بىلەن چۆل ئىچىگە ئىچكىرىلەپ مېڭۇۋېرىپتۇ. شۇنداق قىلىپ، ئارىدىن بىرقانچە كۈنمۇ ئۆتۈپ كېتىپتۇ. ئېلىۋالغان سۇ، ئوزۇقلىرى تۈگەپ، تەشنىلىق ۋە ئاچلىق دەردى ئۇلارنى ئازابلاشقا باشلاپتۇ. ئۇلار شۇ ھالدا ماڭا - ماڭا بىر توغراقلىقنىڭ ئارىسىغا كىرىپ، بىر قۇدۇققا دۈچ كېلىپ قاپتۇ.

چېلەك بولمىغانلىقى ئۈچۈن، قۇدۇققا نۆزە بىلەن چۈشۈپ
سۇ ئىچىپ چىقىشقا توغرا كەپتۇ. ئۇلار ئاتنىڭ باغچىسىدا
رىنى ئۇلاشتۇرۇپتۇ - دە، ئالدى بىلەن ھەيدەر، ھەيدەر
شاھزادە چۈشۈپ ئۈسسۈزلۈقىنى قاندۇرۇپ چىقىشقا كېلىپ
شىپتۇ. كېلىشكىنى بويىچە شاھزادە ھەيدەرنى سىيرىلدۈرۈپ
چۈشۈرۈپتۇ - دە، سۇ ئىچىپ بولغاندىن كېيىن تارتىپ چىد-
قىرىپتۇ. ئاندىن ھەيدەرنىڭ سىيرىلدۈرۈشى بىلەن شاھزادە
قۇدۇق ئاستىغا چۈشۈپ، راسا قېنىپ سۇ ئىچىۋالغاندىن كې-
يىن، خۇشاللىق بىلەن ھەيدەرنى توۋلاپتۇ:

— قېنى، ئاغىنە، ئەمدى تارتىۋال!
ئارغامچىنى تارتىشنىڭ ئورنىغا ھەيدەر قاقاقلاپ كۈلۈپ
دەپتۇ:

— ئاغىنە، رەنجىمە، مېنىڭ ۋەزىپەم مۇشۇ يەردە ئا-
ياغلاشتى، خەير - خوش.

شاھزادىنىڭ پۈتۈن بەدىنى شۈركۈنۈپ، پېشانىسىدىن قارا
تەر چىقىپ كېتىپتۇ. ئۇ ئۆزىنىڭ بۇنداق دەھشەت ئىچىدە
ئۆلۈشىنى ئويلايمۇ باقمىغاچقا، ھەيدەرگە يالۋۇرۇشقا باشلاپتۇ:

— ئاغىنە، مېنىڭ تەقدىرىم ساڭا تاپشۇرۇلغانلىقى
راست، لېكىن مېنى بۇنداق ئۆلۈشكە مەجبۇر قىلما. مېنى
ئوچۇقچىلىققا چىقىرىپ قويۇپ، ئېتىڭنى مېنى كېتىۋەر،
مەن ئەڭ بولمىغاندا ئاچ بۆرىلەر بىلەن ئېلىشىپ ئۆلەي ياكى
ئۈسسۈزلۈقتىن توغراق ياغاچلىرىدەك قاغجىراپ ئۆلەي. پە-
قەتلا مېنىڭ ئەركىن ھەرىكەتلىنىپ تۇرۇپ ئۆلۈشۈمگە ئىمكا-
نىيەت بەر.

— ئۇنداق بولسا، بىر شەرت بار، — دەپتۇ ھەيدەر قۇ-
دۇق ئىچىگە ئېڭىشىپ تۇرۇپ، — ھازىردىن باشلاپ ئورنىد-
مىز ئالمىشىدۇ، مەن سېنىڭ ئورنىڭدا شاھزادە بولمەن، سەن

مېنىڭ ئورنۇمدا ئۆمۈر بويى سادىقلىق بىلەن خىزمىتىمنى قىلىمەن. مۇشۇ شەرتكە كۆنسەڭ، مەن سېنى چىقىرىۋالمايمەن.

— دېگىنىڭچە بولۇشقا قەسەم ئىچمەن.

— ئەمەس قەسەم ئىچ.

شاھزادە قەسەم ئىچىپتۇ. ھەيدەر ئۇنى قۇدۇقتىن تارتىپ چىقىرىپتۇ - دە، ئۇنىڭ شاھزادىلىك كىيىملىرىنى سېلىپ بېرىشنى ئېيتىپتۇ. شاھزادە كىيىملىرىنى سېلىپ بېرىپ، ئۇنىڭ ئادەتتىكى كىيىمىنى كىيىپتۇ. شۇنىڭدىن بۇيان شاھزادە ئۇنىڭ خىزمەتچىسىگە ئايلىنىپ، ئۇنىڭ بۇيرۇقلىرىدىن ساداقەتلىك بىلەن بەجا قىلىپ مېڭىپتۇ. ئۇلار شۇ ھالدا ماڭا - ماڭا بىر ئورمانلىققا بېرىپ، چېدىر قۇرۇپ، چۈشكۈن قىپتۇ. ھەيدەر چېدىرغا كىرىپ ئۇيقۇغا كېتىپتۇ، شاھزادە ئۇنى قوغداپ قاراۋۇلۇقتا تۇرۇپتۇ. شۇ ئەسنادا يېقىنلا يەر - دىن قىيا - چىيا كۆتۈرۈلۈپ، ئورمانلىق ئىچىدىن بىر كېيىكنىڭ چېپىپ كېتىۋاتقىنى كۆرۈنۈپتۇ. شاھزادە دەرھال ئوقياسىنى قولىغا ئېلىپ ئۇنى چەنلەپ تۇرۇپ ئېتىپتۇ. ئوق كېيىككە تېگىپ، موللاق ئېتىپ يىقىلىپتۇ. ئۇنىڭ كەينىدىنلا شاھانە تون كىيگەن بىرى ئات چاپتۇرۇپ كېيىكنىڭ يېنىغا كەپتۇ ۋە ئۇنى ئېتىپ ئۆلتۈرگەن شاھزادىگە كۆزى چۈشۈپتۇ ۋە ئۇنىڭ يېنىغا ئات چاپتۇرۇپ كەپتۇ - دە:

— مەن شىكاردا ناھايىتى كۆپ يۈرگەن، لېكىن سەندەك مەرگەننى ھازىرغىچە كۆرمەپتىمەن. نامىئەمەلىڭنى ئېيت، تونۇشۇپ قالايلى، مەن مۇشۇ شەھەرنىڭ پادىشاھى ھەسەنمەن، - دەپتۇ.

— مەن ئادەتتىكى كىشىمەن، سىلى بىلەن تونۇشۇشقا لايىق ئەمەسمەن، تونۇشۇش توغرا كەلسە، بۇ چېدىردىكى شاھزادىمىز بىلەن تونۇشۇپ قېلىشلىرىنى ئوتۇنمەن، -



دەپتۇ شاھزادە مۇلايملىق بىلەن چېدىرنى كۆرسىتىپ. شۇ ئەسنادا ھەسەن شاھنىڭ باشقا خىزمەتكارلىرىمۇ يېتىپ كەپتۇ. شاھزادە ئۇلارنىڭ ھەممىسىنى سىرتقا توختىتىپ قويۇپ، چېدىرغا كىرىپ ھەيدەرنى ئويغىتىپ، ئەھۋالنى بايان قىپتۇ. ھەيدەر شاھزادىلىك كىيىمى بىلەن چىقىپ، ھەسەن شاھقا ۋە ئۇنىڭ خىزمەتچىلىرىگە تەزىم قىلىپ، ئۆزىنىڭ شىكاردا ئىدى. زىچىق قېلىپ بۇ تەرەپكە كېلىپ قالغانلىقىنى ئېيتىپ، ئۇلار بىلەن ئۇچرىشىپ قالغانلىقىدىن ئىنتايىن خۇشال بولدى. خانلىقىنى بايان قىپتۇ. ھەسەن شاھ ئۇنى قارشى ئالدىغانلىقىنى بىلدۈرۈپ، ئۆز مەملىكىتىدە بىر مەھەل مېھمان بولۇپ كېتىشكە تەكلىپ قىپتۇ. بۇ تەكلىپ ھەيدەرنىڭ كۆڭلىدىكىدەك دەك ئىش بولغاچقا، قايتا - قايتا مىننەتدارلىق بىلدۈرۈپ، تەكلىپنى قوبۇل قىپتۇ.

ھەيدەر ھەسەن شاھنىڭ ئوردىسىغا بېرىپلا، تۇغلۇقنى شاھقا خىزمەتچىلىرى قاتارىدا ئىشلەشكە تاپشۇرۇپ بېرىپتۇ ۋە: — بۇ توغرا نىيەتلىك ئادەم ئەمەس، مېنى نۇرغۇن قېتىم ئۆلتۈرۈشنى قەستلىگەن، لېكىن مەن ئۆزۈمنىڭ چېچەنلىكىدىنلا ساقلىنىپ قالدىم، ھەر ھالدا ھېزى بولارلا، — دەپتۇ. شاھ ھەيدەرنىڭ سۆزلىرىگە ئىشەنگەن بولسىمۇ، لېكىن تۇغلۇقنىڭ مەرگەنلىكىگە قايىل بولغاچقا، ھەيدەرگە ئۆقتۈر-ماي ئۇنى بىرقانچە نۆۋەت شىكارغا ئاچقىپتۇ. بۇ جەرياندا ئۇنىڭ يالغۇز مەرگەن بولۇپلا قالماي، نۇرغۇن بىلىملەرنى ئىگىلىگەن ئوقۇمۇشلۇق، زېرەك، ئەدەپ - ئەخلاقلىق بالا ئىكەنلىكىنى بايقاپتۇ ۋە ئۇنىڭ بىلەن بولغان سۆھبىتىنىڭ ئاجايىپ مەنىلىك ئۆتۈۋاتقانلىقىدىن مەمنۇن بولۇپ، ئۇنى پات - پات ئۆز ھۇزۇرىغا تەكلىپ قىلىپ، پاراڭلىشىدىغان بولۇپ قاپتۇ. بۇنى سېزىپ قالغان ھەيدەر ئۆز سىرىنىڭ ئاشكارىلىنىپ قېلىشىدىن ئەنسىرەپ ھەسەن شاھقا: — مېنىڭ بۇ قۇلۇم ئۆزلىرىگە يېقىپ قالغاندەك تۇرىدۇ. بۇ ئۇنىڭ كىشىنىڭ تېرىسىگە كىرىۋالدىغان شەيتاندىنمۇ ھەييار ئىكەنلىكىنىڭ دەلىلى. ئەمدى مەن بۇنىڭغا تاقەت قىلىپ تۇرالمايمەن، ئۇنى كۆز ئالدىلىرىدىن يوقىتىۋېتىشلىرىدىن تەلەپ قىلىمەن، — دەپتۇ. — قايسى ئۇسۇلدا يوقىتىۋېتىشنى دەيسىز؟ — دەپتۇ ھەسەن شاھ ئۇنىڭغا سوئال قويۇپ. — ئۇنىڭ بېشىنى تېنىدىن جۇدا قىلىش كېرەك، بولمىسا كۆپ ئۆتمەي بالا تېرىدۇ، — دەپتۇ ھەيدەر. پادىشاھ تۇغلۇقنى يوقىتىۋېتىشكە كۆزى قىيماي، خىزمەتچىلىرىگە ئۇنى كۆزىتىپ بېقىشنى تاپشۇرۇپ، چارباغدا ئىشلەيدىغان قۇللارغا قوشۇپ قويۇپتۇ.

تۇغلۇق چارباغدا ئىشلەپ يۈرۈپ، كۈن ئىتمەي باراچە قۇللارنىڭ ھۆرمىتىگە سازاۋەر بولۇپلا قالماي، يۈرگەن خىزمەتچىلەرنىڭمۇ دىققىتىنى ئۆزىگە جەلپ قىلىپ ھەممە ئۇنىڭ بىلەن بىردەم بىللە بولمىسا، كۈنى ئۆتمەيدىغان دەك، ئۇنىڭ يېنىدىن كەتمەيدىغان بولۇپ قاپتۇ. پادىشاھنىڭ قىزىمۇ مۇشۇنداق ئەھۋالغا چۈشۈپ قاپتۇ. بىر كۈنى بۇ قىز قىرىق كېنىزىكى بىلەن باغنى سەيلە قىلىشقا كىرگەنكىن، ئۇ يىراقتىنلا بۇ يىگىتنى كۆرۈپ، ئۇنىڭ ھۆسن - جامالىغا ئاشىق بولۇپ، ئىشقىدا خۇددى يوقىتىپ قويۇپتۇ. ئەسلىدە قىز بۇ يىگىت توغرىلۇق دادىسىنىڭ ئانىسىغا قىلىپ بەرگەن تەرىپلىرىنى كۆپ قېتىم ئاڭلىغانكىن ھەم ئۇنى كۆرمەي تۇرۇپلا كۆڭلىدە ئۇنىڭغا نىسبەتەن قانداقتۇر بىر ھېسداشلىق قوزغالغانكىن. بۈگۈن ئۇنى كۆرۈش بىلەن قىزنىڭ يۈرىكىدە بىر كۈچلۈك مۇھەببەت يالقۇنى ئۆرلەپ، پۈتۈن ۋۇجۇدىنى چىرمىۋاپتۇ - دە، ھوشىنى يوقىتىپ يەرگە يىقىلىپتۇ. بۇ ئىشنىڭ سەۋەبىنى بىلمىگەن كېنىزەكلەر ئۇنى قانداقتۇر بىر ئاغرىققا مۇپتىلا بولدىمىكىن، دەپ قورقۇشۇپ، ئولاش - چولاش كۆتۈرۈشۈپ باغدىن ئاچىقىپ كېتىپتۇ. بىراق، چېچەن شاھزادە بىر قاراش بىلەنلا قىزنىڭ ئەھۋالىنى چۈشىنىپ يېتىپ كۆڭلىدە قاتتىق ئازابلىنىپتۇ.

ئەنە شۇ كۈنلەردە شاھ ھۇزۇرىدا پۈتۈن كۈنىنى مېھماندارچىلىق بىلەن يەپ - ئىچىپ ئۆتكۈزۈۋاتقان ھەيدەرنىڭ كۆڭلىدىمۇ شاھ قىزىغا نىسبەتەن ئاچ كۆزلەرچە ھاۋايى - ھەۋەس پەيدا بوپتۇ. كۈنلەر ئۆتكەنچە بۇ ھەۋەس بارغانسېرى كۈچىيىپ، ئۇنىڭ پۈتۈن خىيالىنى ئەنە شۇ قىزلا چۇلغۇۋاپتۇ. ئۇ ئويلىنىپلا - ئويلىنىپلا ئاخىر شاھقا شاھزادە تۇغلۇقنىڭ كەچۈرمىشلىرىنى ئۆز كەچۈرمىشى قىلىپ سۆزلەپ بېرىپتۇ ۋە:



— سىلى ماڭا ئاخىرغىچە پاناھ بولۇپ قالسىلا، مەن سىلىنىڭ ئوغۇللىرى بولاي، — دەپتۇ.

بۇ شاھ شەمسى شاھنى ياخشى بىلىدىكەن ھەم ئۇنى ھۆرمەت قىلىدىكەن، شۇڭا ئۇ شەمسى شاھنىڭ شاھزادىسىگە غەمخورلۇق قىلىشنى ئىككى ئەل مۇناسىۋىتىنىڭ تۈگۈنى دەپ ھېسابلاپ، ھەيدەرنىڭ تەلىپىنى قوبۇل كۆرۈپ، ئۇنىڭغا ئۆز قىزىنى بېرىش قارارىغا كەپتۇ. بۇ خەۋەر شاھ قىزىنى ئىنتايىن بىئاراملىققا ساپتۇ. ئۇ ئىنىكئانىسى ئارقىلىق تۇغلۇققا كۆڭلى بارلىقىنى ئېيتىپ، دادىسىنىڭ ھەيدەرگە زورلىماسلىقىنى ئۆتۈنۈپتۇ. ھەسەن شاھ بۇ گەپنى ئاڭلاپ، قىزىنىڭ «باشباشتاقلقى» دىن رەنجىپ، قىزىنى «ئايلىندۇرغان» تۇغلۇقنى ھەيدەرنىڭ تەلىپى بويىچە بۇرۇنلا ئۆلتۈرۈۋەتمىگەنلىكىگە پۇشايىمان قىپتۇ. بىراق، ھېلى بولسىمۇ ئۆلتۈرۈشكە قولى بارماپتۇ. ئۇنىڭ نەزىرىدە تۇغلۇق يەنىلا ھەيدەرگە قارىغاندا

ئۇلۇغ سۈپەت، چېچەن، ئوقۇمۇشلۇق ئىدىق بىھەت ئۇنىڭ شاھ ئەۋلادىدىن بولمىغانلىقىلا شاھنىڭ دىتىغا ئىنئام بولۇپ، ئاخىر ئۇيان ئويلىنىپ، بۇيان ئويلىنىپ، تۇغلۇقنى قۇتۇپ كۆزىدىن يىراق قىلىش ئۈچۈن، ئۇنى باشقا بىر شەھەر شاھلىق قىلىۋاتقان ئىنىسى ھۈسەننىڭ ئىلكىگە يوللاپ بەر مەكچى بوپتۇ - دە، «بۇ بالىنى ئۆلتۈرۈۋېتىشكە قولۇم بارماي ساڭا ئەۋەتتىم، بارغان ھامان كاللىسىنى ئال» دېگەن خەتنى يېزىپ، تۇغلۇقنىڭ قولىغا تۇتقۇزۇپ، يېرىم كېچە بىلەن يولغا سېلىپ قويۇپتۇ.

تۇغلۇق كېچە - كۈندۈز يول مېڭىپ، ئىككى ھەپتە دې- گەندە، خەتنى ئېلىپ ھۈسەن شاھنىڭ ھۇزۇرىغا كىرىپ كەپ- تۇ. ھۈسەن شاھ ئاكىسىدىن خەت ئەكەلگەن، كۆزگە يېقىش- لىق، گەپ - سۆزلىرىدىن ئەدەپ ۋە چېچەنلىك چىقىپ تۇر- غان بۇ كېلىشكەن يىگىتنى قىزغىن قارشى ئاپتۇ - دە، خەتنى ئېچىپ ئوقۇپ داڭقىتىپ تۇرۇپ قاپتۇ. تۇغلۇق ھۈسەن شاھنىڭ چىرايىدىكى ئۆزگىرىشتىن ھەيران بوپتۇ، لېكىن ئۆزىنىڭ شاھلارنىڭ ئىشلىرىغا ئارىلىشىشقا مۇناسىپ كىشى ئەمەسلىكىنى چۈشىنىپ، گەپ - سۆز قىلماپتۇ. ھۈسەن شاھ بۇ چاغدا، شۇنچە مۇلايم يىگىتنىڭ نېمە گۇناھى باردۇ؟ ئا- كامنىڭ ئۇنى قەتل قىلىشقا قولى بارمىغانلىقى ئۇنىڭ شۇ مۇلايم، چېچەنلىكى ئالدىدا ۋۇجۇدى تىترىگەنلىكىدىن بولسا كېرەك. ئاكامنىڭ قولى بارمىغان يەردە، مېنىڭ قولۇم قانداق بارسۇن؟! مەنمۇ باشقىچە يول تۇتۇشۇم كېرەك، دېگەن خە- ياللارنى كۆڭلىدىن ئۆتكۈزۈپتۇ ۋە تۇغلۇققا قاراپ:

— ئاكام سېنى مېنىڭ خىزمىتىمنى قىلىشقا ئەۋەتپتۇ، مەن ساڭا ئۈچ يۈز يىلقىنى بېقىپ كېلىشكە تاپشۇرمەن، كەچتە ساناپ ئۆتكۈزۈۋالمەن، ئەگەر بىرەرى كەم بولسا،

كاللاڭنى ئالمەن، ئۇقتۇڭمۇ؟ — دەپتۇ.

تۇغلۇق ھۈسەن شاھنىڭ نېمە ئۈچۈن مۇنداق قاتتىق قوللۇق قىلىۋاتقانلىقىنى چۈشەنەلمەي ھەيران بوپتۇ، لېكىن ئۇنىڭ «ماقۇل» دېيىشتىن ئۆزگە چارىسى بولمىغاچقا، شاھنىڭ خىزمىتىنى تولۇق ئادا قىلىدىغانلىقىنى بىلدۈرۈپ چىقىپ كېتىپتۇ.

تاڭ ئېتىپتۇ، تۇغلۇق ئون نەچچە كۈن يول مېڭىپ قاتتىق ھېرىپ كەتكەنلىكىگە قارىماي، سەھەر تۇرۇپتۇ — دە، شاھنىڭ خىزمەتكارلىرى تەييارلاپ قويغان ئۈچ يۈز يىلقىنى ھەيدەپ تاغقا قاراپ مېڭىپتۇ. بۇ يىلقىلارنىڭ ھەممىسى ئىنتايىن ئاساۋ بولغاچقا، تاغقا كېلە - كەلمەي تەرەپ - تەرەپكە تارقىلىپ كېتىپتۇ. تۇغلۇق نېمە قىلارنى بىلمەي، ئەمدى بەربىر ئۆلدۈم، دېگەن خىيال بىلەن بېشى قايغان، پۇتى تايىغان تەرەپكە قاراپ مېڭىۋېرىپتۇ. كۆڭلى قاتتىق بىئارام بولغانلىقتىن قانچىلىك يول ماڭغانلىقىنى بىلمەي قاپتۇ. بىر چاغدا قارىسا، ئېگىز تام بىلەن قورشالغان ھەيۋەت چوڭ بىر باغنىڭ ئالدىغا كېلىپ قاپتۇ. ئۇ ئويلىنىپ ئولتۇرمايلا بىر سۈڭگۈچ ئارقىلىق باغقا كىرىپتۇ. قارىغۇدەك بولسا، بۇ شۇنداق كېلىشكەن باغ ئىكەنكى، رەڭمۇ رەڭ گۈللەر خۇددى زىلچىدەك چاقناپ تۇرغۇدەك. تۇغلۇق ئەيمەنگىنىچە بىر بېسىپ، ئىككى بېسىپ، ئەتراپىنى مېۋىلىك دەرەخلەر قورشاپ تۇرغان چىرايلىق بىر كۆلنىڭ يېنىغا بېرىپ قاپتۇ ۋە كۆل بويىدا ئولتۇرۇپ، ئوچۇملاپ تۇرۇپ سۇ ئىچىشكە باشلاپتۇ. ئەنە شۇ چاغدا يېقىنلا يەردىن بىرقانچە قىزنىڭ جاراڭلىق كۈلكىسى ئاڭلىنىپتۇ. تۇغلۇق كۈلكە كەلگەن تەرەپكە قاراپ، كۆلگە يېقىنلاپ كېلىۋاتقان ئۈچ قىزنىڭ قارىسىنى كۆرۈپتۇ — دە، نېمىشقا بىسوراق باغقا كىردىڭ؟ دەپ ئەيىبلەشتىن

قورقۇپ، ئۆزىنى يوشۇرۇش ئۈچۈن دەرەخكە قىزايپتۇ.
ئۇچ قىز قىز بولغاندىمۇ نۇردىن يارىتىلىپ
يەر يۈزىگە چۈشۈرۈلگەندەك بىر - بىرىدىن ئۆز، بىر -
بىرىدىن نازلىق قىزلار ئىكەن. قىزلار شوخلۇق بىلەن بىر -
بىرىنى قوغلاشقىنىچە كۆل بويىغا كېلىپ توختاپتۇ - دە،
سۇغا چۆمۈلۈش ئۈچۈن كىيىملىرىنى سېلىشقا تەمىشلىپتۇ.
تۇغلۇق ئۆز ئۆمرىدە پەقەت تۇنجى قېتىملا كۆرۈشكە نېسىپ
بولغان بۇ نازىنىلارنىڭ گۈزەللىكى ئالدىدا خۇدىنى يوقىتىپ
قويۇشقا تاسلا قاپتۇ.
شۇ ئارىدا كۆڭلىكىنىڭ تۈگمىلىرىگە قوللىرىنى ئەمدىلا
ئېلىپ بارغان بىر قىز ئۇشتۇمتۇتلا:
— توختاڭلار! — دەپ ۋارقىرىۋېتىپتۇ - دە، ئەتراپقا
قاراشقا باشلاپتۇ، — ئادەم ھىدى كېلىۋاتىدۇ.
— راست، — دەپتۇ قالغان ئىككىسىمۇ سەگەكلىشىپ، —
ئاختۇرايلى.
قىزلار ئەتراپنى ئاقتۇرۇشۇپتۇ، لېكىن ئادەم تېپىلماپتۇ.
ئۇلار يەنە كۆل بويىغا يىغىلىشىپتۇ، خۇددى چىۋىن يەۋالغاندەك
بىئارام بولۇشۇپ، بىر - بىرىگە سۆزمۇ قىلماي تىزىل -
تىزىلىپ قۇچاقلىغىنىچە كۆلگە قاراپ ئولتۇرۇپتۇ.
تىنىق كۆل سۈيى زۇمرەتتەك چاقىنار ئىكەن، ئەكسىدە
كۆپكۆك ئاسمان، گۈل ۋە مېۋىلىك دەرەخلەر جىلۋە قىلار
ئىكەن. ئەنە شۇ جىلۋە ئىچىگە دەرەخ ئۈستىدىكى تۇغلۇقنىڭ
كېلىشكەن سېيىماسمۇ قوشۇلۇپ كەتكەنىكەن. بۇ سېيىما
گەرچە ھېچقانداق تۇش چىقارماسلىققا تىرىشىپ، دەرەخكە
مەھكەم يېپىشىپ تۇرغان بولسىمۇ، كۆل بېتىگە تىكىلگەن
قىزلارنىڭ كۆزلىرىدىن قېچىپ قۇتۇلالماپتۇ.
— ئەنە!

تۇغلۇقنىڭ سۇدىكى ئەكسىنى كۆرگەن قىزلارنىڭ كۆز-
لىرى دەرەخ ئۈستىگە تىكىلىپتۇ، تۇغلۇق ئۇيالىغىنىدىن نېمە
قىلارنى بىلمەي، قىزارغىنىچە بېشىنى تۆۋەن ساپتۇ. قىزلار:
— چۈش! — دەپ توۋلاپتۇ.

تۇغلۇق چۈشمەيمۇ قۇتۇلۇشقا بولمايدىغانلىقىغا كۆزى يې-
تىپ، پەسكە سىيرىلىپ چۈشۈپتۇ — دە، قىزلارغا ئەدەپ بى-
لەن تەزىم قىپتۇ.

خېلىلا غەزەپكە كەلگەن قىزلار تۇغلۇقنىڭ مۇلايىم قىيا-
پىتى ۋە كېلىشكەن قەددى — قامىتىگە قاراپ، بىردىنلا مۇلا-
يىملىشىپ كېتىپتۇ ۋە ئۇنىڭ تەزىمىنى ئىلىك ئېلىپ، بۇ
يەرگە قانداق كىرىپ قالغانلىقىنى سوراپتۇ. تۇغلۇق ھۈسەن
شاھ تاپشۇرغان ئۈچ يۈز ئاساۋ يىلقىغا باغلىنىشلىق بولغان
قىسقا كەچۈرمىشىنى سۆزلەپ بېرىپتۇ. قىزلار شاھنىڭ ئو-
رۇنسز تەلپىدىن غەزەپلىنىپ، مۇلايىم يىگىتنىڭ دەردىگە
دەرمان بولماقچى بولۇشۇپ:



— بۇ يىگىتنى پەقەت ئاكىمىزلا قۇتۇلدۇرالايدۇ، بىز ئۇنى
نىڭغا يالۋۇرايلى، — دېيىشىپتۇ — دە، تۇغلۇقنى ئويىگە
رىپ ئولتۇرۇپ تۇرۇشقا تەكلىپ قىپتۇ.

تۇغلۇق ئويىگە كىرىپتۇ. قىزلار ئىنتايىن مېھماندوسى
ئىكەن، ھەش — پەش دېگۈچە ھەرخىل تاماق، ھەرخىل شې-
رىنىلىكلەر بىلەن داستىخاننى تولدۇرۇپ تۇغلۇقنى قىزغىن
مېھمان قىپتۇ.

تۇغلۇق نازىنىن قىزلارنىڭ ئەنە شۇنداق قىزغىن ئىلتى-
پاتىغا ئېرىشىپ، پۈتۈن قايغۇ — ئەلەملىرىنى ئۇنتۇغان ھالدا
يەپ — ئىچىپ، ئۇلار بىلەن چاقچاقلىشىپ، خۇشال — خۇرام
ئولتۇرغاندا، بىردىن يەر تەۋرىگەندەك بولۇپ، شىددەتلىك
بورانىنىڭ ئاۋازىدەك غەيرىي بىر ئاۋاز ئاڭلىنىپتۇ. قىزلار
بىردىنلا ئالاقزادە بولۇشۇپ تۇغلۇققا:

— ئاكام كېلىپ قالدى، ئۇنى ئۆز سۆزىمىزگە كۆندۈر-
گۈچە، ئۇنىڭ كۆزىدىن يىراق بولمىسىڭىز سىزنى ھالاك قى-
لىپ تاشلايدۇ، شۇڭا ۋاقتىنچە بىزنىڭ گېپىمىزگە كىرىڭ، —
دەپتۇ — دە، تۇغلۇقنى دەرھال ئالمىغا ئايلاندۇرۇپ ئۈستەلگە
تىزىپ قويۇپتۇ.

قىزلارنىڭ ئاكىسى ھەيۋەتلىك سۇمۇرغ قىياپىتىدە كۈچ-
لۈك قاناتلىرىدىن دەھشەتلىك ئاۋاز چىقىرىپ ئاسماندىن يەر-
گە پەرۋاز قىلىپ چۈشۈپتۇ — دە، كېلىشكەن يىگىت قىياپى-
تىدە ئويىگە كىرىپ كەپتۇ ۋە بوسۇغىدىن ئاتلا — ئاتلىمايلا
چىرايى سۈرلۈك تۈس ئاپتۇ:

— ھە، — دەپتۇ ئۇ دەھشەتلىك توۋلاپ، — ئۆيدىن ئا-
دەم ھىدى كېلىدىغۇ؟ !

سىڭىللىرى يېپىلىپ كېلىپ ئاكىسىنىڭ تىزىنى قۇ-
چاقلاپ تۇرۇپ:

— بىزنى بىر نۆۋەت كەچۈر ھەم ئۇ بىچارىنىڭ خۇندىدىن كەچ، — دەپتۇ.

— زادى نېمە ئىش بولدى؟ — دەپتۇ ئاكىسى.

— ئاۋۋال ئۇنىڭغا چىقىلماسلىققا ۋەدە قىل، ئاندىن بىز ئۇنىڭ ئۆزىنىلا سەن بىلەن ئۇچراشتۇرمىز، — دەپتۇ قىزلار.

— قېنى، دېگىنىڭلارچە بولسۇن، — دەپتۇ ئاكىسى.

قىزلار تۇغلۇقنى ئەسلىگە كەلتۈرۈپتۇ. قىزلارنىڭ ئاكىسى

سى ئۇنىڭغا شۇنداق بىر تىكىلىپتۇ — دە، غۈلچىنى كەرگىد-

نىچە ئېتىلىپ بېرىپ ئۇنى قاتتىق قۇچاقلاپتۇ:

— دوستۇم !

تۇغلۇقمۇ ئۇنى قاتتىق قۇچاقلاپتۇ. قىزلار بۇ ئىككىسىد-

گە تىكىلگىنىچە ھاڭ — تاڭ بولۇپ تۇرۇپلا قاپتۇ.

— دوستۇم، — دەپتۇ قىزلارنىڭ ئاكىسى، — سېنى بۇ

يەرگە قانداق شامال ئۇچۇرۇپ كەلدى؟

— بىر ئېغىز سۆز بىلەن چۈشەندۈرۈش تەس، — دەپتۇ

تۇغلۇق دوستىغا خۇشاللىق بىلەن تىكىلىپ، — ئەلۋەتتە

تەقدىر شامىلى بولسا كېرەك.

قىزلارنىڭ ئاكىسى خۇشاللىق بىلەن قاقاقلاپ كۈلۈپ،

دوستىنى ئولتۇرۇشقا تەكلىپ قىپتۇ ۋە سىڭىللىرىغا قاراپ:

— مانا بۇ يىگىت، — دەپتۇ ئۇ دوستىنى سىڭىللىرىغا

تونۇشتۇرۇپ، — شاھزادە تۇغلۇق !

— ئاھ، — دەپتۇ قىزلار خۇشاللىق بىلەن چاۋاك چېپ-

لىپ، — سىزنى دېرىزىسىز ئۆيدىن ئازاد قىلىۋەتكەن شاھزا-

دە شۇ ئىكەن — دە !

قىزلار دەرھال تۇغلۇققا تىزلىنىپتۇ:

— ئاكىمىزنىڭ ھاياتىنى قۇتقۇزۇپ قالغانلىقىڭىز ئۈچۈن

رەھمەت !

شاھزادىنىڭ ئالدىغا يەنە خىلمۇ خىل تاماقلارنى ئۇنىڭ قىزلىرىغا تەكلىپ قىلىپ تۇرۇپ، چۈرمىشلىرىدىن ھېكايە قىلىپ بېرىشنى سورايتۇ.

شاھزادە دېرىزىسىز ئۆيدىكى «نۇر چاچار يىلان»نى قوبۇل قىلىپ، يۈۋەتكەندىن كېيىنكى كەچۈرمىشلىرىنى بىر - بىرلەپ سۆزلەپ بېرىپتۇ. قىزلار ئۇنىڭ ھېكايىسىنى ئاڭلاپ، ئۇنىڭغا ھېسداشلىقى ئېشىپ، كۆزلىرىگە ياش ئايتۇ. قىزلارنىڭ ئا - كىسىمۇ قاتتىق ئىچ ئاغرىقى قىلىپ:

— يامان بوپتۇ، بىراق شۇنچە ئىشلار بولۇپ كەتكىچىمۇ مېنىڭدىن ياردەم تىلىمىگىنىڭگە ئۆكۈنمەن، — دەپتۇ.
 — مەن سېنى نەدىن تاپاتتىم؟ — دەپتۇ شاھزادە ھەيران بولۇپ.

— مەن سەن بىلەن خوشلىشىش ئالدىدا، بېشىڭغا بىرەر كۈن چۈشسە، «دوستۇم» دېگەن سۆزنى ئېغىزىڭغا ئالساڭلا، مەن ساڭا دەرھال ئۆز ياردىمىمنى يەتكۈزۈمەن، دېگەندىمغۇ !
 — مۇنداق دېگىن، — دەپتۇ شاھزادە قاقاقلاپ كۈلۈپ، — ئۇ مېنىڭ ئېسىمگە كەلمەپتۇ.

— دوستلارنى ئۇنتۇش يامان كىشىلەرنىڭ تۇزىقىغا چۈشۈپ كېتىشكە يول ئاچىدۇ، — دەپتۇ قىزلارنىڭ ئاكىسى شاھزادىگە چۈشەندۈرۈپ.

پاراك بىلەن بولۇپ، كۈن كەچ كىرىپتۇ. شاھزادە شاھنىڭ ئۈچ يۈز ئاساۋ يىلقىسىنى ئېسىگە ئېلىپ، دوستىدىن كېتىشكە ئىجازەت سورايتۇ. دوستى يېنىدىن ئاتنىڭ بىر تال مويىنى چىقىرىپ شاھزادىگە سۇنۇپتۇ:

— مانا بۇ مويىنى كۆيدۈرسەڭ، ساڭا زۆرۈر بولغان ياراغلار تەقلەنگەن بىر ئات پەيدا بولىدۇ. ئۇ سېنىڭ خالىغان

ئىشىڭنى ئورۇنداپ بېرىشكە قادىر. سەن ئىشىڭنى بېجىرىپ بولغاندىن كېيىن يەنە ئۇنىڭ مويىدىن بىر تالنى يۇلۇۋېلىپ، ئۇنى قويۇۋەت. زۆرۈر تېپىلغاندا مويىنى كۆيدۈرسەڭ ئۇ يەنە خىزمىتىڭگە تەييار بولىدۇ. مويىنى يوقىتىپ قويمىساڭلا، ئۇ ساڭا ئۆمرۈڭنىڭ ئاخىرىغىچە خىزمەت قىلىپ بېرىدۇ، — دەپتۇ.

شاھزادە مويىنى ئېلىپ جۈنمەكچى بولۇپ تۇرغاندا، ئا كىسى سىڭىللىرىغا قاراپ:

— دوستۇمغا تۇتىدىغان يوللۇقۇڭلار يوقمۇ؟ — دەپتۇ. بۇ گەپ بىلەن تەڭ قىزلارنىڭ چوڭى بىر دانە تۇخۇم، ئوتتۇرانچىسى بىر تال چوكا، كەنجىسى بىر دانە ئەينەك ئەكىپ-لىپ شاھزادىگە سۇنۇپتۇ.

بۇ نەرسىلەر كۆرۈنۈشتە ئادەتتىكىچە بولسىمۇ، لېكىن ھەر بىرىگە ئاجايىپ خاسىيەتلەر پۈتۈلگەنكەن. تۇخۇم تەلەپ قىلغۇچىغا خالىغان تاماقنى ھازىر قىلىپ بېرىدىكەن، چوكا تىكلىنىشى بىلەن نەغمە - ناۋا قىلىپ بېرىدىكەن، ئەينەك قارىغۇچىغا خالىغان جاي ۋە كىشىلەرنى كۆرسىتىپ بېرىدىكەن.



شاهزادە تۇغلۇق دوستى ۋە ئۇنىڭ سەبەبلىرى نۇتقان سوۋغاتلارنى ئېلىپ باغنىڭ سىرتىغا چىقىپتۇ. كۆيدۈرۈپتۇ. شۇن ئاجايىپ كېلىشكەن، ئېگەر - تۇغۇلغۇن بىر قارا تۇلپار، ئۇزۇن سويلنى سۆرتىپ، كىشىگەن چىقىپتۇ. ئۇنىڭ ئالدىغا كەپتۇ. شاهزادە ئۆز دوستىنى كۆرگەندەك خۇ- شاللىق بىلەن ئۇنىڭ يالىنى سىلاپ، ئۈستىگە منىپتۇ - دە، سويلنى قاتتىق بىر شىلتىپتۇ، شۇن ئات ئېغىزدۇرۇ- قىنى چايناپ، ئالدى ئاياغلىرىنى ئېگىز كۆتۈرۈپ قاتتىق بىر كىشىگەنكەن، تاغدا ئوتلاپ يۈرگەن بىرەر مىڭدىن ئارتۇق ئاساۋ ئاتلارنىڭ ھەممىسىلا دۈكۈرلىشىپ ئۇنىڭ ئالدىغا يېتىپ كەپتۇ. شاهزادە ئۇلارغا قاراپ سويلنى شۇنداقلا بىر كۆتۈرۈپ قويغانىكەن، بىرەرمۇ ئۇيان - بۇيان بولماي، ئالدىغا چۈ- شۈپ، توپتوغرا شاھنىڭ ئاتخانىسىغا كىرىپ بېرىپتۇ.

شاهزادە ئېتىنىڭ بىر تال مويىنى يۇلۇۋېلىپ، ئۇنى قو- يۇۋېتىپتۇ - دە، شاھنىڭ ئالدىغا كىرىپ، ئۈچ يۈز ئاتقا قو- شۇپ شاھقا تەۋە يەنە بىرمۇنچە ياۋايىلىشىپ كەتكەن ئاتلارنى- مۇ ئەكەلگەنلىكىنى ئېيتىپتۇ. شاھ ئەسلىي تۇغلۇقنى بۇ ئىشنى بېجىرەلمەي قېچىپ كېتىدۇ ياكى بۇرىلەرگە يەم بولۇپ تۈگەيدۇ، دەپ ئويلىغانىكەن. ئۇنىڭ كىشىنىڭ ئەقلىگە سىغ- مايدىغان دەرىجىدىكى شۇنداق مۇشكۈل ئىشنىڭ ھۆددىسىدىن چىقىشى شاھنى ئىنتايىن ھەيران قالدۇرۇپتۇ. شاھ ئۇيان ئويلىنىپ، بۇيان ئويلىنىپ، ئاخىر ئۇنىڭ ئادەتتىكى كىشى- لەردىن ئەمەسلىكىنى ھېس قىلىپ، ئۇنى كۆزىتىپ بېقىش نىيىتىدە ئۆز يېنىدا ئېلىپ قېلىپ، ئوردىنىڭ پارچە - پۇرات ئىشلىرى بىلەن مەشغۇل بولۇپ ئەركىن - ئازادە يۈرۈشىگە رۇخسەت قىپتۇ.

ھەپتىلەر، ئايلا ئۆتۈپتۇ، تۇغلۇقنىڭ ھەرىكىتىدە ئۆز -

گىچە ئەھۋاللار كۆرۈلمەپتۇ، تاپشۇرۇلغان ئىشلارنى كۆڭۈل قويۇپ، پۇختا ۋە تولۇق بېجىرىدىكەن. ئۇنىڭ ئۈستىگە، مۇۋا- پىق بولمىغان يەرلىرى بولسا، كۆڭلىدە ئويلىغانلىرىنى ئو- چۇق ئېيتىپ، ئۆزىنىڭ مەسلىھەتلىرىنى بېرىدىكەن. شاھ بارا - بارا ئۇنىڭ زېھنىنىڭ ئىنتايىن ئۆتكۈرلۈكىنى پەملەپ، بەزد- بىر ئىشلاردا ئۇنىڭ بىلەن مەسلىھەتلىشىپمۇ قويدىغان بو- لۇپ قاپتۇ. بۇنداق چاغلاردا شاھ ھامان ئۇنىڭ سۆزلىرىدىن قانائەت تېپىپ، ئۇنىڭ بىلەن سۆزلەشكەنلىكىدىن ئىنتايىن رازى بولۇپ، كۆڭلى يايىراپ قالىدىكەن، بىراق ئۇنىڭ ئاكى- سىدىن ئەكەلگەن خېتىنى ئويلاپ كۆڭلى لاسسىدە بولۇپ قا- لىدىكەن. ئۇ شۇ ھالدا ئاكىسىنىڭ بۇ يىگىتنى نېمە ئۈچۈن ئۆلۈمگە ھۆكۈم قىلغانلىقىنىڭ تېگىگە يېتەلمەي، ئۇنىڭ ئۆ- زىدىن سورايدىسە، ئۇنى ئۈرۈكۈتۈپ قويايمەنمىكەن دەپ، گەندىشىدىن قۇتۇلۇپ كېتەلمەي، باش قېتىنچىلىق ئىچىدە تۇرغىنىدا، ئاكىسىدىن يەنە بىر پارچە خەت كېلىپ قاپتۇ. شاھ خەتنى ئېچىپ ئوقۇپ تۇرغىنىدا تۇغلۇق كىرىپ كەپتۇ. — خەتتە، — دەپتۇ شاھ تۇغلۇققا تىكىلىپ، — ئاكام ئۆز قىزىنى شەمسى شاھنىڭ شاھزادىسىگە بەرمەكچى بولۇپ، بىزنى توپىغا تەكلىپ قىپتۇ، بۇ ئىشتىن سېنىڭ خەۋىرىڭ بارمىدى؟ — دەپتۇ شاھ ئاكىسىگە. — خەۋىرىم يوقتى، بىراق شۇنداق بولۇشىنى بىلەتتىم، — دەپتۇ تۇغلۇق جاۋاب بېرىپ. — ھەيرانمەن، — دەپتۇ شاھ تۇغلۇققا قاراپ، — سەن بۇ ئىشنى قانداق بىلمەسەن؟ — دەپتۇ شاھ ئاكىسىگە. — مەن ئەنە شۇ شەمسى شاھنىڭ شاھزادىسىنىڭ ئۆكرى ئىدىم، — دەپتۇ تۇغلۇق. ھۈسەن شاھ: — ئۇنداق بولسا، سەن ئۇ شاھزادىدىن قانداق قىلىپ

ئايرىلىپ قالدىڭ؟ — دەپ سوراپتۇ.

— بۇ توغرىلۇق مەن بىرنېمە دېيەلمەيمەن، ئاڭغىز بىلەن شاھزادىگە تەئەللۇق ئىش بولسا كېرەك دەپ جاۋاب بېرىپتۇ تۇغلۇق.

— بايا سەن ئاكىمنىڭ قىزى بىلەن شاھزادىنىڭ تويى بولىدىغانلىقىنى ئالدىن بىلىدىغانلىقىڭنى ئېيتتىڭ. دېمەك، سەن شاھزادە بىلەن سىرداش، شۇنداقمۇ؟ — دەپ يەنە سوراپتۇ ھۈسەن شاھ.

— شاھزادە مەندىن سىر ساقلايدۇ، بىراق بۇ ئىشلار مېنىڭ چۈشۈمدە ئايان بولغان، مېنىڭ چۈشلىرىم كۆپىنچە توغرا چىقىدۇ.

شاھ تۇغلۇقنىڭ سۆزلىرىگە قىزىقىپ قاپتۇ:

— پاي، بۇمۇ قىزىق ئىشكەن، بۇ توغرىلۇق چۈشۈڭدە يەنە قانداق ئىشلار ئايان بولغانلىقىنى ئېيتىپ بېرەلمەسەن؟

— خىرە — شىرە ئېسىمدە قېلىشىچە، ئاڭغىزنىڭ قىزىغا موڭغۇللار پادىشاھىمۇ ئەلچى كىرگۈزگەن. ئاڭغىز شەمسى شاھنىڭ شاھزادىسىگە ۋەدە قىلىپ قويغانلىقى ئۈچۈن، موڭغۇللار پادىشاھىنىڭ ئەلچىلىرىنى قايتۇرۇۋەتكەن. موڭغۇللار پادىشاھى بۇنىڭدىن قاتتىق غەزەپلىنىپ، ئاڭغىزغا قارشى ئۇرۇش قىلىش ئۈچۈن ئەسكەر توپلاۋاتقۇدەك، بەلكى بۇ ئۇرۇش ئاڭغىزنىڭ قىزى بىلەن شاھزادىنىڭ توي مەرىدە كىسىگە توغرا كېلىپ قېلىشى مۇمكىن، — دەپتۇ تۇغلۇق.

تۇغلۇقنىڭ سۆزلىرىنى ئاڭلىغان «شاھ شۇنداق» دەپ ئورنىدىن تۇرۇپ كېتىپتۇ، چۈنكى ئاكىسىدىن كەلگەن خەتتە ئەنە شۇ سۆزلەر ئېنىق يېزىلىپ، ئىنىسىدىن ئەسكەرلىرىنى تەييارلاپ قويۇشنى تەلەپ قىلغانىكەن. تۇغلۇق بۇ ئىشلارنى چۈشىدە ئەمەس، دوستىنىڭ سىڭىل-

لسرى ھەدىيە قىلغان ئەينەكتىن كۆرگەنكەن. تۇغلۇق ئەنە شۇ ئەينەككە ئېرىشكەن كۈندىن باشلاپ، ھەر كۈنى ئۇنىڭغا قاراپ مەلىكە ۋە ئۇنىڭ ئەتراپىدىكى ئىشلارغا سەپسىلىپ تۇرغانىكەن. بۇ جەرياندا ئۇ مەلىكىنىڭ بىر قېتىمىمۇ كۈلگىنىنى كۆرمەپتۇ، ھەيدەر بولسا ئۇنىڭ ئەتراپىدا پەرۋاندەك پىرقىراپلا يۈرىدىكەن. مەلىكە بولسا ئۆزىنى خالىي قالدۇرۇشنى تەلەپ قىلىپ، كۆزلىرىدىن ئۈزلۈكسىز ياش تۆكۈپ كېسەل بولۇپ يېتىۋالىدىكەن. ئەنە شۇ جەرياندا ھەسەن شاھ شەمسى شاھقا نامە ئەۋەتىپ، ئۆزىنىڭ شاھزادىگە باشپاناھلىق قىلىۋاتقانلىقىنى ۋە يېقىندا ئۇنىڭغا ئۆز قىزىنى چېتىپ، تۆت كېچە - كۈندۈز توي قىلىپ بېرىدىغانلىقىنى ئۇقتۇرۇپتۇ. شاھزادىسىدىن ئايرىلىپ، جۇدالىق ھەسرەتتە ئىككى پۈكۈلۈپ قالغان شەمسى شاھ بۇ خەۋەرنى ئاڭلاپ ئىنتايىن خۇش بولۇپ كېتىپ، مەخپىي ھالدا قىرىق تۈگىدە تويۇق يوللاپ، ئۆز رەھمىتىنى ئىزھار قىلغانىكەن.



مانا مۇشۇ قىرىق تۆگىدىكى تويلۇق مال ھەيدەشنىڭ مەلىكىسى. نىڭ كۆڭلىنى ئالدىغان بۇيۇملىرىغا ئايلانغان بولسىمۇ، مانا يەنىلا ھەيدەردىن بىزار ئىكەن. ئۇنىڭ كۆڭلىدە كىم تۇغۇلۇققا ناھايىتى ئېنىق ئىكەن. تۇغۇلۇق ئۆزىگە شۇنچىلىقى ئىشتىياق باغلىغان بۇ مەلىكىنىڭ ۋەسلىگە ئېرىشىشى ھەر-قانچە ئويلىسىمۇ، ھەيدەرگە بەرگەن قەسىمى يادىغا كېلىۋېلىپ، ئۆزىنى بېسىۋېلىشقا مەجبۇر قىلىدىكەن. بىراق، يېقىنقى كۈنلەردە ئەلچىلىرى قايتۇرۇلغان موڭغۇللار شاھىنىڭ ئۆچ ئېلىش ئۈچۈن قىلىۋاتقان ئۇرۇش تەييارلىقى تۇغۇلۇقنى قاتتىق بىئارام قىپتۇ. ئەگەر ئۇلار ئۇرۇشتا غەلبە قىلسا، مەلىكىنى تارتىپ كېتىدىغانلىقى ناھايىتى ئېنىق. مانا مۇشۇنداق ئەھۋالدا تۇغۇلۇق جەزمەن ئۇرۇشقا قاتنىشىشى كېرەك...

تۇغۇلۇقنىڭ ھۈسەن شاھىنىڭ سوئاللىرىغا جاۋابەن ئەينى نەكتە كۆرگەنلىرىنى ئايانماي سۆزلىشى ئەنە شۇ قارارغا كەلگەنلىكىدىن بولغانىكەن.

— سەن ھەقىقەتەن ئەۋلىيا ئىكەنسەن، — دەپتۇ ھۈسەن شاھ تۇغۇلۇقنىڭ ئۆز «چۈشى» دە كۆرگەنلىرىگە بەرگەن تەبىردىن ھەيران بولۇپ، — قېنى، ئېيتە، مەن ئەسكەرلىرىمنى ئېلىپ بارايمۇ، قانداق؟

— چۈشۈمدە بۇ توغرىلۇق بىرەر نەرسە ئايان بولمىدى، لېكىن موڭغۇللار يېڭىلىدۇ.

— يېڭىلىدۇ؟ مەيلى، بۇنى كېيىن كۆرەرمىز، لېكىن مەن سېنى ئېلىپ بارمەن. تەييارلىق قىل.

ھۈسەن شاھ تۇغۇلۇقنى ھارۋىكەش قىياپىتىدە ياساپ ئېلىپ مېڭىپتۇ. ئۇلار ئىككى ھەپتىلىك قاتتىق يول ئازابىدىن كېيىن ھەسەن شاھنىڭ شەھىرىگە يېتىپ كەپتۇ.


ھۈسەن شاھ ئاكىسىنىڭ ئوردىسىغا كەلگەندىن كېيىن،

تۇغلۇقنى ئاكىسىنىڭ نەزىرىدىن قاچۇرۇپ، ئارقا ھويلىدىكى خالىي بىر ئۆيگە ئورۇنلاشتۇرۇپتۇ - دە:

— سەن بۇ ئۆيدىن قوزغالما، زۆرۈر بولغاندا مەن ئۆزۈم كېلىپ سەن بىلەن سۆزلىشىمەن، — دەپ قويۇپ چىقىپ كېتىپتۇ.

توي باشلىنىپ كېتىپتۇ. تۇغلۇق قورسقى ئاچسا، خاسىيەتلىك تۇخۇم ئارقىلىق خالىغان تاماقنى ھازىرلاپ يەپ، ئىچى پۇشسا، خاسىيەتلىك چوكىدىن ئېسىل نەغمە - ناۋالار - نى ئاڭلاپ، خاسىيەتلىك ئەينەك ئارقىلىق توي ئەھۋالىنى كۆرۈپ يېتىپتۇ. ھۈسەن شاھنىڭ مەخسۇس كىشىلىرى ئارقىلىق ئۇنىڭغا كىرگۈزۈپ بەرگەن تويىنىڭ نازۇنمەتلىرى شۇ بويىچە دۆۋىلىنىپ تۇرىۋېرىپتۇ.

توي باشلىنىپ ئۈچىنچى كۈنى تۇغلۇقنىڭ ئەينىكىدە موڭغۇل لەشكەرلىرىنىڭ ھۇجۇم قىلىپ كېلىۋاتقانلىقى ئايان بولۇپتۇ. ئۇ بۇ ئەھۋالنى ئۆزىنى ئىزدەپ كىرگەن ھۈسەن شاھ -



قا مەلۇم قىلىپ، دەرھال ئۇلارغا قارشى تەدبىر ئۆزگەرتىشنى
ئۇقتۇرۇپتۇ.

دەل شۇ چاغدا ھەسەن شاھنىڭ ئالدىنقى سەپتىكى
لىرىمۇ ئات چاپتۇرۇپ كېلىپ، بۇ ئەھۋالنى شاھقا مەلۇم قىلىپ،
ئوردىدا پاتىپاراقچىلىق كۆتۈرۈلۈپ، لەشكەرلەر دۈشمەنگە
قارشى ئاتلىنىپتۇ. توي بەزمىلىرى توختاپ ھەممە ساراسمىد-
گە چۈشۈپتۇ. كۈيئوغۇل بولغۇچى ھەيدەرمۇ ۋە ھەممە ئىچىدە
نېمە قىلارنى بىلمەي تويىنىڭ نازۇنېمە تلىرىنى بىر خالتىغا
قاچىلاپ «مەنمۇ ئۇرۇشقا قاتنىشىمەن» دېگەن باھانىدە، مۇبادا
ھەسەن شاھ يېڭىلىپ قالسا، قېچىپ كېتىشنى كۆزلەپ ئۆزد-
نى دالدىغا ئاپتۇ.

ئىككى تەرەپ لەشكەرلىرى پايانسىز چۆلدە، خۇددى ئىك-
كى ياقىتىن شىپىقاپ كەلگەن كەلكۈندەك شىددەت بىلەن ئۇچ-
رىشىپ دەھشەتلىك جەڭنى باشلىۋېتىپتۇ. ھەش - پەش دەپ-
گۈچە ھەر ئىككى تەرەپتىن ئۆلۈكلەر تاغدەك دۆۋىلىنىپ،
جەڭ ئاتلىرىنىڭ كىشىنەشلىرى يەر - ئاسماننى لەرزىگە كەل-
تۈرۈۋېتىپتۇ.

جەڭ ئەنە شۇ ھالدا بىرقانچە سائەت داۋاملاشقاندىن كې-
يىن، موڭغۇللار تەرەپ ئۈستۈنلۈككە ئېرىشىپ، ھەسەن شاھ-
نىڭ ئەسكەرلىرىنى شەھەر سېپىلىغا قاراپ قىستاشقا باشلاپ-
تۇ. سېپىل ئۈستىدە تۇرۇپ جەڭ ئەھۋالىنى كۆزىتىپ تۇرغان
شەھەر ئەھلى قاتتىق ساراسمىگە چۈشۈپ قاپتۇ. دەل شۇ
چاغدا قارا تۇلپار مىنگەن بىر ئەزىمەت سېپىل ئىچىدىن
ئوقتەك ئېتىلىپ چىقىپتۇ - دە، دۈشمەن ئىچىگە شىددەت
بىلەن ئېتىلىپ كىرىپتۇ، ئۇنىڭ چاقناپ تۇرغان زۇلپىقارى
خۇددى چېقىلغان چاقماقتەك ۋال - ۋۇل قىلىپ، دۈشمەن
لەشكەرلىرىنىڭ بېشىنى چۆپ چاپقاندەك قىرىپ تاشلاپتۇ. ئۇ-

نىڭ تۇلپارمۇ ئالدىدىن كەلگەنلەرنى چىشلەپ، ئارقىدىن كەلگەنلەرنى تېپىپ يول ئېچىپ، جەڭ مەيدانىدا لاجىندەك پەرۋاز قىپتۇ.

دۈشمەن لەشكەرلىرى ئۆزلىرىگە ئەجەل يوللاۋاتقان بۇ تەڭداشسىز باتۇر ئالدىدا قاتتىق ساراسىمىگە چۈشۈپ پاتىد. پاراق بولۇپ قېچىپتۇ. بۇنى كۆرگەن ھەسەن شاھنىڭ لەشكەرلىرى ئاجايىپ روھلىنىپ كېتىپتۇ - دە، قاچقان دۈشمەنلەرنى سۈرۈپ - توقاي قىلىپ كەچ كىرگۈچە ئۇلارنىڭ كۆپ قىسمىنى قىرىپ تۈگىتىپتۇ.

كەچ كىرىپتۇ، جەڭمۇ توختاپتۇ، بىراق بۇ جەڭنىڭ ئاخىرى خىرلاشقانلىقىدىن دېرەك بەرمەيدىكەن. موڭغۇل پادىشاھى ئەزەلدىن يېڭىلىگىنىگە تەن بەرگەن ئەمەسكەن، بۈگۈن يېڭىلىسە، ئەتىسى تېخىمۇ زور كۈچ بىلەن باستۇرۇپ كېلىدىكەن. شۇ ئاھا، ھەسەن شاھ گەرچە غەلبە تەنتەنىسى بىلەن چەكسىز خۇشاللىققا چۆمۈلگەن بولسىمۇ، يەنە بىر تەرەپتىن، موڭغۇل پادىشاھىنىڭ ئەتىلا باستۇرۇپ كېلىدىغان تېخىمۇ زور قوشۇنىغا تاقابىل تۇرۇش تەييارلىقىنى ئىشلەشكە باشلاپتۇ. بۇ جەرياندا ھەممە ھېلىقى قارا تۇلپارلىق چەۋەندازنى ماختىدى. شىپتۇ، بىراق ئۇنىڭ كىم ئىكەنلىكىنى بىلىشەلمەپتۇ. بەزىلەر ئۇنى «ھەسەن شاھنىڭ كۈيئوغلىكى» دېگەن سۆزلەرنىمۇ قىلىشىپتۇ. قارا تۇلپارلىق چەۋەنداز ئارىدا بولمىغاچقا، ئەتىدىن كەچكىچە ئۆزىنى دالدىغا ئېلىپ مۆكۈنۈپ ياتقان ھەيدەر: «بۇ مەن ئىدىم، ئەتە يەنە جەڭگە قاتنىشىشقا تەييارمەن» دەپ جاۋاب بېرىپتۇ. بۇنى ئاڭلىغان كىشىلەر ئۇنىڭغا ئاپىرىن ئو-قۇپ، شۇنداق قەيسەر كۈيئوغۇلنى تاللىغان ھەسەن شاھقىمۇ قىزغىن مەدھىيە ئوقۇپتۇ.

ئەسلىدە بۇ قارا تۇلپارلىق چەۋەنداز ھەيدەر ئەمەس، بەل-

كى شاھزادە تۇغلۇق ئىكەن. ئۇ خاسىيەتلىك ئىيەكنىڭ ئايان قىلىشى بىلەن ھەسەن شاھ تەرەپنىڭ يېڭىلىشىغا ئىگە بولدى. قانلىقنى كۆرگەندىن كېيىن دوستى تەقدىم قىلىپ تۇلپارنىڭ مويىنى كۆيدۈرگەننىكەن، ئېگەرگە ساۋۇت، دۇبۇلغا قىلىچ - قالقانلار ئېسىلغان تۇلپار كىشىنى يېتىپ كەپتۇ. ئۇ ئەنە شۇ ساۋۇت، دۇبۇلغىنى كىيىپ، قىلىچ - قالقانلارنى قولغا ئېلىپ، قارا تۇلپارغا مىنىپ كىشىنىڭ ئەقلىگە سىغمايدىغان دەرىجىدىكى ئەنە شۇ قەھرىمانلىقنى نامايان قىپتۇ. شاھزادە تۇغلۇق جەڭ ئاياغلاشقاندىن كېيىن قارا تۇلپارنىڭ بىر تال مويىنى يۇلۇۋېلىپ، ئۇنى قويۇۋېتىپتۇ - دە، چارچاپ كەتكەنلىكىدىن ئۆز ھۇجرىسىغا كىرىپ قاتتىق ئويۇنغا قوغا كېتىپتۇ. ئەنە شۇ چاغدا ھۈسەن شاھ ئۇنىڭ يېنىغا كىرىپ، ئۇنىڭ ھۇزۇر قىلىپ ئۇخلاۋاتقانلىقىنى كۆرۈپتۇ - دە، «چۈش» كۆرۈشىگە دەخلى يەتكۈزمەسلىك ئۈچۈن پۈتىنىڭ ئۈچىدا دەسسەپ چىقىپ كېتىپتۇ.

تاڭ ئېتىپتۇ، تۇغلۇق ئويغىنىپ دەرھال ئەينەككە قارايدۇ. ئەينەكتە موڭغۇل پادىشاھىنىڭ تېخىمۇ كۆپ لەشكەر باشلاپ كېلىۋاتقىنى ئايان بولۇپتۇ. ئۇ دەرھال كىيىنىپتۇ - دە، ئالدىراپ كىرىپ كەلگەن ھۈسەن شاھقا كۆرگەن «چۈش» گە ئاساسەن، بۈگۈن تېخىمۇ قاتتىق جەڭگە تەييارلىق قىلىپ تۇرۇش كېرەكلىكىنى ئېيتىپتۇ.

دېگەندەك موڭغۇل شاھى ناھايىتى كۆپ لەشكەر ئەكەپتۇ. جەڭ يەنە باشلىنىپتۇ. ھەسەن شاھ يەنە يېڭىلىشكە يۈزلەنگەن ھامان شاھزادە تۇغلۇق تۇلپارنىڭ مويىنى كۆيدۈرۈپتۇ. تۇلپار ئالدىنقى كۈندىكى قىياپەت بىلەن يېتىپ كەپتۇ. شاھزادە دۇبۇلغا، ساۋۇتنى كىيىپ، يەنە جەڭگە پەرۋاز قىپتۇ. بۈگۈنكى جەڭدە موڭغۇللار بۇ قارا تۇلپارلىققا خېلى قاتتىق

تىق قارشىلىق كۆرسەتكەن بولسىمۇ، لېكىن ئۇنىڭ زۇلپىقا-
رى ئالدىدا بەرداشلىق بېرەلمەي، يەنە چېكىنىشكە مەجبۇر
بويتۇ. كەچ كىرىپتۇ، جەڭمۇ توختاپتۇ.
ئۈچىنچى كۈنى موڭغۇل لەشكەرلىرى يەنە كەپتۇ، بىراق
ھەسەن شاھنىڭ لەشكەرلىرى ئۇلار بىلەن ھېچقانچە ئۇرۇش-
مايلا چېكىنىپ تىرىپىرەن بولۇپ كېتىپتۇ، چۈنكى موڭغۇل
تەرەپتە قولغا كۆندۈرگەن چوڭ بىر ئەجدىھا بولۇپ، لەشكە-
رىي كۈچى بىلەن تەڭ كېلەلمىگەن موڭغۇللار ئەنە شۇ ئەج-
دىھانى ئەكەلگەنىكەن. ئەجدىھا ئاغزىدىن ئوت - يالقۇن
چېچىپ، توغرا كەلگەن كىشىنى يالماپ - يۇتۇپ، چايناپ -
پۈركۈپ ئالغا ئىلگىرىلەۋېرىپتۇ. بۇنىڭغا تەڭ كېلەلمىگەن
ھەسەن شاھنىڭ لەشكەرلىرى ئۇدۇل كەلگەن تەرەپكە قېچىپ،
ئۆزلىرىنى دالدىغا ئېلىشىپتۇ. موڭغۇللار ئەنە شۇ ھالدا ئور-
دىغا بېسىپ كىرىپتۇ - دە، تويى بولۇۋاتقان مەلىكىنى ئېلىپ
يولغا راۋان بويتۇ. موڭغۇللارنىڭ بۇ غەلبىسىنى كۆرگەن
شاھزادە تۇغلۇق يەنە قارا تۇلپارنى مىنىپ، موڭغۇللارنى
قوغلاپ يېتىپتۇ ۋە ئەجدىھاغا تىخ ئۇرۇپتۇ، لېكىن ئەجدىھامۇ
چاققانلىق بىلەن شاھزادىنىڭ بىلىكىگە ئېغىز سېلىپ ئۇل-
گۈرۈپتۇ. شاھزادە دەرھال بېھوشلىنىپتۇ - دە، ئىختىيارسىز
«دوستۇم» دەپ پىچىرلاپ تاشلاپتۇ. شۇئان ئەجدىھانىڭ تىخ
تەگكەن يېرىدىن كۆكۈچ ئىس كۆتۈرۈلۈپ، يېشىل يالقۇنغا
ئايلىنىپتۇ - دە، ھەش - پەش دېگۈچە ئەجدىھا كۆيۈپ كۈل
بولۇپ كېتىپتۇ. بۇنى كۆرگەن موڭغۇللار قورققىنىدىن مە-
لىكىنى تاشلاپ قېچىپتۇ. مەلىكە پەيتۈندىن سەكرەپ چۈ-
شۈپ، بېشىدىن ياغلىقنى ئېلىپ يىگىتنىڭ ئەجدىھا چىش
سالغان بىلىكىنى تېڭىپتۇ. كۆز يۇمۇپ - ئاچقۇچە ئەتراپ
قارا تۇلپارلىق بۇ يىگىتنى كۆرۈش ئۈچۈن كەلگەن كىشىلەر

شاھنىڭ ئوغلى بولۇپ چىققانلىقىغا ھەيران بولۇپ، ئىشنىڭ تەكتىنى چۈشەنەلمەي تۇرۇپ قاپتۇ. ھەسەن شاھ شەمسى شاھقا ئۆزى بىلىدىغان تۇغلۇققا ئالاقىدار ئىشلارنى سۆزلەپ بېرىپ، قانداقلا رەھبەر شاھزادىنىڭ ھەيدەرنىڭ خىزمەتكارى بولۇپ قالغانلىقىنىڭ سەۋەبىنى سوراپتۇ. بۇنى چۈشەنگەن شەمسى شاھنىڭ ۋەزىرى ئوغلى ھەيدەرنى قولىدىن يېتىلگىنىچە ئۇلارنىڭ ئالدىغا كەپتۇ. ھەيدەر ئەسلىدە قېچىپ كېتىۋېتىپ ئۇلارغا دوڭقۇرۇشۇپ قالغانىكەن.

— ھەممىنى قىلغان مانا مۇشۇ، — دەپتۇ ۋەزىر ئوغلى. نى سىلكىشىلگىنىچە غەزەپلىنىپ، — مانا مۇشۇنداق قارا نىيەتكە ئاتا بولغىنىمغا خىجىلمەن، شۇڭا بۇنىڭ كاساپىتىدىن پەيدا بولغان بارلىق ئۇقۇشما سىلىقلارنى مۇشۇنىڭ قېنى ئارقىدا لىق يۇيۇپ تاشلاش ئۈچۈن بۇنى سىلەرنىڭ قىلىچىڭلارنىڭ ئاستىغا تاشلايمەن.

ۋەزىر شۇ سۆزلەردىن كېيىن ئوغلىنى خۇددى كۈچۈكنى قاماللىغاندەك قاماللاپ، ئاكا - ئۇكا شاھلارنىڭ ئالدىغا تاشلاپتۇ، ھەيدەر ئۇلارنىڭ ئايىغى ئاستىدا بېشىنى كۆتۈرەلمەي تىترىگىنىچە يېتىپ قاپتۇ. شاھزادە تۇغلۇق دادىسىنىڭ قولىدىن چىقىدىن ئاجراپ ھەيدەرنىڭ يېنىغا كەپتۇ - دە، ئۇنى يۆلەپ تۇرغۇزۇپ، كىيىمدىكى توپا - چاڭلارنى قېقىپ تۇرۇپ:

— مەن ئۆز مەردانىلىكىم بىلەن ساڭا قىلغان قەسىمىم. نىڭ ھۆددىسىدىن چىقتىم، لېكىن سەن نامەردلىكتىن ساڭا بەرگەن كىيىمىمنى ئوڭلاپ كىيەلمىدىڭ. شۇنداقسىمۇ مەن سېنىڭ مېنى بىر نۆۋەت ئۆلتۈرۈش نىيىتىڭدىن يېنىپ، مېنى ساقلاپ قالغانلىقىڭ ئۈچۈن سېنىمۇ بۇ نۆۋەت ئۆلۈمدىن قۇتقۇزۇپ قالماقچىمەن. ئەمىسە سەن ئازاد، مەلىكە بىلەن مۇراد - مەقسىتىڭگە يەت، — دەپتۇ.

مەلىكە بۇ گەپنى ئاڭلاش بىلەن تەڭ ئۆزىنىڭ ئالدىغا تىزلىنىپتۇ:

— مەن ھەقىقىي شاھزادىگە تېگىشىم كېرەك، ئۇنىڭغا زورلىماڭ، — دەپتۇ.

ھەيدەر بۇ گەپنى ئاڭلاپ، يېقىن ئەتراپتىكى ئېگەرلىك ئاتلارنىڭ بىرىگە مىنىپتۇ - دە، ئوقتەك چاپقىنچە كۆزدىن غايىب بوپتۇ. ئۇنىڭ كەينىدىن ئات چېپىپ كەتكەن كىشىلەر ئۇنىڭ دەريا سۈيى چەتكە ئۇرۇپ چىقىرىۋەتكەن جەستىگە يو- لۇقۇپتۇ. ئۇنىڭغا ھېچكىممۇ ئىچ ئاغرىتىپ قويماپتۇ. شۇنىڭ بىلەن ھەسەن شاھنىڭ ئوردىسىدا يەنە قىرىق كېچە - كۈن- دۈزلۈك توي مەرىكىسى ئۆتكۈزۈلۈپ، شاھزادە تۇغلۇق بىلەن مەلىكىنىڭ نىكاھى ئوقۇلۇپتۇ.



بۆرە قىز

بۇرۇننىڭ بۇرۇنىسىدا بىر بوۋاي ئۆتكەنكەن. يېشى يەتتە-
مىشتىن ھالقىغان، يۈزلىرىنى قورۇق باسقان بۇ بوۋاي بىر-
دەم تىنىم تاپمايدىكەن. ئۇنىڭ مال - دۇنياسى ناھايىتى كۆپ
بولۇپ، قوي، كالا، يىلقا - قۇلۇنلىرى ھېسابسىز ئىكەن.
بىر يىلى قىشتا ناھايىتى قاتتىق جۇت بولۇپ، مال -
چارۋا يېگۈدەك ھېچ نەرسە قالماپتۇ، شۇڭا يىلقىچىلار يىل-
قىلارنى يىراق قىشلاقلارغا ھەيدەپ كېتىپتۇ.
كۈنلەر ئۆتۈپتۇ، يىلقىلارنىڭ قايتىدىغان ۋاقتى يېتىپتۇ،
لېكىن ئۇلارنىڭ دېرىكى بولماپتۇ. بوۋاي يىلقىچىلارنى ئىزدەپ
تېپىپ يىلقىلىرىنىڭ دېرىكىنى ئېلىشقا ئۆزىنىڭ يالغۇز
ئوغلغا ئۇنىڭ ئەڭ يېقىن دوستىنى ھەمراھ قىلىپ يولغا
سايپتۇ. يىگىت ھەمراھلىرى بىلەن يىلقىلارنى خېلى ئۇزاق
ئىزدەپتۇ، لېكىن تاپالماپتۇ، ئاتىسىنىڭ ئالدىغا قۇرۇق قول
يېنىشقا كۆڭلى ئۈنمەپتۇ. بىر چاغدا يىگىت ئېگىز بىر تاغ-
نىڭ كەينىگە ئۆتۈپتۇ. ئۇ يەردە ئوت - چۆپلەر شۇنچىلىك
كۆپ ۋە قويۇق ئۆسكەنكەن. قارىسا ئوتلاقتا سېمىزلىكى
دۈمبىسىدە تۇخۇم توختىغۇدەك سانسىز يىلقىلار قۇلۇنلىرىنى
ئەگەشتۈرۈپ يۈرگۈدەك. دەل شۇ چاغدا تۇيۇقسىزلا بىر بۆرە
پەيدا بولۇپ قاپتۇ - دە، چىشلىرىنى ھىڭگايلىتىپتىنچە بىرلا

— بۇ قېتىم بۆرىنى چوقۇم ئۆلتۈرمەن، — دەپتۇ يىگىت.
ئۇ بۆرىنىڭ كەينىدىن يەنە قوغلاپ مېڭىپتۇ. قوغلاپ —
قوغلاپ بىر چاغدا ئۇنىڭغا يېتىشىپتۇ. بۆرە كەينىگە قارايتۇ ۋە:
— ئەي ئادەمزات، كەينىمدىن قورقماي ماڭ. مەن ساڭا
چىرايلىق، ئەقىللىق سىڭلىمنى بېرىمەن، ئۆلگۈچە سېنىڭ
خىزمىتىڭنى قىلمەن، — دەپتۇ.

يىگىت دوستى يېتىپ كەلگەندە ئۇنىڭغا:
— سەن ئۆيگە قايتىپ كەتكىن، مەن بېشىمغا كەلگىنىدە
نى كۆرۈپ تەۋەككۈل دەرياسىغا ئۇزۇمنى ئاتماقچىمەن. ئانام
ھەرگىز غەم قىلمىسۇن، مەن چوقۇم قايتىپ بارىمەن، — دەپ
ئۇنىڭغا بولغان ۋەقەنى سۆزلەپ بېرىپتۇ. يىگىتنىڭ دوستى:
— ھەي دوستۇم، سەن ئەقلىڭدىن ئازدىڭمۇ؟ ئىنسان با —
لىسىنىڭ بۆرىدىن خوتۇن ئالغانلىقىنى نەدە كۆرۈۋېدىڭ؟ —
دەپ ھەيران قاپتۇ.

— مەن بۇ ئىشتا پىشانەمگە يېزىلغاننى كۆرمەكچىمەن.
ئاتامغا مېنى توپتوغرا بىر ئايدا كېلىدۇ، دەپ ئېيتىپ قو —
يارسەن، — دەپتۇ يىگىت.

شۇنىڭ بىلەن يىگىتنىڭ دوستى كەينىگە يېنىپ قايتىپ
كېتىپتۇ.

يىگىت بۆرىگە ئەگىشىپ يولغا راۋان بوپتۇ. ئۇلار تاغۇ
تاشلاردىن ئېشىپتۇ، دەريالارنى كېچىپتۇ. ئاخىر بىر يەرگە
كەلگەندە بۆرە بىر دۆڭنى ئايلىنىپ ئۆتۈپتۇ — دە، يوغان بىر
ئۆڭكۈرگە كىرىپ كېتىپتۇ. ئۇزۇن ئۆتمەي ئۆڭكۈردىن بىر
سېرىق چىشى بۆرە چىقىپتۇ. ئۇ يىگىتنىڭ قولىتىقىدىن يۆ —
لەپ، ئاتتىن چۈشۈرۈپ، ئۆزى بىلەن ئەگەشتۈرۈپ ئۆڭكۈرگە
باشلاپ كىرىپتۇ.

يىگىت بىرىنچى ئىنچا بۆرە بالىلىرىنى ئۇچرىتىپتۇ. بۇ —

رە بالىلىرى يىگىتنى كۆرۈپ خىرىس قىلىپ ئىتىلىغانىكەن،
سېرىق بۆرە ئۇلارغا قاراپ خىرقىراپ بىرىنە دەپتۇ. بۆرە
كۈچۈكلىرى دەرھال جىمىپ، ئۆز ئورنىدا يېتىۋاپتۇ. ئۇ
كىنچى ئىندا كۆك ياللىق قېرى بىر ئەر كەك بۆرە بىلەن
رەڭ قېرى چىشى بۆرە چىشلىرىنى ھىڭگايىتىپ، يىگىتنى
توسۇپتۇ.

— بۇ سىلەرنىڭ قىزىڭلارنىڭ لايىقى. بىزنى قىشتىن
سالامەت چىقارغان مۇشۇ يىگىتنىڭ ئاتلىرى ئىدى، — دەپتۇ
ئۇنى تونۇشتۇرۇپ سېرىق بۆرە.

قېرى بۆرىلەر ئۈنچىقماستىن كەينىگە يېنىشىپتۇ. سېرىق
بۆرە يىگىتنى ئەگەشتۈرۈپ ئۈچىنچى ئىنغا كىرىپتۇ. بۇ يەردە
ھەرخىل يېمەك - ئىچمەكلەر تەييار تۇرغۇدەك. سېرىق بۆرە:

— قېنى، مەرھەمەت، قورسىقىڭمۇ ئاچقاندى، بۇلاردىن
خالغانچە يېگىن! — دەپتۇ يىگىتكە.

كەچقۇرۇنلۇقى چىرايلىق بىر ئاق چىشى بۆرىنى باشلاپ
كىرىپتۇ ۋە يىگىتكە قاراپ:

— مانا سېنىڭ لايىقىڭ، — دەپتۇ - دە، ئۆزى چىقىپ
كېتىپتۇ. ئاق بۆرە دەرھال ئۈستىدىكى بۆرە تېرىسىنى يېشىپ
تاشلىغانىكەن، ئۇ ئاي دېسە، ئاغزى بار، كۈن دېسە، كۆزى
بار، شۇنداق چىرايلىق بىر قىزغا ئايلىنىپتۇ ۋە يىگىتكە تە -
بەسسۇم بىلەن نەزەر ساپتۇ. شۇ كۈندىن باشلاپ بۆرە قىز
ھەر كۈنى يىگىتنىڭ يېنىغا كىرىپ، تېرىسىنى يېشىپ تاشلاپ
قىزغا ئايلىنىدىكەن - دە، ئىككىسى كۆڭۈل ئېچىشىدىكەن،
مۇھەببەتنىڭ لەززىتىنى تېتىشىدىكەن. ئەتىگەنلىكى قىز يەنە
بۆرىگە ئايلىنىپ، بۆرىلەر بىلەن بىللە نەلەرگىدۇ كېتىدىكەن.
مۇشۇ يوسۇندا بىر ئاي بىلىنمەيلا ئۆتۈپ كېتىپتۇ، يىگىتنىڭ
ئۆز ئۆيىگە قايتىدىغان ۋاقتى بوپتۇ. ئانا بۆرە يىگىت بىلەن

بۆرە قىزنى ئۇزاتقاندا، كىچىككەنە بىر بىلەي تاشنى يىگىتكە بېرىپتۇ ۋە:

— بۇ بىلەي تاشنى يېنىڭدىن ئايرىما. بېشىڭغا كۈن چۈشسە بۇنى يەرگە تاشلاپ، دەسسەپ تىلىكىڭنى ئىزھار قىل. ساق، خالىغان نەرسەڭ تەييار بولىدۇ، — دەپتۇ ۋە يەنە، — خوتۇنۇڭنىڭ بۆرە تېرىسىنى قىرىق كۈن ئۆتمەي تۇرۇپ تاش-لىۋەتمە، بولمىسا ئۇزۇڭگە ئاۋارىچىلىك تېپىۋالسىن، — دەپ ئاگاھلاندۇرۇپتۇ.

يىگىت ئاق بۆرىنى ئەگەشتۈرۈپ يولغا راۋان بوپتۇ. ئۇلار كەچقۇرۇنلۇقى بىر قونالغۇغا كەپتۇ، ئۇ ھېلىقى بىلەي تاشنى يەرگە تاشلاپ دەسسەگەنكەن، ئۇلارنىڭ ئالدىدا بىر ئاق ئۆي پەيدا بوپتۇ، ئىچىگە كىرسە تۈرلۈك - تۈمەن تائاملار تەييار تۇرغۇدەك. ئۇلار بۇ غىزالاردىن تويغۇچە يەپ، ئويقۇسىدىكى قانغۇچە ئۇخلاپ، ئەتىسى يەنە يولنى داۋام قىپتۇ. يىگىت ئۆيىگە يېتىپ بارغاندىن كېيىن يېتىلەپ كەلگەن ئاق بۆرىنى ئىشىك ئالدىغا باغلاپ قويۇپتۇ ۋە ئۆزى ئۆي-گە كىرىپتۇ. ئۇنىڭ خوتۇن ئەكەلگەنلىكىنى ئاڭلىغان ئاتا - ئانىسى:

— كېلىن قېنى؟ — دەپ سوراپتۇ.

— ئەنە، ئىشىكنىڭ ئالدىدا تۇرۇپتۇ، — دەپتۇ يىگىت.

پۈتۈن مەھەللىدىكى چوڭ - كىچىك، ياش - قېرىلار «كېلىن كۆرىمىز» دەپ كېلىشىپتۇ. ئۇلار ئىشىك ئالدىغا كېلىپ، باغلاقلىق تۇرغان بىر ئاق بۆرىنى كۆرۈپتۇ. ئۇلار نېمە دېيىشىنى بىلمەي قايتىپ كېتىشىپتۇ. ئاق بۆرە كۈندۈزلىرى ئىشىك تۆۋىدە ياتىدىكەن، كېچىسى چىراغ يېقىلىشى بىلەن بۆرە تېرىسىنى سېلىۋېتىپ، ئادەتتىن تاشقىرى چىراي-لىق بىر قىزغا ئايلىنىپ، يىگىتكە قاراپ شوخ كۈلكىسى

بىلەن زاتىدىن كەين.
 ئۇلار بىر-بىرىگە
 تەلمۈرۈپ ھەشقىغا
 تەك چىرمىشىدىكەن
 يىگىت كۆپ ۋاقتى
 نى خوتۇنى بىلەن ئۆت-
 كۈزۈپ، تالا - تۈزگە
 كەمدىن - كەم چىقىدۇ.
 خان بولۇپ قاپتۇ. مە-
 ھەللىدىكىلەر ئۇنى
 مەسخىرە قىلىپ:



— بۇنىڭ بۆرىگە
 ئۆيلىنىۋالغانلىقىنى قا-
 رىمامدىغان، بۆرە دېگەن
 يىرتقۇچ تۇرسا، ھازىر

ئۇنىڭ ئۆزىمۇ ياۋايىلىشىپ قالدى، — دەپ كۈلۈپتۇ. بەزىلەر:
 — ھەي بۆرىنىڭ ئېرى، — دېسە، يەنە بەزىلەر:
 — يول بولسۇن، بۆرە يىگىت! — دېيىشىدىكەن.
 كىشىلەرنىڭ مۇنداق زاغلىق قىلىشلىرىنى ئاڭلاش يى-
 گىتىنى قاتتىق ئازابلاپتۇ، شۇڭلاشقا ئۇ تالا - تۈزگە پۈتۈنلەي
 چىقمايدىغان بولۇپ قاپتۇ. ئاخىر ئۇنىڭ تاقىتى قالماپتۇ،
 شۇڭا ئوتتۇز يەتتە كۈن بولغان كېچىسى، خوتۇنى ئۇخلاپ
 قالغان پەيتتە تېرىنى ئېلىپ ئوتقا سېلىپ كۆيدۈرۈۋېتىپتۇ.
 بۇرىغا تېرە ھىدى كىرگەن بۆرە قىز چۆچۈپ ئورنىدىن تۈ-
 رۇپتۇ - دە، ئەھۋالنى بىلىپ ئۆز - ئۆزىنى كاپتلاپتۇ ۋە:
 — ۋاي ئىسىت! يامان قىلدىڭىز، يەنە ئۈچ كۈن تاقەت
 قىلسىڭىز بولماسمىدى؟ ئانام ئېيتقان سۆزنى ئۇنتۇپ قالدۇ-

ئىزمۇ؟ — دەپتۇ.

ئەتىسى ئەتىگەندە يىگىت بىلەن كېلىن ئىككىسى تالاغا چىقىپتۇ. مۇنداق پەرى سۈپەت چىرايلىق چوكاننى كۆرگەن كىشىلەر ھەيرانۇ ھەس بولۇشۇپ، ئاغزىنى جامدەك ئېچىشىپ قاراپلا قاپتۇ.

يىگىتنىڭ ئاتىسى بۇ ئەھۋالدىن خۇشال بولۇپ، ئەل — يۇرتنى چاقىرىپ يەتتە كېچە — كۈندۈز توي — تاماشا قىلىپ بېرىپتۇ.

«بوۋاينىڭ ئوغلى ئاجايىپ گۈزەل بىر قىزغا ئۆيلىنىپ-تۇ...» دېگەن سۆز پۈتۈن شەھەرگە پۇر كېتىپتۇ، بۇ سۆزلەر ئاخىر پادىشاھقا ئاڭلىنىپتۇ. ياش ئايالنىڭ داڭقىنى ئاڭلىغان پادىشاھ ئۆزىنى توختىتالماي نۆكەرلىرىنى ئارقىسىغا سېلىپ بوۋاينىڭ ئۆيىگە قاراپ مېڭىپتۇ.

ئۆيدە كېلىندىن باشقا ھېچكىم يوق ئىكەن. دەرۋازىنىڭ قاتتىق ئۇرۇلغان ئاۋازىدىن بىر پېشكەللىكنىڭ يۈز بېرىشىنى سەزگەن ياش كېلىن ئىشىك ئالدىغا چىقىپتۇ. شاھ ئۇنى كۆرۈشى بىلەنلا يۈرىكىگە ئىشق ئوتى تۇتىشىپتۇ، يۈرىكى ئاغ-زىغا تىقىلىپ، بېشى ئايلىنىپ، يىقىلىپ كېتىشكە تاس قاپتۇ. شاھنىڭ ھالىنى پەملىگەن كېلىن:

— مېنىڭدەك بىر ئاددىي ئايالدىن نېمانچىلا قورقۇپ كېتىلا؟ — دەپ كۈلۈپتۇ.

شاھ بىر ئېغىزمۇ جاۋاب قايتۇرالمىپتۇ ۋە دەرھال كەينىگە بۇرۇلۇپ ئوردىغا قايتىپ كېتىپتۇ. بىراق، شۇ كۈندىن باشلاپ شۇ نازىنىدىن باشقا ھېچنېمىنى ئويلىمايدىغان، ئۇنى كۆز ئالدىدىن بىردەممۇ نېرى قىلمايدىغان، باشقا ئىشقا قولى بارمايدىغان بولۇپ قاپتۇ. ئاخىر بوۋاينىڭ كېلىنىنى قولغا كەلتۈرۈشنى كۆڭلىگە پۈكۈپتۇ. ئۇ بىر ھىلىگەر موماينى

تېپىپ ئۇنىڭغا مەقسىتىنى ئېيتىپتۇ. — ئۇ ئايالىنى قولغا كەلتۈرۈش ئۈچۈن بۇ ئىشنى كۆزدىن يوقىتىش لازىم. ئېيتىشلارغا قارىغاندا، بوۋىلىرىنىڭ ئۇلۇغ بوۋىسى ئۆز ۋاقتىدا مەلۇم سەۋەبلەر پەيلى ئات بېشىچىلىك ئالتۇنى دېڭىزغا چۆكتۈرۈۋەتكەن. سىلى ئۇ يىگىتنى شۇ ئالتۇنى تېپىپ كېلىشكە بۇيرۇسلا. يىگىت ئۇنى ئىزدەپ بارىدۇ، ئاخىر ئۆزى ھالاك بولىدۇ، — دەپتۇ دەلە.

ئەتىسى شاھ يىگىتنى چاقىرتىپ كېلىپ، ئات بېشىچىلىك ئالتۇنى ئۈچ كۈن ئىچىدە دېڭىز تېگىدىن تېپىپ كېلىشىنى بۇيرۇپتۇ. يىگىتنىڭ بېشى قېتىپ ئۆيىگە كەپتۇ ۋە شاھ تاپشۇر-غان بۇ قىيىن ئىش توغرىسىدا خوتۇنغا سۆزلەپ بېرىپتۇ. — قاينۇرماڭ، — دەپتۇ بۆرە قىز ئېرىگە تەسەللى بېرىپ، — بۇنىڭ ئامالى بار، خۇدا خالىسا ھەممە ئىش ئو-ڭۇشلۇق ئاياغلىشىدۇ.

ئايال ئېرىگە بازاردىن ھەرخىل يىپەك ۋە زەر يىپلارنى ئەكەلدۈرۈپ كەشتە تىكشە باشلاپتۇ. ئۇ بىر كېچە - كۈن-دۈزدە شۇنداق چىرايلىق، نۇرلۇق بىر گۈل تىكىپتۇكى، ھەت-تا كېچىسى ئۆينىڭ ئىچى يورۇپ كېتىپتۇ. ئۇ بۇ گۈلنى ئېرىگە بېرىپ:


— مانا بۇ گۈلنى تورغا باغلاپ، دېڭىزغا تاشلاڭ. بۇنىڭغا ئاددىي بېلىق كەلمەيدۇ، چۈنكى بۇ گۈلنىڭ قەدرىنى بىلمەيدۇ. پەقەت بېلىق پادىشاھلا كېلىدۇ. شاھ بېلىق گۈلنى چىشلىشى بىلەنلا ئۇنى قىرغاققا تارتىپ چىقىرىڭ. سىز ئۇ-نىڭدىن پادىشاھنىڭ ئۇلۇغ بوۋىسى چۆكتۈرۈۋەتكەن ئالتۇنىنى چىقىرىپ بېرىشنى تەلپ قىلىڭ. ئۇ بېلىق پادىشاھ بولسى-مۇ، ئۇنىڭ سۆزىگە ئىشەنمەڭ، گۆرۈ ئۈچۈن ئۇنىڭ قاننىدىن

ئازراق يۇلۇۋېلىپ، ئۇنى تۆش يانچۇقىڭىزغا سېلىۋېلىڭ، —
دەپتۇ.

يىگىت دېڭىز ياقىسىغا بېرىپتۇ ۋە ھېلىقى گۈلنى تورغا
باغلاپ، دېڭىزغا تاشلاپ كۈتۈپ ئولتۇرۇپتۇ. شاھ بېلىق ئۇ-
زۇنغىچە كەلمەپتۇ. بىر چاغلاردا كۆك دېڭىز نۇرلىنىپ، كۆ-
پۈك چىچپ دولقۇنلىنىپ كېتىپتۇ. قارىسا بىر بېلىق گۈل-
گە يېقىن كەپتۇ — دە، گۈلنى كاپىدا چىشلەيمەن، دەپ تور-
غا چۈشۈپ قاپتۇ. يىگىت تورنى تارتىۋېلىپ ھېلىقى بېلىقنى
قىرغاققا چىقىرىپتۇ. بۇ بېلىق يىگىتنىڭ خوتۇنى ئېيتقان
بېلىق شاھ ئىكەن. بېلىق شاھ:

— مەن ساڭا پۈتۈن ئۆمرۈڭگە يېتىپ ئاشقۇدەك
دۇنيا بېرىمەن، مۇراد — مەقسىتىڭگە يەتكۈزۈمەن، مېنى
قويۇۋەتكىن! — دەپ يالۋۇرۇپتۇ.

— ئەگەر سەن دېڭىزنىڭ تەكتىدىن ئات بېشىچىلىك
ئالتۇننى چىقىرىپ بەرسەڭ قويۇۋېتىمەن، بولمىسا ھەرگىز
قويۇۋەتمەيمەن، — دەپتۇ يىگىت.



بېلىق پادشاھ ئالدى بىلەن ئالتۇننىڭ ھەدىلىكىنى بەلگىلەپ كېلىشكە ۋەدە بېرىپتۇ. يىگىت ئۇنىڭ قاننىتىدا بېرىشنى يۈلۈۋېلىپ، ئاندىن دېڭىزغا قويۇۋېتىپتۇ.

بېلىق شاھ دېڭىز ئاستىغا چۈشۈپ ھەممە بېلىقلارنى غىپتۇ. ئۇ دېڭىزنىڭ ئاستىدا ئات بېشىچىلىك بىر پارچە ئالتۇن بارلىقىنى ۋە ئۇنىڭ قەيەردە ئىكەنلىكىنى، كىم بىلىدۇ. خانلىقىنى سورايتۇ، لېكىن ھېچقايسى بېلىق بۇنى بىلمەيدىكەن. — بېلىقلارنىڭ ھەممىسى كەلدىمۇ؟ — دەپ سورايتۇ بېلىق شاھ.

— پەقەت بەش يۈز ياشلىق بىر قېرى بېلىقلا كەلدى، — دەپتۇ خىزمەتكار بېلىق. بېلىق شاھ ئۇنىمۇ چاقىرىپ كېلىشكە بۇيرۇپتۇ.

مۇلازىم بېلىق ھېلىقى قېرى بېلىقنىڭ ئالدىغا بېرىپ: — سېنى شاھ چاقىرىۋاتىدۇ، — دەپتۇ. قېرى بېلىق بولسا، ئۇنىڭ سۆزىگە قۇلاقمۇ سالماپتۇ. شۇنىڭدىن كېيىن بېلىق شاھنىڭ ياساۋۇللىرى قېرى بېلىقنى تۇتۇپ، زورلاپ ئېلىپ مېڭىپتۇ. شۇ چاغدىلا شاھ ئىزدەۋاتقان ھېلىقى ئات بېشىچىلىك ئالتۇننى كۆرۈپ قاپتۇ. قېرى بېلىق ئەنە شۇ ئالتۇننى ئاستىغا بېسىپ ياتقاچقا، شۇنىڭ قۇۋۋىتىدىن بەش يۈز يىل ياشىغانىكەن.

مۇلازىم بېلىقلار ئالتۇننى ئەكىتىشىگە قېرى بېلىق جان تەسلىم قىپتۇ.

بېلىق شاھ ۋەدىسى بويىچە ئالتۇننى يىگىتكە چىقىرىپ بېرىپتۇ، يىگىتمۇ ئۇنىڭ قاننىتىنى قايتۇرۇپ بېرىپتۇ. بېلىق شاھ يىگىت بىلەن خوشلىشىپ كىرىپ كېتىپتۇ.

يىگىت ئالتۇننى ئېلىپ شاھنىڭ ھۇزۇرىغا بېرىپتۇ. يىگىت قايتىپ كەلگەندىن كېيىن پادشاھ ھېلىقى موماينى

يەنە چاقىرتىپ ئۇنىڭغا:

— يىگىت ئالتۇنى تېپىپتۇ، سەن ئۇنى شۇ ياقتا ئۆلۈپ تۈگەيدۇ دېمىگەنمىدىڭ؟ مېنى ئەخمەق قىلغىنىڭ ئۈچۈن كالاڭنى ئالمەن! — دەپ كايىپتۇ.

— قۇدرەتلىك شاھىم، مېنى كەچۈرسىلە، — دەپ يىغلاپتۇ موماي، — يەنە بىر مەسلىھەتتىم بار، ئاڭلاپ باق. سىلا. ئاتلىرىنىڭ بىر توپ يىلقىسى يوقالغاندى، ھازىرغىچە ھېچكىم بۇ يىلقلارنىڭ نەدە ئىكەنلىكىنى بىلمەيدۇ. بۇ يىل-گىتنى شۇ يىلقلارنى تېپىپ كېلىشكە بۇيرۇسلا. ئۇ يىل-قىلارنى تاپقان ھالەتتىمۇ، ھەيدەپ بۇ يەرگە ئەكېلەلمەيدۇ، چۈنكى ئۇلار ياۋايىلىشىپ كەتتى.

شاھ يىگىتنى شۇ كۈنلا چاقىرتىپ يىتكەن يىلقلارنى تېپىپ كېلىشكە بۇيرۇپتۇ. يىگىت ئۆيگە كېلىپ، شاھنىڭ يېڭى ئەمرىنى خوتۇنغا سۆزلەپ بېرىپتۇ. يىگىتنىڭ خوتۇنى ئۇنىڭغا مۇنداق دەپتۇ:

— مانا بۇ تاياقنى ئېلىپ «بىسىملا» دەپ يولغا چىققاڭ. سىز كۈنچىقىشقا قاراپ تۇرۇپ، «يا، شاھى مەردان!» دەپ توۋلىسىڭىز، بۇ تاياق سىزنى باشلاپ ماڭىدۇ ۋە يىلقلار ئوتلاپ يۈرگەن ئورۇنغا ئاپىرىدۇ. ئۇ يىلقلارنىڭ ئارىسىدا بىر جەرەن ئايغىر بار، سىز ئۇنىڭغا بىرلا سەكرەپ مىنىڭ ۋە ئۇنىڭ يالىنى تۇتۇۋېلىپ، تاياق بىلەن راسا ئۇرۇڭ، ھەرگىز كۆزىگە ئۇرۇپ سالماڭ. ئايغىر ئاخىر سىزگە بويسۇنىدۇ. شۇنىڭدىن



كېيىن ئۇنى راسا چاپتۇرۇپ، توپتوغرا شاھنىڭ سارىيىغا بېرىپ، باشقا يىلقلارمۇ سىزگە ئەگىشىپ بارىدۇ.

يىگىت خوتۇننىڭ ئېيتقانلىرى بويىچە ئىشنى

زۇپ، يىلقلارنى شاھ سارىيىغا ئەكىلىپتۇ. ياۋايىلىشىپ

كەن ئاتلار شاھ سارىيىنى ئوپۇر - توپۇر قىلىپ، چاڭ -

توزانغا كۆمۈۋېتىپتۇ. شاھ نېمە قىلىشنى بىلمەي قاپتۇ. ئا -

خىر ئۇ بۇ يىلقلارنى كەلگەن جايغا ھەيدىۋېتىشنى بۇيرۇپ -

تۇ. ئۇ قاتتىق غەزەپكە كېلىپ، موماينى جازالماقچى بوپتۇ.

موماي شاھ ئالدىدا تىز پۈكۈپ ئولتۇرۇپ يالۋۇرۇپتۇ:

— شاھىم، رەھىم قىلسىلا، يىگىتنى يەنە بىر ئىشقا

بۇيرۇپ باقسىلا، ئەگەر ئۇ بۇ ۋەزىپىنىمۇ ئورۇنداپ كەلگۈدەك

بولسا، ئاندىن كاللامنى ئالسىلامۇ رازىمەن.

شاھ ماقۇل بوپتۇ. موماي ئۇنىڭغا:

— ئاتلىرى ۋاپات بولۇپ يەتتە نەزىرسىنى بەرگەندە،

بىر قارا قوچقار سويۇلغاندى. سىلى يىگىتكە ئەنە شۇ قارا

قوچقارنى تېپىپ كېلىشنى بۇيرۇسىلا، — دەپتۇ. شاھ يىگىت -

نى چاقىرتىپتۇ ۋە ئاتىسىنىڭ يەتتە نەزىرسىگە سويۇلغان

قارا قوچقارنى تېپىپ كېلىشنى بۇيرۇپتۇ. يىگىت بۇ گەپنى

ئاڭلاپ تولىمۇ قايغۇرۇپتۇ. ئۆيىگە كېلىپ خوتۇنغا:

— ئەمدى مەن تۈگىشىدىغان ئوخشىمەن. پادىشاھ ئات -

سىنىڭ نەزىرسىگە سويۇلۇپ ئاللىقاچان يەپ تۈگىگەن قارا

قوچقارنى تېپىپ كېلىشىمنى بۇيرۇدى، — دەپتۇ.

— ئەگەر سىز ئانامنىڭ گېپىگە كىرىپ، بۆرە تېرەمنى

كۆيدۈرمەي ئۈچ كۈن تاقەت قىلىپ تۇرغان بولسىڭىز، بېشى -

مىزغا بۇنچىۋالا كۈلپەتلەر كەلمەيتتى. ئەمدى سىزگە ياردەم

قىلىش قولۇمدىن كەلمەيدۇ. ئانامنىڭ ئالدىغا بېرىپ ئۇ -

نىڭدىن مەسلىھەت سوراڭ، ئاندىن ئانامنىڭ دېگىنى بويىچە

ئىش قىلىڭ، — دەپتۇ خوتۇنى.

يىگىت شاھنىڭ ئالدىغا بېرىپ ئۈچ ئاي مۆھلەت سوراپ-
تۇ. شاھ رازى بولۇپ، يەنە ئۈچ ئاي قوشۇپ ئالتە ئاي مۆھ-
لەت بېرىپتۇ. يىگىت ئەتىسى ئەتىگەندە ھەممەيلەن بىلەن
خوشلىشىپ يولغا چىقىش ئالدىدا، خوتۇنى ئۇنىڭغا:

— سىز ئۇ يەرگە بېرىپ كەلگۈچە، شاھ مېنى تىنچ
قويمايدۇ، شۇڭا سىز ھېلىقى بىلەي تاشنى يەرگە تاشلاپ تى-
لىكىڭىزنى بايان ئەيلەڭ، بىر تۆمۈر ئۆي پەيدا بولسۇن، مېنى
شۇ تۆمۈر ئۆينىڭ ئاستىنى قەۋىتىگە يوشۇرۇپ قويۇڭ،
سىزمۇ خاتىرجەم بېرىپ كېلىڭ، — دەپتۇ.

يىگىت بىلەي تاشنى يەرگە تاشلاپ، بىر - ئىككى قېتىم
دەسسەپ چەيلىگەنكەن، يوغان بىر تۆمۈر ئۆي پەيدا بوپتۇ.
يىگىت بۇ ئۆينىڭ ئاستىنى قەۋىتىگە خوتۇنىنى يوشۇرۇپ
قويۇپتۇ، ئاندىن ئۆزى يولغا راۋان بوپتۇ.

يىگىت يول مېڭىپ، ماڭغاندىمۇ مول مېڭىپ، بۆرىلەرنىڭ
يېنىغا يېتىپ بېرىپتۇ - دە، قېرى بۆرىگە ۋەقەنى سۆزلەپ
بېرىپتۇ. قېرى بۆرە بۇ گەپنى ئاڭلاپ:

— ئەگەر سەن سۆزۈمگە كىرىپ، قىرىق كۈن تاقەت
قىلغان بولساڭ، بۇ كۈنلەر بېشىڭغا كەلمەيتتى. سەن ئەمدى
پادىشاھنىڭ ئاتىسى كۆمۈلگەن مازارغا بېرىپ، ئۇنىڭ قەبرىدە-
سىنى ئاچقىن، ئاندىن ئۇنىڭ ھەممە سۆڭەكلىرىنى يىغىپ،
بۆشۈككە سېلىپ قاتتىق تەۋرەت، — دەپتۇ.

يىگىت مازارغا بېرىپ قەبرىنى تېپىپتۇ. ئۇ گۆرنى ئې-
چىپ، ھەممە ئۇستىخانلارنى يىغىپ بۆشۈككە سېلىپ تەۋرە-
تىشكە باشلاپتۇ. شۇ چاغدا شاھنىڭ ئاتىسىنىڭ ئەرۋاھى ناھا-
يتى بوش ئاۋازدا نالە قىلىپ:

— مېنى نېمىشقا تىنچ ياتقىلى قويمايسەن؟ ساڭا نېمە

لازم؟ — دەپتۇ.

— سېنىڭ ئوغلۇڭ مېنى تىنچ قويماي مېنى قىلىشقا مەجبۇرلاۋاتىدۇ، — دەپتۇ يىگىت.

— مېنىڭ ئوغلۇمغا نېمە كېرەك ئىكەن؟ — دەپتۇ شاھنىڭ ئاتىسىنىڭ ئەرۋاھى.

— سېنىڭ يەتتە نەزىرىڭگە بىر قارا قوچقار سويۇلغاندەكەن، ئوغلۇڭ شۇ قوچقارنى سەندىن سوراپ ئەكىلىشنى بۇيرۇدى، — دەپتۇ يىگىت.

— بۇ قانداق گەپ، مەن ئۈچۈن بىر قوچقارغا چىدىمايمىنمۇ؟ — دەپتۇ ئەرۋاھ غەزەپلىنىپ ۋە قوچقارنى گۆردىن ئىرغىتىپ تاشلاپ بېرىپتۇ. يىگىت قارىغۇدەك بولسا، ئۇنىڭ بىر پۇتى يوق تۇرغۇدەك.

— بىر پۇتى يوق ئىكەن دېسە، ئوغلۇڭغا نېمە دەيمەن؟ — دەپتۇ يىگىت.

— مېنىڭ بېخىل ئوغلۇم مېنىڭ نەزىرىمگە مۇشۇ پېتى ئىشلەتكەن. بىر سان گۆشنى ئوغلۇم خوتۇنى بىلەن يېگەن. يوقال ئەمدى، مېنى يانقىلى قوي، — دەپتۇ ئەرۋاھ.

يىگىت ئۆيىگە قايتىپ بېرىپتۇ. قارىسا، شاھ تۆمۈر ئۆيىنىڭ ئۈستۈنكى بىر قەۋىتىنى بۇزدۇرۇپ بولۇپ، ئاستىنقى قەۋىتىگە تېگىش قىلغانىكەن.

يىگىت قارا قوچقارنى يېتىلەپ، مۇشۇ ۋەقەنىڭ ئۈستىگە يېتىپ كەپتۇ ۋە ئاتىسىنىڭ ئېيتقان سۆزلىرىنى شاھقا دەپتۇ. شۇنىڭدىن كېيىن شاھ قاتتىق نومۇس قىپتۇ — دە، يىگىتنىڭ تىنچ — خاتىرجەم ياشىشىغا ئىجازەت بېرىپتۇ.

يىگىت ئۆزىنىڭ خوتۇنى ۋە ئاتا — ئانىسى بىلەن ئۆمردەكى ئاخىرىغىچە بەختلىك كۈن كەچۈرۈپتۇ.

كېيىك خانىش

ئالەم يېڭىدىن بىنا بولغان، ئادەم ئەمدىلەتن ئەقىل تېپىپ ئادەم بولغان ناھايىتى يىراق بىر زاماندا، ھازىرقىلار ئۈچۈن دۇنيانىڭ قايسى بۇرجىكى ئىكەنلىكى سىز بولغان بىر ماكاندا بىر پادىشاھ ياشىغانكەن. كىشىلەر ئۇنى ئادىل شاھ دېيىشىدىكەن. ئادىل پادىشاھ قىرىق ياشقا كىرگەندە، تەڭرىم ئۇنىڭ تەلپ - ئىلتىجالىرىنى راۋا قىلىپ بىر ئوغۇل پەرزەنت ئاتا قىپتۇ. پادىشاھ يىگىرمە يىللىق تىلەك - ئارزۇ - سىنىڭ ئەمەلگە ئاشقانلىقىدىن ناھايىتى خۇشال بولۇپ، پۈتۈن يۇرت خەلقىگە قىرىق كۈن توي قىلىپ بېرىپتۇ. پادىشاھ ئالتۇن - كۈمۈشكە تولغان خەزىنىسىنىڭ ئىشىكىنى كەڭ ئېچىپ، ئۈستى - ئۈستىلەپ خەير - ساخاۋەتلەرنى قىپتۇ. غەرب - مىسكىن، يېتىم - ئاجىزلارنىڭ بېشىدىن جاۋا - ھىراتلارنى چاققۇ قىلىپ چېچىپتۇ. خالايق پادىشاھنىڭ بۇ ياخشى مەرىھىمىتىنى كۆرۈپ ئۇنىڭغا چەكسىز ئېھتىرام بىلدۈرۈپتۇ ھەمدە پادىشاھنىڭ يېڭىدىن دۇنياغا كۆز ئاچقان ئوغلىغا ئۇزۇن ئۆمۈر، بەخت - دۆلەت تىلەپ ئىبادەتلەر قىپتۇ. قىرىق كۈن شۇنداق خۇشاللىق ئىچىدە ئۆتۈپتۇكى، پۈتۈن شەھەردە كۈلمىگەن، ناخشا ئېيتىمىغان، ئۈسسۈل ئويدىمىغان بىر مۇ ئادەم قالماپتۇ. كىم نېمىنى يېگۈسى كەلسە

شۇنى يەپتۇ، نېمىنى كىيگۈسى كەلسە شۇنى كىيىپتۇ. قىسى، ھېچكىم ھېچكىمگە چەك قويماپتۇ. ئادەم ئۆزلىرىنى پەرىشتىگە ئورۇنلاپ قالغاندەك ھېس قىلىشىپتۇ. توينىڭ قىرىقچى كۈنى شاھ ئوغلىغا ئىسىم قويماقچى بوپتۇ. ئوغلىغا زادى نېمىدەپ ئىسىم قويۇش ھەققىدە كۆپ تالاش - تارتىش بوپتۇ، ھەركىم ئۆز كۆڭلىدىكى ئەڭ چىرايلىق ئىسىملارنى ئوتتۇرىغا قويۇپتۇ، ئۇنداق دەپ، مۇنداق دەپ زادى بىرلىككە كېلەلمەپتۇ. شۇ چاغدا بۇ يۇرتتىكى ھەممە كىشى ھۆرمەتلەيدىغان دانىشمەن بوۋاي مۇنداق دەپتۇ:


— شاھىمىز قىرىق ياشقا كىرگەندە، ئىگەم بىر مۇبارەك ئوغۇل ئاتا قىلدى. بۇ خاسىيەتلىك ئوغۇل يالغۇز ئۇلۇغ شاھىمىزغا ئەمەس، بەلكى پۈتۈن مەملىكەت خەلقىگە خۇشاللىق ئەكەلدى. قىرىق كۈندىن بېرى خەلقلەر ئالەم ئايرىدە بولغاندىن بۇيان كۆرمىگەن ياخشى كۈنلەرنى كۆردى، غەربلار باي، دەرۋىشلەر غەنىي بولدى. ھەممە ئادەم خۇددى ئۆزىنى جەننەتكە كىرىپ قالغاندەك ھېس قىلىشماقتا. شۈكۈر، بۇ سۆيۈملۈك شاھزادە، شەۋكەتلىك تاجۇ تەختىمىزنىڭ ۋارىسى بىزگە بېھىشتەك بەخت ئاتا قىلدى، شۇڭا بىز ئۇنىڭ ئىسمىنى جەننەت ئاتا قىلغۇچى دېگەن مەنىدە بېھىشتا قويساق.

بۇ تەكلىپ پادىشاھ، خانىش، بارلىق ۋەزىر - ئەمىر ھەمدە جىمىكى خالايتقا ماقۇل كېلىپ، شاھزادىگە بېھىشتا دەپ ئىسىم قويۇلۇپتۇ. مۇراسىم شۇنىڭ بىلەن ئاخىرلىشىپ، كىشىلەر خۇرجۇن - خۇرجۇن ئالتۇن - كۈمۈش، تىللا، تەڭگىلەرنى يۈدۈشۈپ ئۆز ئۆيلىرىگە قايتىشىپتۇ.

يىللار يىللارغا ئورۇن بوشىتىپ، كۆزنى يۈمۈپ - ئاچ - قۇچە ئارىدىن يەتتە يىل ئۆتۈپ كېتىپتۇ. شاھزادە بېھىشتا

يەتتە ياشقا كىرىپتۇ. ئۇنىڭ يېشىنىڭ چوڭىشىغا ئەگىشىپ ئايدەك چىرايى تېخىمۇ چىرايلىق بولۇپ كېتىپتۇ. ئەقلى ئا- دەمنى لال قىلغۇدەك دەرىجىدە ئۆتكۈر بولۇپ يېتىلىپتۇ. پا- دشاھ تەرەپ - تەرەپكە پەرمانلار چۈشۈرۈپ، دانىشمەن - ئا- لىملارنى ئوردىغا تەكلىپ قىلىپ، شاھزادىنى ئۇلارنىڭ قولىغا تاپشۇرۇپتۇ. دانىشمەن ئۇستازلار شاھزادىگە پۈتۈن دىلىدىن بېرىلىپ تەلىم بېرىپتۇ. يىللار ئۆتۈپ شاھزادە ئون بەش ياشقا توشۇپتۇ. ئۇستازلىرىنىڭ ئۇنىڭغا ئۆگەتكۈدەك ئىلمى قالماپتۇ. شاھزادە ئىلىم - ھېكمەتتە، ئەقىل - پاراسەتتە، جەڭ - ماھارەتتە كامالەتكە يېتىپتۇ. «ئالتۇن ئۈزۈككە ياقۇت كۆز» دېگەندەك، شاھزادىنىڭ ھۆسنىگە يارىشا ئەقلى، ئەقلىگە يارىشا ھۆسنى بىر - بىرىگە يارىشىپ، ئۇنى غۇبارسىز پاك قاشتېشىدەك قىلىۋېتىپتۇ.

كۈنلەرنىڭ بىر كۈنى شاھزادە پادشاھنىڭ ئىجازىتىنى ئېلىپ، قىرىق يىگىتنى كەينىگە سېلىپ شىكارغا چىقىپتۇ.



يىگىتلەر يولۋاس، يىلپىزلارنى ئوۋلاپتۇ، ھەر خىل قوشلارنى تۇتۇپتۇ. شاھزادە ئوۋدا قۇرداشلىرىغا قارىغاندا ئىككىنچى ئوۋچى جان - جانىۋارلارنى ئوۋلاپتۇ؛ كەڭ دالنىڭ ھاۋاسى، كەڭ دالنىڭ رەڭ جانلىقلار، چەكسىز كەتكەن ئورمانلىق شاھزادىنىڭ رەڭ-چىنى تېخىمۇ ئېچىپتۇ. شاھزادە يىگىتلەر بىلەن شۇنداق خۇشال - خۇرام ئوۋ ئوۋلاپ كۈنى ئۆتكۈزۈپتۇ. ئۇلار ئوۋ-چىنچى كۈنى كەچقۇرۇن بىر دەريانىڭ بويىغا كېلىپ تۇند-مەكچى بوپتۇ. يىگىتلەر گۈلخانلارنى يېقىپ، كېيىك گۆشلى-رىدە كاۋاپلارنى پىشۇرۇپ، خۇشبۇي مەيلەرنى ئىچىپ، ئاي يورۇقىدا بەزمە قۇرۇپتۇ. يىگىتلەر شادلىق ئىچىدە بەزمىنى ۋايىغا يەتكۈزگەندىن كېيىن بىر - بىرلەپ ئۇيقۇغا كېتىپتۇ. شاھزادىمۇ يۇلتۇزلارنىڭ چىرايلىق جىمىرلاشلىرىغا قاراپ كۆزىنى يېرىم يۇمغان ھالدا ئۇيقۇغا كېتىپتۇ. شاھزادە چۈش كۆرۈپتۇ، چۈشىدە ھېلىقى دەريا بويىدا ئۆزى يالغۇز تۇرار-مىش، ئاي شۇنداق چىرايلىق نۇرلىنىپ ئالەمنى يورۇتارمىش، سۈزۈك سۇ تېگىدە ئالتۇن بېلىقلار ئويناپ يۈرەرمىش. شاھزادە ھەمراھلىرىم نەگە كەتكەندۇ دەپ، دەريانىڭ ئاياغ تەرىپىگە قاراپ يول ئاپتۇمىش، شۇ چاغدا سۇ يۈزىدە بىر گۈزەل سا-ھىبجامالنىڭ شولىسى كۆرۈنۈپتۇ. شاھزادە سەگەكلىشىپ ئەتراپقا قارىسا ھېچكىم يوقمىش، سۇغا قارىسا ھېلىقى گۈزەل سېپىما بارغانچە جىلۋىلىنىپ، دولقۇنلارنىڭ ئۈستىدە لەيلەپ تۇرارمىش. شاھزادىنىڭ يۈرىكىگە غايىبانە ئىشقى ئوتى تۇت-شىپ، قوللىرىنى دەرياغا سۇنۇپ ساھىبجامالنى چاقىرارمىش، ئەمما گۈزەل سېپىما كۈلۈپ قويۇشتىن باشقا ھېچقانداق ئىپا-دە بىلدۈرمەسمىش. شاھزادە تېخىمۇ بىتاقەت بولۇپ ئاسمانغا قارىسا، بۇ گۈزەل دىلرەبا ئاي ئىچىدە ئۇنىڭغا قاراپ تۇرار-مىش. شۇ چاغدا ئۇنىڭ ئوتلۇق كۆزلىرىدىن چاچرىغان بىر

ئوت شاھزادىنىڭ باغرىغا تېگىپ، شاھزادە ھوشىدىن كېتىپ-
تۇمش. كېيىن شاھزادە ھوشىغا كېلىپ كۆزىنى ئاچسا،
ھېلىقى پەرىشتە خۇيلۇق گۈزەل جانان ئۆزىنىڭ بېشىنى
ئىللىق قۇچىقىغا ئېلىپ، يۈز - كۆزلىرىنى سىلاپ ئول-
تۇرارىمىش. شاھزادە ئۇنىڭغا سالام بېرىپ:

— ئەي، گۈزەللىكتە تەڭدىشى يوق مەلىكەم، ئۆزىڭىز
ئاينىڭ قىزىمۇ ياكى كۈننىڭ قىزىمۇ؟ ئىنسانمۇ ياكى ھور -
غىلامنۇ؟ بۇ يەردە نېمە ئىش قىلىپ يۈرىسىز؟ — دەپ
سورايتۇمش. مەلىكە ھېچبىر گەپ قىلماي تۇرارىمىش.
شاھزادە كۆزلىرىدىن يامغۇردەك ياش تۆكۈپ، قىزنىڭ كىملى-
كىنى تەكرار سورارىمىش، ئەمما قىز كۈلۈپلا قويۇپ جاۋاب
بەرمەسمىش. شاھزادە ياشلىرىنى توختىتالماي، قىزغا مۇھەب-
بەتلىك سۆزلەرنى قىپتۇمش. مەلىكە دىلرەبا ئاخىردا:
— ئەي پاك دىل شاھزادەم، مەندىن ئارتۇق گەپ سورى-
ماڭ، باشقىلار ئاڭلاپ قالمىسۇن، سەت بولىدۇ. دېگەنلىرىڭىز
راست بولسا، كېيىن بۇ يەرگە يالغۇز كېلىپ، مېنى مۇشۇ
دەريا بويىدىن ئىزدەڭ، — دەپتۇمش. — دە، كۆزدىن غايىب
بوپتۇمش.

شاھزادە «مەلىكەم!» دېگىنىچە ۋارقىراپ ئويغىنىپتۇ.
يىگىتلەر چۆچۈشۈپ شاھزادىنىڭ قېشىغا كېلىپ نېمە بولغان-
لىقىنى سورىشىپتۇ، ئەمما شاھزادە «ھېچنېمە بولمىدى» دەپلا
باشقا گەپ قىلماپتۇ. بۇ دەل تاڭ يورۇغان مەزگىل بولۇپ،
يىگىتلەر شاھزادىنىڭ خاھىشى بويىچە سەپەر جابدۇقلىرىنى
يىغىشتۇرۇپتۇ. شاھزادە شىكارنى بىر كۈن بۇرۇن ئاياغلاشتۇ-
رۇپ قايتىپتۇ.

شاھزادە ئوردىغا قايتقاندىن كېيىن بىرنەچچە كۈن ھېچ-
كىم بىلەن كۆرۈشمەي ئۆزىنىڭ خاس ھۇجرىسىغا كىرىپ

كىتاب كۆرۈپ، كۆرگەن چۈشكە تەبىر ئىزدەيتۈرۈپ، داندانلار، قال-
دۇرغان قامۇسلاردىن شاھزادە چۈشنى بىر ئۆزى ئىزدەيتۈرۈپ،
بېشارىتى دەپ جەزملەشتۈرۈپتۇ، شاھزادىنىڭ كۆڭلى
ئۇ ئاتىسىنىڭ ئالدىغا كىرىپ:

— مۆھتەرەم شاھ ئاتا، مەن يەنە بىر قېتىم شىكارغا چى-
قىشنى ئويلاپ قالدىم. دالدا كۆڭلۈم كۆتۈرۈلۈپ، زېھنىم ئۈر-
غۇپ قالىدىكەن، ئىجازەت بەرگەن بولسلا، — دەپتۇ. پادىشاھ:
— ئەي، كۆرۈمنىڭ نۇرى ئوغلۇم، كۆڭلۈڭ خالىغان-
دەك بولسۇن، نېمىشقا ئىجازەت بەرمىگۈدەكمەن، — دەپتۇ
ۋە ۋەزىرلەرنى چاقىرىپ، — سىلەر شاھزادىگە ۋە ئۇنىڭ
يىگىتلىرىگە يەتكۈدەك ئوزۇق — تۈلۈك تەييارلاپ بېرىڭلار، —
دەپ يارلىق چۈشۈرۈپتۇ. ۋەزىرلەر «لەببەي» دېگىنىچە سىرتقا
قاراپ قەدەم تاشلاپتۇ. شاھزادە ئۇلارغا قاراپ:

— توختاڭلار، ماڭا ئارتۇق تەييارلىق لازىم ئەمەس، —
دەپتۇ. ۋەزىرلەر شاھزادىنىڭ سۆزى بىلەن ئۇنىڭ قېشىغا كې-
لىپ قول باغلىشىپ تۇرۇپتۇ. پادىشاھ سوئال نەزىرى بىلەن
شاھزادىگە قارايتۇ. شاھزادە پادىشاھ تەرەپكە ئىككى قەدەم
سىلجىپ:

— شاھ ئاتا، ئىلتىپاتلىرىغا رەھمەت. مەن بۇ قېتىم
شىكارغا يالغۇز چىققاچمەن. بۇرۇن كۆپ قېتىم ئونلىغان
يىگىتلەرنىڭ ھەمراھلىقىدا شىكار قىلدىم. ئۇ چاغدا شۇنداق
قىلمىسام بولمايتتى، چۈنكى تېخى كىچىك ئىدىم. ئەمدى
چوڭ بولدۇم، كۈچكە تولدۇم، ماڭا ھېچقانداق ياردەمچى لازىم
ئەمەس. دۇنيادا شاھلىق ۋە شاھزادىلىك ئادەمگە باقىي ئەمەس.
«ئايىنىڭ ئون بەشى ئايدىڭ بولسا، ئون بەشى قاراڭغۇ» دېگەن
گەپ بار. مەن باشقىلارغا بېقىنماي ياشاشنى ئۆگىنەي. ناۋادا
يالغۇز چىقىشىمغا قوشۇلمىسلا، چىقماي. ئەگەر ئوغلۇم خۇ-

شال بولسۇن، ياشاشنى چىن مەنىسىدىن ئۆگەنسۇن دېسىلە
ئىجازەت بەرگەيلا، — دەپتۇ.

پادشاھ ئىچىدە ئوغلنىڭ ئەقلىگە ئاپىرىن ئوقۇپتۇ ۋە
تەختتىن چۈشۈپ شاھزادىنىڭ ماڭلايلىرىدىن سۆيۈپتۇ،
شاھزادىنىڭ پات قايتىپ كېلىشىنى ئۆتۈنۈپتۇ ھەمدە:

«ئى ياراتقان تەڭرىم، ماڭا شۇنداق ئۇلۇغ شەۋكەت بې-
رىپسەن، شۈكۈر. ئۇنىڭ ئۈستىگە مۇشۇنداق دانا ۋە ئەقىللىق
ئوغۇل ئاتا قىپسەن، بۇنىڭ ئۈچۈن يۈز مىڭ شۈكۈر، ئوغ-
لۇمنى ئۆز پاناھىڭدا ساقلىغايسەن» دەپ دۇئا بېرىپتۇ.

شاھزادە پادشاھنىڭ قېشىدىن چىقىپ بىر كۈن تەييار-
لىق قىلىپ نان - توقاچ راسلاپتۇ. ئەتىسى ئاق ئارغىماققا
مىنىپ دەريا بويىغا قاراپ يول ئاپتۇ. شاھزادە ئاتنى توختىماي
قامچىلاپ، ئۇزاق يوللارنى بېسىپ ئاخىر دەريا بويىغا يېتىپ
كەپتۇ. دەريانىڭ قېشىنى بويلاپ يۇقىرى - تۆۋەن ئۇزۇن ئاي-
لىنىپتۇ، ئەمما قىزنىڭ قارىسىمۇ كۆرۈنمەپتۇ. كۈن ئولتۇ-
رۇپتۇ، ئاسماندا ئاي چىراي ئېچىپتۇ، دەريا يۈزى كۆكتىكى
غۇژمەك - غۇژمەك يۇلتۇزلارنىڭ جىلۋىسى بىلەن جىمىرلاپ-
تۇ. شاھزادە بېھىشئاتا تۈن يېرىمىغىچە بىدار ئولتۇرۇپتۇ،
ھېچبىر شەپە بولماپتۇ. تاڭغا يېقىن ئۇيقۇ غالىب كېلىپ
كۆزلىرى يۇمۇلۇپتۇ. شاھزادە يەنە چۈش كۆرۈپتۇ، چۈشىدە
ھېلىقى گۈزەل قىز يەنە تولۇن ئاينىڭ ئىچىدىن چىقىپ، ئاق
بۇلۇتقا ئولتۇرۇپ ئۇچۇپ كېلىپ ساھىلغا قونۇپتۇ. شاھزادە
ئېگىلىپ سالام بېرىپتۇ ۋە:

— ئەي گۈزەل مەلىكەم، ياخشى تۇرۇۋاتامسىز؟ مەن
سىزنىڭ ئىشقىڭىزدا ئوت بولدۇم، ماڭا رەھىم قىلىپ ئۆزد-
ىڭىزنىڭ كىملىكىنى ئېيتىڭ. ماڭا ئىچىڭىز ئاغرىسۇن. قايسى
گۈلشەننىڭ گۈلى سىز؟ — دەپ يىغلاپتۇ. مەلىكە ئۇنىڭ كۆز



ياشلىرىنى سۈرتۈپ:

— ئەي شاھزادە، تېخى نادان ئەكەنسز. ماڭا ئاشىق بولغانلىقىڭىزغا ئەشەنمىدىم. چۈنكى، خان كىشى ئۇيقۇدىن غالب كېلىشى لازىم، ئەمما سىز ئۇيقۇ قالدىڭىز. سىز ھازىر چۈش كۆرۈۋاتىسىز، مەن سىزنىڭ چۈشكىڭىزدىكى قىزىمەن، ئويغانسىڭىز، بەلكى بۇ ئىشلارنى ئۇتتۇپ كېتەرسىز. خەير — خوش، خۇدا خالىسا يەنە كۆرۈشەرمىز، — دەپ غايىب بوپتۇ. شاھزادە چۆچۈپ ئويغىنىپتۇ، قارىسا كۈن چىقىپ، تاغلار ئاللىقاچان قىزىللىققا پۈركىنىپ بولغانىكەن. شاھزادە ئۆزىنىڭ ئۇخلاپ قېلىپ يامان قىلغانلىقىنى ھېس قىپتۇ. شاھزادە دەريادا يۈز — كۆزلىرىنى يۇيۇپ، ئاز — تولا ناشتا قىلىپلا ئارغماققا مىنىپ يەنە دەريانىڭ بويىنى بويلاپ قىزنى ئۇزاق ئىزدەپتۇ، ئەمما قىزنىڭ قارىسىمۇ كۆرۈنمەپتۇ. يەنە كۈن ئولتۇرۇپ، ئاسماندا ئاي — يۇلتۇزلار پەيدا بوپتۇ. شاھزادە بۈگۈن كېچە چوقۇم ئۇخلاپ قالماسلىققا نىيەت قىلىپ، ئېقىن يۈزىگە قاراپ ئولتۇرۇپتۇ. تۈن يېرىمدىن ئېشىپتۇ، كېچە تاغغا يېقىنلاپتۇ. دەل شۇ چاغدا سۇ يۈزىدە قىز كۆرۈنۈپتۇ. يىگىت ئالدىراپ بېشىنى كۆتۈرۈپ قارىسا، ئۆزىدىن ئانچە يىراق بولمىغان يەردە ھېلىقى قىزنىڭ كۆزلىرى ياش تۇرغۇدەك. شاھزادە قىزغا قاراپ يۈگۈرۈپتۇ. قىز شاھزادىنىڭ ئۆزىنى كۆرۈپ قالغانلىقىنى كۆرۈپ كەلگەن يولى بىلەن قېچىپتۇ. شاھزادە: «توختاڭ، قورقماڭ!» دېگەنچە ئارقىسىدىن قوغلاپتۇ. قىز قېچىپتۇ، يىگىت قوغلاپتۇ. ئۇلار شۇنداق قېچىپ، قوغلىشىپ كۈننى چۈش قىلىشىپتۇ. شاھزادە قىزنىڭ كەينىدىن قالماي يۈگۈرۈپتۇ. قىزنىڭ يۈگۈرگۈدەك دەرمىنى قالمىغاندىلا شاھزادە ئۇنىڭغا يېتىشىپتۇ. شاھزادە

كېلىپ قارىسا، قىز ئۆكسۈپ يىغلاپ ئولتۇرغۇدەك. قىز گۈل - گىياھلارنىڭ يوپۇرماقلىرىنى كىيىم قىلىۋالغانىكەن. شاھزادە قىزنىڭ ئالدىدا يۈكۈنۈپ ئولتۇرۇپ يىغلاپ، ئۆزىنىڭ ئاشىق-لىقىنى بايان قىپتۇ. قىز شاھزادىنىڭ گەپلىرىگە جىممىدە ئولتۇرۇپ قۇلاق سالغاندىن باشقا ھېچقانداق سۆز قىلماپتۇ. شاھزادە نۇرغۇن سوئاللارنى سوراپتۇ، قىز بولسا گەپ قىلماي بېشىنى لىڭشىتىش بىلەنلا جاۋاب بېرىپتۇ. شاھزادە قىزنى كۆرۈپلا ئاشىق بولۇپ قالغانلىقىنى سۆزلەپتۇ. قىز قۇلاق سېلىپ ئاڭلاپتۇ. قىزنىڭ كۆڭلىنىڭ ئېرىگەنلىكىنى ھېس قىلغان شاھزادە:

— ئەي گۈزەل مەھبۇبەم، مەن سىزنى دەپ كۆيۈك دەر - دىنى كۆپ تارتتىم، ئاخىر سىزنى تاپتىم، ئۆزۈمنىڭ ھالىنى سىزگە يوشۇرماي ئېيتتىم، سىز نېمىشقا ماڭا بىرەر ئېغىز - مۇ گەپ قىلمايسىز؟ — دەپ يىغلاپ ئىلتىجا قىپتۇ. قىز كۆزلىرىدىن ياش تۆكۈپ، قولى بىلەن تىلىنى كۆرسىتىپ تۇرۇپ، سۆزلىيەلمەيمەن، دېگەن ئىشارەتنى بېرىپتۇ ۋە ئىزا تارتىپ بىر ئاھ چېكىپ ھوشىدىن كېتىپتۇ. شاھزادە قىزنىڭ بېشىنى قۇچىقىغا ئېلىپ، ئۇنىڭ كۆز ياشلىرىنى كىرىپكىلە - رى بىلەن سۈرتۈپتۇ ھەمدە تەقدىرنىڭ بۇ قىسمىتىگە قاراپ ھەسرەت يۇتۇپتۇ ۋە كىچىك بالدەك يىغلاپ تۇرۇپ:

«ئى رەھىمىتى كەڭ تەڭرىم، جىمى ئالەم سېنىڭ قۇدرەت كامالىڭ بىلەن ئۆرە تۇرىدۇ. سەن بارنى يوق، يوقنى بار قىلىسەن، جانسىزلارغا جان بېرەلەيسەن. مەن ئاجىز بەندەڭنىڭ ئىلتىجالىرىنى قوبۇل قىلىپ، بۇ قىزغا تىل بەرگەيسەن، سۆزلەتكەيسەن» دەپ مۇناجاتلار ئوقۇپتۇ. تەڭرىنىڭ قۇدرەت كامالى بىلەن شاھزادىنىڭ تىلىكى ئىجابەت بولۇپ، كۆز ئال - دىدا خىزىر ئەلەيھىسسالام پەيدا بولپتۇ.

— ئەسسالامۇئەلەيكۇم، ئوغلۇم، — دەپ خىزىر
 — ۋەئەلەيكۇم ئەسسالام، بوۋا، ئۆزلىرىڭىزنىڭ قىزىڭىز بارمىدۇ؟
 كىم؟ — دەپ سوراپتۇ شاھزادە.

— مەن خىزىر ئەلەيھىسسالام بولمەن، قېنى مەشۇرەت بېرىڭىز.
 نى ئويغاتقىن، — دەپتۇ خىزىر.

— شاھزادە قىزنى يېنىك سىلكىگەنكەن، قىز گويا ئۇيقۇ-
 دىن ئويغانغاندەك ھوشغا كېلىپ كۆزلىرىنى ئاستا ئېچىپتۇ.
 يىگىت بىلەن قىز يۈكۈنۈپ ئولتۇرۇپ خىزىرنىڭ سۆزىگە
 قۇلاق ساپتۇ. خىزىر ساقاللىرىنى سىلاپ تۇرۇپ:

— تەقدىر سىلەرنىڭ قىسمىتىڭلارنى مۇشۇنداق پىچقان.
 بۈگۈن سىلەر مۇراد — مەقسىتىڭلارغا يەتتىڭلار. مەن سىلەر-
 گە بىر ئۆمۈر مېھىر — ۋاپا تىلەيمەن، ئۆمۈر بويى پاك يولدا
 مېڭىپ، ئۆزئارا ساداقەتمەن بولۇپ ئۆتكەيسىلەر، — دەپتۇ —
 دە، يېقىن كېلىپ شاھزادىنىڭ مەڭزىدە توختاپ قالغان بىر
 تامچە ياشنى بارمىقى بىلەن ئېلىپ قىزنىڭ تىلىغا تەگكۈزۈپ-
 تۇ. ئاندىن قىزنىڭ جىسمىنى شۇنداق سىلىغانكەن، ئۇنىڭ
 ئۈستىدىكى گۈل — گىياھلار —
 نىڭ چۆپلىرى شۇنداق چىراي-
 لىق كىيىمگە ئايلىنىپتۇ. قىز
 شۇن ئ زۇۋانغا كېلىپ:

— تەڭرىنىڭ ئىلتىپاتىغا
 رەھمەت، — دەپتۇ — دە، خۇ-
 شاللىق ياشلىرىنى تۆكۈپتۇ.
 شاھزادە قىزنىڭ كۆز ياشلىرى-
 نى سۈرتۈپ، خىزىرغا كۆپ
 رەھمەت ئېيتىپتۇ.

خىزىر نۇرانە چىرايىدىن



مېھرىبانلىق ياغدۇرۇپ:

— سىلەرگە قىلىدىغان ئىككى — ئۈچ ئېغىز نەسىھىتىم بار: ئوغلۇم، سەن بۇ قىزنى يىغلاتما، ئۇنى بەختلىك قىل! قىزىم، سەن بۇ شاھزادىگە ۋاپادار، ساداقەتمەن بول. راست، ھېلىقى سېنى چوڭ قىلغان كېيىكنى ئۆزۈڭدىن ئايرىما. با-لىلىرىم، سىلەرنىڭ ئالدىڭلاردا تېخى يەنە نۇرغۇن سىرلار بار، بۇ سىرلارنى ئەقىلڭلارنى ئىشلىتىپ ئېچىپ، ياخشىلارغا خۇشاللىق، يامانلارغا زاۋاللىق بەخشەندە قىلغايىسىلەر، مۇرا-دىڭلار ھاسىل بولغاي، ئامىن! — دەپلا كۆزدىن غايىب بويىتۇ.

قىز بىلەن شاھزادە بۇ كارامەتكە ھەيران بولۇپ ياقىلىد-رىنى چىشلىشىپتۇ. ئاندىن ئۇلار ئۆزلىرىنىڭ شېرىن سۆھ-بەتلىرىنى قۇرۇپتۇ، مۇھەببەتلىك قوللىرى بىلەن بىر - بى-رىنىڭ بويلىرىغا گىرە تاشلاپ يۈز - كۆزلىرىنى پۇرشىپتۇ، ئوتلۇق لەۋلىرىدىن گۈل - غۇنچىلارنى ئۈزۈشۈپتۇ، ھەشقىد-پىچەكتەك چىرمىشىپتۇ، ئەمما ھايا بوستانلىرىنى دەسسەمە-پ-تۇ. كەچ كىرىپ ئاي كۆتۈرۈلۈپتۇ. قىز شاھزادىنىڭ باغرىغا باش قويۇپ، شاھزادە قىزنىڭ مەڭزىگە مەڭزىنى يېقىپ ئۇخلاپ تۇنى ئۆتكۈزۈپتۇ.

كۈن كۆتۈرۈلۈپ ئالەمگە ئاپتاپ يېيىلىپتۇ. شاھزادە قىزنىڭ سۈمبۈل چاچلىرىنى بارماقلىرىدا تاراپ تۇرۇپ:

— مەلىكەم، ئەمدى قايتايلى، تېزدىن شەھەرگە قايتىپ بۇ خۇش خەۋەرنى شاھ ئاتام، خانىش ئانامغا يەتكۈزەيلى، ئان-دىن پۈتۈن يۇرتقا توي بېرىپ، ھالال ئەر - خوتۇنلاردىن بولۇپ ئۆمۈرلۈك بەختىمىزنى باشلايلى، — دەپتۇ. قىز:

— ئى شەپقەتچىم، جېنىمنىڭ جانانىسى، مېنىڭ كىملىد-كىمنى سىز تېخى بىلمىدىڭىز، ئۆزۈمنىڭ كىملىكىنى ئۆ-زۈمۈ بىلمەيمەن. مېنىڭ بىلىدىغىنىم پەقەت بىرلا مېھرىبان

كېيىك. مەن دۇنياغا كۆز ئېچىپ ئۆزۈمنى ئۇنىڭ قوغچىسىدا كۆردۈم، ئۇنىڭ سۈتىنى ئېمىپ چوڭ بولدۇم. جېنىدىنمۇ ئارتۇق كۆرىدۇ. خىزىر «تاشلىۋەتە» دېگەن نىۋار ئەنە شۇ. مېنىڭ تاكى تۈنۈگۈن ئاخشامغىچە تىلىم مىغاچقا، ئۇنىڭ ئۈستىگە، ئۇ بىر كېيىك بولغانلىقى ئۈچۈن ئون نەچچە يىلنى گەپ - سۆزسىز، ئىشارەت بىلەن ئۆتكۈز-دۇق. مەن ئۇنى ئانام دېسەممۇ بولىدۇ. مەن ئۇنىڭدىن ئاي-رىلالمايمەن، ئۇنى تاشلاپ كېتەلمەيمەن، ئۇمۇ مەندىن ئاي-رىلالمايدۇ. مانا ساق بىر كېچە، يېرىم كۈن ئۆتتى، ئۇ ھازىر مېنى ئىزدەپ، مېنىڭ يولۇمغا قاراپ باغرى پارە - پارە بولۇپ كەتكەندۇ. ئەگەر مېنى چىن دىلىڭىزدىن سۆيىشىڭىز، شۇ بىر چارە كېيىكىنىمۇ مەن بىلەن بىللە ئەكېتىڭ، ئۇنداق بولمى-غاندا مەن نابۇت بولۇپ تۈگىشىمەن، - دەپتۇ. شاھزادە كېيىكىنى خۇددى ئۆز ئانىسىدەك قەدىرلەيدىغانلىقىنى بىلدۈرۈپتۇ.


قىز ناھايىتى خۇشال بوپتۇ ۋە شاھزادىنى باشلاپ بىر غارنىڭ ئىچىگە كەپتۇ. شاھزادە قارىسا، دېگەندەك شۇنداق چىرايلىق بىر ئانا كېيىك تۇرغۇدەك. كېيىك قىزنى كۆرۈپ ئورنىدىن چاچراپ تۇرۇپتۇ - دە، ئۇنىڭ پۇتلىرىنى پۇراپتۇ، قىز ئۇنىڭ كۆز ياشلىرىنى سۈرتۈپ، بولغان ئەھۋالنى ئۇنىڭغا سۆزلەپتۇ. كېيىك خۇددى گەپ ئوقىدىغاندەك كۆزلىرىدە خۇشاللىق جىلۋە قىلىپ بېشىنى توختىماي لىڭشىتتۇ ۋە شاھزادىنىڭ يېنىغا كېلىپ، بۇ ئىككىسىنى تەبىرىكلىگەندەك ھەرىكەتلەرنى قىلىپ شاھزادىنىڭ پۇتلىرىغا سۈركىلىپتۇ.

شاھزادە قىزنى ئېتىغا مىندۈرۈپ شەھەرگە قاراپ يول ئاپتۇ. كېيىك ئۇلارغا ئەگىشىپ مېڭىپتۇ. يېرىم كۈن بول-غاندا ئۇلار شەھەرگە يېتىپ كەپتۇ. خالايق قىزنىڭ ھۆسن - جامالىنى كۆرۈپ ھەيران قاپتۇ. شاھزادە ئوردىغا كىرىپ بول-

غۇچە خەۋەر ئاللىقاچان پادشاھقا يەتكۈزۈلۈپ بويىتۇ. پادشاھ نېمە ئىش بولغانلىقىنى بىلەلمەي، قىزنىڭ ھۆسن - جامالى توغرىسىدىكى تەرىپلەرگە بىر ئىشىنىپ، بىر كىشەنمەي ئال-دىراپ شاھزادىنىڭ ئالدىغا چىقىپتۇ. پادشاھ كۆرۈپتۇكى، شاھزادە بىر گۈزەل پەرىشتىنى ئاتقا مىندۈرۈپ، ئاتنى ئۆزى يېتىلەپ كېلىۋاتقۇدەك، بىر چىرايلىق كېيىك ئۇلارغا ئەگەشپ كەلگۈدەك. شاھ قىزغا بىر قاراپلا ئوغلنىڭ بەختىگە قايىل بويىتۇ. پۈتۈن ئوردا ئەھلى شاھزادىنىڭ ئەتراپىغا ئولتۇرۇپ، قىزنىڭ چىرايلىقلىقىغا ھەيران بولۇپ ياقىلىرىنى چىشلەشپتۇ. شاھزادە قىزنى ئاتتىن چۈشۈرۈپتۇ. پادشاھ ئوغلنىڭ قېشىغا كېلىپ:

— مۇبارەك بولسۇن، ئوغلۇم، مۇبارەك بولسۇن، — دەيدۇ.

تۇ. شاھزادە دادىسىغا سالام بېرىپتۇ، قىزىمۇ پادشاھنىڭ ئال-دىدا تىزلىنىپ ئولتۇرۇپ سالام بېرىپتۇ. شاھ ئالدىراپ قىزنى



ئورنىدىن تۇرغۇزۇپ: «قۇتلۇق قەدىمىڭىزگە بۇ يەردەك بولسۇن، قىزىم» دەپ پېشانىسىدىن سۆيۈپتۇ. خانىشمۇ قىزنىڭ قولىغا قىزىگە قايىل بولۇپ، قىزنىڭ رۇخسارىغا زوقلىنىپتۇ. قىزنىڭ باغرىغا بېسىپتۇ.

پادىشاھ ۋە خانىش باشقىلارنى سىرتتا قالدۇرۇپ، شاھزادە بىلەن مەلىكىنى ئېلىپ ئۆز خانىسىغا كىرىپتۇ. كېيىنمۇ ئۇلار بىلەن بىللە ئۆيگە كىرىپتۇ. پادىشاھ بىلەن خانىش ئۇلارنىڭ قەيەردە تېپىشىپ قالغانلىقىنى سوراپتۇ. شاھزادە قىزنى تۇنجى قېتىم چۈشىدە كۆرگەندىن تارتىپ ئۇنى ئوردىغا باشلاپ كەلگۈچە بولغان ئارىلىقتىكى ۋەقەلەرنىڭ ھەممىسىنى بايان قىپتۇ. پادىشاھ بىلەن خانىش تەڭرىنىڭ كارامىتىگە راستىنلا ھەم ھەيران، ھەم چەكسىز خۇشال بوپتۇ. پادىشاھ: — ئوغلۇم، قىزىم، سىلەر خۇدانىڭ تەقدىرى بىلەن قوشۇلدۇڭلار، مەن ۋە خانىش بۇنىڭغا ئىنتايىن خۇشال، شۇڭا دەرھال توي تەييارلىقىنى قىلىپ، قىرىق كېچە - كۈندۈز توي تارتىپ، ئىككىڭلارنىڭ نىكاھىنى ئوقۇتۇپ، ئەزىز بېشىڭلارنى قوشۇپ قويايلى. شۇنداق قىلسام مۇرادىم ھاسىل بولىدۇ. سىلەرچە قانداق؟ — دەپتۇ. خانىش، شاھزادە ۋە مەلىكە رازىمەنلىكىنى بىلدۈرۈپتۇ. ئۇلار ئۇزاق مەسلىھەتلىشىپ قىزنى گۈلپەرى دەپ ئاتاشنى لايىق تېپىپتۇ.

ئەتىسى پۈتۈن شەھەردە قىرىق كۈنلۈك توي باشلىنىپ كېتىپتۇ. توي كۈندىن - كۈنگە قىزىپ بېرىپتۇ. پادىشاھ ۋە خانىش چەكسىز خۇشاللىققا چۆمۈپتۇ. ئەمما، پادىشاھنىڭ كۆڭلىدە بۇ قىز زادى كىمنىڭ قىزى؟ ئۇ قانداق بولۇپ بىر كېيىك بىلەن ياشاپ چوڭ بولغاندۇ؟ بۇ كېيىكتە بىرەر خاسىيەت ياكى بىرەر سىر بارمۇ، قانداق؟ دېگەن خىياللار تەكرارلىنىپتۇ. تويىنىڭ قىرىق بىرىنچى كۈنى شاھزادە بې-

ھېشئاتا بىلەن گۈلپەرنىڭ نىكاھى ئوقۇلۇپتۇ.
توي تۈگەپ ئەتسى پادىشاھ بىلەن خانىش پەرزەنتلىرىنى
چاقىرىپ، كېيىنكى قانداق ئورۇنلاشتۇرۇشنى سوراپتۇ. گۈل-
پەرى:

— مەن بۇ كېيىكتىن ئايرىلالمايمەن، ئۇنىڭدىن ئايرى-
لىش ماڭا ئۆلۈم بىلەن باراۋەر بولىدۇ، شۇڭا ئۇ مەن بىلەن
تۇرسا، ئۆزۈمگە ھەمراھ قىلسام، — دەپ ئىلتىماس قىپتۇ.
شاھزادە بېھىشئاتا گۈلپەرنىڭ سۆزلىرىنى قۇۋۋەتلەپتۇ، ئەم-
ما خانىش ئانچە قوشۇلماي:

— بالىلىرىم، ئويلاپ كۆرۈڭلار، ئۇ ھەرقانچە قەدىرلىك
بولغان بىلەنمۇ ھايۋان تۇرسا، بىز پادىشاھ ئەھلى تۇرساق،
قانداق قىلىپ ھايۋان بىلەن بىللە ياشىيالايمىز؟ شۇڭا، ئۇنى
تاغقا ھەيدىۋېتەيلى، — دەپتۇ. بۇ گەپلەرنى ئاڭلاپ تۇرغان
كېيىك خۇددى ئادەمدەك يىغلاپ كېتىپتۇ، گۈلپەرى ئۆزىنى
ئۇنىڭغا تاشلاپ يىغلاپتۇ. بۇ ئەھۋالنى كۆرۈپ تۇرغان پادىشاھ
كېيىكنىڭ ئادەمدەك گەپ ئۇقىدىغانلىقىنى سېزىپ، بۇنىڭدا
بىر سىر بارلىقىنى ھېس قىلىپ:

— توختاڭلار، مەنمۇ ئۆز مەقسىتىمنى دەپ باقاي. مەن
دەسلەپ خانىش ئويلىغاندەك ئويلىغان. ئەمدى قارىسام، ئۇنى
تاغقا قويۇپ بەرسەك ئادىل بولمىغۇدەك، ئۇ قانداقلا بولمىسۇن
گۈلپەرنى ئانا ئورنىدا ئېمىتىپ چوڭ قىلدى، شاھزادىمىزگە
بەخت ئەكەلدى. ئۇنىڭدىن باشقا، مەن بۇ جانىۋارنىڭ قىلىق-
لىرىدىن قانداقتۇر بىر يوشۇرۇن سىرنىڭ بارلىقىنى ھېس
قىلدىم. بۇ جانىۋار ئادەتتىكى ھايۋانلارغا ئوخشىمايدىغاندەك
قىلىدۇ، بولمىسا ئادەمدەك يىغلامدۇ، ئادەمدەك كۈلەمدۇ، ئادەم
بالىسىنى بېقىپ چوڭ قىلامدۇ؟ بۇ ئىشلارغا ئەقىل لال بول-
دۇ. شۇڭا، بىر مەزگىل گۈلپەرنىڭ ئارزۇسى بويىچە بۇ جا-

نۇۋار ئۇنىڭ قېشىدا تۇرسۇن. قالغان ئىشلارنى كېيىن ئەھۋالغا قاراپ بىرنەمە دېيىشەرمىز، — دەپ ئىشەنچىمىز. زۇپتۇ. پادىشاھنىڭ بۇ ھۆكۈمىدىن گۈلپەرى ۋە شاھزادىنىڭ ۋاقتى شادلىققا چۆمۈپتۇ، خانىشمۇ قوشۇلۇپتۇ.

ئارىدىن بىر ئايدەك ۋاقىت ئۆتۈپتۇ. پادىشاھ ئولتۇرسا — قوپسا كېيىك ھەققىدە ئويلاپتۇ. بىر كۈنى پادىشاھ بىرنەچچە ۋەزىرنى ئالدىغا چاقىرىپ:

— ۋەزىرلىرىم، سىلەرگە سالىدىغان بىر مەسلىھەتم بار ئىدى. خەۋىرىڭلاردا بار، ئوغلۇم شاھزادە بېھىشئاتانىڭ تويىنى قىلدۇق. ئۇ كېلىنم گۈلپەرى بىلەن ناھايىتى ياخشى ئۆتۈۋا- تىدۇ، ئىلاھىم كۆز تەگمىسۇن. گەپنىڭ ئوچۇقىنى دېسەم، گۈلپەرىنىڭ ئاتا — ئانىسى زادى كىم؟ بۇ ئىش بىزگە قاراڭ- غۇ. گۈلپەرى ئۆزىنىڭ زادى كىمنىڭ قىزى ئىكەنلىكىنى ئۆ- زىمۇ بىلمەيدۇ. بۇ ھەقتە مەلىكە راستچىللىق بىلەن ئۆزىنىڭ ئاتا — ئانىسىنى بىلمەيدىغانلىقىنى ئېيتتى. مەلىكىنىڭ بى- لىدىغىنى پەقەت ئۇنى بېقىپ چوڭ قىلغان ئاشۇ كېيىك. مە- لىكە دۇنياغا كۆز ئېچىپ ئۆزىنى ئاشۇ جانىۋارنىڭ قۇچىقىدا كۆرۈپتۇ، كېيىك ئۇنى بېقىپ چوڭ قىپتۇ. مەن بۇ ئىشتىن بەكلا ئەجەبلەنمەكتىمەن. قارىسام بۇ كېيىك ئادەتتىكى ھايۋانلارغا ئوخشىمايدۇ، قىلىقلىرى ئادەمدەكلا، گەپ ئۇقىدۇ- غاندەك قىلىدۇ. مەن كۆپ ئويلىنىم، بۇ جانىۋاردا بىر سىر بارمىكىن دەيمەن، — دەپتۇ.

— مەنمۇ شۇنداقراق پەرەز قىلغانىدىم، — دەپتۇ ئوڭ قول ۋەزىر.

— بۇ گەپنى ئوڭ قول ۋەزىر ۋە باشقا ۋەزىرلەر بىلەن- مۇ قىلىشقاندىق، — دەپتۇ سول قول ۋەزىر، — پەممىچە، شاھىمىزنىڭ گۇمانلىرى خاتا ئەمەس. بۇ كېيىكتە چوقۇم بىر

سىر بولۇشى مۇمكىن. شەھەرنىڭ سىرتىدا بىر دانىشمەن بوۋاي بار. ئۇ ئادەمنىڭ جاھاندىكى بارلىق سېھىر - ھېكمەت - لەردىن خەۋىرى بولۇپلا قالماي، يەنە سېھىر قىلىنغان نەرسە - لەرنى تونۇيالايدۇ ۋە سېھىرنى بىكار قىلالايدۇ، شۇڭا ئاشۇ دانىشمەنگە بىر كۆرسىتىپ باقساق.

ئەتراپتا تۇرغان دۆلەت ئەركانلىرى بۇ گەپنى بىردەك قۇۋۋەتلەپتۇ.

— خوپ، ناھايىتى ياخشى بولدى، سول قول ۋەزىرىم، بۇ ئىشنى سىزگە تاپشۇراي، بۈگۈندىن قالدۇرماي ئاشۇ دانىشمەن بوۋاينى ھۇزۇرۇمغا كەلتۈرۈڭ، — دەپتۇ پادىشاھ.

پادىشاھنىڭ پەرىمانى بويىچە دانىشمەن بوۋاي شاھنىڭ ئالدىدا ھازىر بوپتۇ. پادىشاھ قارىسا، بۇ خىزىر سۈپەت، پە - رىشتىدەك ئادەم بولۇپ، چىرايىدىن نۇر يېغىپ تۇرغۇدەك. پا - دىشاھ دانىشمەننى ئېسىل نازۇنېمەتلەر بىلەن مېھمان قىلىپ ئولتۇرۇپ مۇددىئاسىنى ئوقتۇرۇپتۇ ۋە ئۆزىگە ياردەم قىلىش - نى ئىلتىماس قىپتۇ. دانىشمەن بوۋاي پادىشاھقا قۇللۇق بىل - دۈرۈپ، پادىشاھنىڭ خىزمىتىنى جېنى بىلەن بەجا كەلتۈرد - دىغانلىقىنى ئىزھار قىپتۇ. ۋەزىرلەر كېيىكىنى ساراينغا ئەك - دىپتۇ. دانىشمەن بوۋاي كېيىكنىڭ كۆزلىرىگە تىكىلىپ بىر - دەم تۇرۇپ قاپتۇ - دە، ھەسرەتلىك ئاھ چېكىپتۇ ھەمدە:

— شاھىم، ھەقىقەتەن دانا ۋە ئاقىل ئىكەنلا. بولدى، ھازىر سۆزلەشمەيلى، خانىش، شاھزادە بىلەن مەلىكە بۇ يەرگە كەلسۇن، — دەپتۇ. پادىشاھ:

— خانىش بىلەن شاھزادە، مەلىكىنى كەلتۈرۈڭلار، — دەپتۇ. ھايال ئۆتمەيلا ئۈچەيلىن كىرىپ كەپتۇ. ھەممەيلىن دانىشمەن بوۋايغا سوئال نەزىرى بىلەن قارىشىپتۇ. دانىشمەن بوۋاي قاردەك ئاپئاق ساقاللىرىنى سىلاپ تۇرۇپ سۆزلەپتۇ:

— كۆڭلۈمگە خۇددى بەش قولىدەك ئاي بولۇۋالدىمكى،
 بۇ كېيىك ئادەتتىكى جانىۋار ئەمەس، بەلكى سېھىر بەزىمىگە ئاي
 دەمدەك قىلىدۇ. بىز بۇ كېچە ئۇخلىماي تەڭرىدىن ئېلىپ،
 سېھىرنى ياندۇرۇپ كۆرسەك دەيمەن، شاھىمىز قانداق قىلىش
 دىكىن؟ — دەپتۇ. پادىشاھ دەرھال ماقۇللۇق بىلدۈرۈپتۇ.
 دانىشمەن بوۋاي تاھارەت ئاپتۇ. باشقىلارمۇ پاك تاھارەت
 بولۇشۇپتۇ. دانىشمەن تەسۋىنى سىيرىپ بىرىمىلەرنى ئوقۇش-
 قا باشلاپتۇ. پادىشاھ، خانىش ۋە باشقىلارمۇ قولنى دۇئاغا
 كۆتۈرۈپ كېيىكنىڭ سېھىرنى ياندۇرۇشقا تەڭرىدىن مەدەت
 تىلەپتۇ. دانىشمەن بوۋاي ئوقۇپتۇ، ئوقۇپتۇ، ۋاقىت خۇپتەن
 بويىتۇ، يېرىم كېچە بويىتۇ، باشقىلارمۇ قوللىرىنى دۇئادىن
 چۈشۈرمەي خۇدادىن تىلەپتۇ. دانىشمەن ئوقۇۋېرىپتۇ. تۈن
 تاڭغا يېقىنلىشاي دېگەندە كېيىك ئاستا - ئاستا كۆزىنى يۇ-
 مۇپتۇ. ئارىدىن بىر چاي قاينام ۋاقىت ئۆتكەندە دانىشمەن
 قولىنى ئېگىز كۆتۈرۈپ:



«ئى قۇدرتى يېگانە تەڭرىم، كارامىتىڭنى كۆرسەتكەي-
سەن !» دەپ ئۈزلۈك ئىلتىجا قىپتۇ. ئەيىۋەنناس، شۇنداق بىر كارامەت يۈز بېرىپتۇكى،
كۆزنى يۇمۇپ - ئاچقۇچە بولغان ئارىلىقتا كېيىك شۇنداق
چىرايلىق بىر ئايالغا ئايلىنىپتۇ. ھەممەيلەن ھاڭ - تاڭ بو-
لۇشۇپتۇ. ئۇ ياش يۇقى كۆزلىرىنى ئالقانلىرى بىلەن سۈر-
تۈپتۇ - دە:

— ئاھ باغرىم، جىگىرىم قىزىم ! — دەپ گۈلپەرگە
ئۆزىنى تاشلاپ قاتتىق يىغلاپتۇ. بۇ ئىشتىن پادىشاھ، ۋەزىر-
لەر، خانىش ۋە شاھزادە تېخىمۇ ھەيران قاپتۇ. تۇرغانلارنىڭ
ھەممىسى ئۇنىڭغا سالام بېرىپتۇ. بۇ ئايال پادىشاھ بىلەن خا-
نىشقا يۈكۈنۈپ يىغلاپ مىڭ رەھمەتلەر ئېيتىپتۇ. بۇ ئىشتىن
ھەممەيلەن ناھايىتى خۇشال بولۇشۇپتۇ.

پادىشاھ دانىشمەن بوۋايغا ئالتۇن ياقىلىق تونلارنى
كىيىدۈرۈپ، قولىغا ئون مىڭ سەر ئالتۇن تۇتقۇزۇپ ئىكرام
بىلەن ئۆزىنى قۇيۇپتۇ. خانىش بىلەن مەلىكە بۇ ئايالنى
يۇيۇپ - تاراپ، چىرايلىق كىيىملەرنى كىيىدۈرۈپتۇ. ئۇلار
ئېسىل تائاملار بىلەن ناشتا قىلغاندىن كېيىن، پادىشاھ
ئايالغا مۇراجىئەت قىلىپ:

— ئەي بىچارە مەزلۇم، تەڭرىنىڭ كارامىتى بىلەن ئەس-
لىڭىزگە كەلدىڭىز. بىز سىزنىڭ قاچان، نېمىشقا مۇشۇنداق
كېيىك سۈرىتىگە كىرىپ قالغانلىقىڭىزنى ۋە كېلىنىم گۈل-
پەرى بىلەن قانداق چېتىشلىقىڭىزنىڭ بارلىقىنى بىلىشكە
بەك ئالدىراۋاتىمىز. ناۋادا مالال كەلمىسە، دىل ئازار ھېس
قىلمىسىڭىز، كەچۈرمىشلىرىڭىزنى سۆزلەپ بەرسىڭىزكەن، —
دەپتۇ.

— مەن ئەسلىدە، — دەپ سۆزىنى باشلاپتۇ كېيىكتىن

ئۆزگەرگەن ئايال، — بىر كاتتا باينىڭ ئۇزۇن قىزى ئىدىم. ئىسمىم گۈلبۇيى ئىدى. بۇنىڭدىن ئون بۇرۇن بىر كۈنى، خىزمەتچى قىزلار بىلەن دادام ماڭا بىر بەرگەن خاس بېغىمدا ئويىناپ يۈرەتتىم. شەھرىمىزنىڭ شاھى قۇتلۇق شاھ شۇ چاغدا باغنىڭ تېشىدىن مېنى كۆرۈپ قاپتۇ ۋە مېنى كۆرۈپلا ماڭا ئاشىق بوپتۇ. ئۇ ئاتتىن چۈشۈپ باغنىڭ تېمىدىن ئاتلاپ باغقا كىرىپ، مېنىڭ قېشىمغا كېلىپ ئىسمىمنى سورىدى، دەپ بەردىم. ئۇ باغدىن بىر تال قىزىل-گۈلنى ئېلىپ قۇلقىمغا قىستۇرۇپ قويدى. ئۇنىڭ قولى قۇلقىمغا تېگىپ كەتكەنلىكىنى ھېس قىلغىنىمدا، يۈرىكىم ئوتقا چۈشكەندەك بولدى. يوشۇرمايمەن، مەنمۇ ئۇنى ياقتۇرۇپ قالدىم. ئۇ كېيىن مېنى ئىزدەپ كېلىدىغانلىقىنى ئېيتىپ كەتتى. ئۇ ناھايىتى چىرايلىق، قەددى - قامەتلىك، ئۇنىڭ ئۈستىگە ياش ئىدى. بىرقانچە كۈنگىچە ئۇنى ئويلاپ، ئۇنى چۈشەپ بىئارام يۈردۈم. ئارىدىن بىرقانچە كۈن ئۆتۈپ، ئۆيگە ئۇنىڭ ئەلچىلىرى كەلدى. ئاتام ۋە ئانام خۇشاللىق بىلەن ما-قۇللۇق بىلدۈردى. شۇنداق قىلىپ، بىزنىڭ قىرىق بىر كېچە - كۈندۈز تويىمىز بولدى. ھەممە ئادەم خۇشاللىققا چۆمدى. پەقەت بىرلا ئادەم، يەنى پادىشاھنىڭ چوڭ خانىشى ناھايىتى خا-پا ئىدى. مەن ئۇنىڭ خاپا چىرايىغا قاراپ ئۇنىڭغا ئىچىم ئاغرىدى. ناۋادا ئۇنىڭ ئورنىدا مەن بولغان بولسام، مەنمۇ شۇنداق بولۇشۇم مۇمكىن ئىدى. قىرىق بىرىنچى كۈنى نىكاھ ئوقۇلدى. مەن شاھ بىلەن بىللە ماڭا تەييارلانغان خاس ھۈج-رىغا كىردۇق، يېتىپ قالدۇق، يېرىم كېچە بولغاندا ئۇسساق قالدىم. شاھنىڭ قېشىدىن ئاستا قويۇپ تاشقىرىقى ھۈجرىغا چىقسام، چوڭ خانىش ئولتۇرۇپتۇ. يۈرىكىم جىغىغىدە قىلىپ كەتتى. ئۇ سالام بەردى، مەن ئۆزۈمنىڭ ئۇسسۇغانلىقىمنى

ئېيتتىم. ئۇ بىر كىچىك مىس چەينەكتىن بىر پىيالە شەرىپەت قۇيۇپ بەردى ۋە ئوبدان ئارام ئېلىشىمنى تاپىلىدى. مەن رەھمەت ئېيتىپ شاھنىڭ قوينىغا كىرىپ ياتتىم. ئەتىسى تاڭ ئاتقاندا پادىشاھ چىرقىراپ كەتتى، سىرتتىن ئادەملەر دۇپۇر-لىشىپ كىرىپ كەلدى. توۋا خۇدايىم، گەپ قىلالىدىم، قارد-سام تۆت ئاياغلىق بولۇپ قاپتىمەن، ئۈستۈپشىمنىڭ ھەممىسى تۈك. ئادەملەر: «ئالۋاستىكەن، كېيىنك سۈرەتلىك ئالۋاستىكەن. تۇتۇڭلار، باغلاڭلار!» دەپ ۋارقىراپ ماڭا يوپۇرۇلۇپ كېلىشتى. ئەھۋالنىڭ چاتاقلىقىنى، ھاياتىمنىڭ خەۋپ ئىچىدە قالغانلىقىنى ھېس قىلىپ قاچتىم. ئۇلار قوغلىدى، مەن چې-نىمنىڭ بارىچە قاچتىم. ئۇلار مېنى بىر يىلدەك تاغۇ تاغ، دەشتىمۇدەشت قوغلىدى. بويۇمدا قالغانىكەن، شۇ جەرياندا بۇ قىزىمنى تۇغدۇم. مەن ئۇنى ئېلىپ ئىنسان ئاياغ باسمايدىغان يەرلەردە يۈرۈپ ئون سەككىز يىلنى ئۆتكۈزدۈم. مەن سۆزلىد-يەلمىگەنلىكىم ئۈچۈن قىزىمۇ تىلسىز چوڭ بولدى. مەن ئۆزۈمنىڭ ئەھۋالىغا ئېچىنىمىدىم، ئەمما قىزىمغا قاراپ يۈ-رىكىم بەك ئېچىشىپ كەتتى، چۈنكى ئۇ مەندەك ھايۋان سى-ياقىدا تۇغۇلغان بولسا ئانچە ئازابلانماس ئىدىم. يامىنى قىزىم ئادەم سىياقىدا، ئۇنىڭ ئۈستىگە ناھايىتى چىرايلىق تۇغۇلدى. گەرچە ھايۋان بولساممۇ، تىلىم بولمىسىمۇ، پاك قەلبىم بى-لەن تەڭرىدىن قىزىمغا ئاسانلىق تىلىدىم. بىر كۈنى ئۇ بىر كېچە يوقىلىپ كەتتى، بەك قورقتۇم. ئەتىسى بۇ شاھزادىنى باشلاپ قېشىمغا كەلدى. ئۇ سۆزلىيەلەيدىغان بولۇپ قاپتۇ. مەن گەپ قىلالىمىساممۇ سۆزلىرىنى ئۇقتۇم. بەك خۇشال بولدۇم. شاھزادە قىزىم بىلەن مېنى بۇ يەرگە باشلاپ كەلدى. قالغان ئىشلارنى دېمىسەممۇ ئۆزۈڭلار بىلىسىلەر. مېنىڭ كۆرگەن كۈنلىرىم ئەنە شۇ. ئاتا - ئانام نېمە بولۇپ كەتكەن-

دۇ؟ بەلكى ھىجرانلىق دەردى ۋە ئىچ ئاغرىقىدا ئۆلۈپ كەت-
كەندۇ.

ئايال ھېكايىسىنى شۇنداق ئاخىرلاشتۇرۇپتۇ. كىيىن
ئۆزىنى ئانىسىنىڭ باغرىغا تاشلاپ يىغلاپتۇ، شاھزادىمۇ
«ئانا» دەپ چاقىرىپتۇ، بۇ ئىش پۈتۈن شەھەرگە پۇر كېتىپتۇ.
پادىشاھ بىلەن خانىش بۇ ئىشلاردىن خەۋەر تاپقاندىن،
كېيىن ئۆزئارا ئۇزاق مەسلىھەتلىشىپتۇ.

ئەتىسى ئادىل پادىشاھ بىرقانچە ۋەزىرىنى چاقىرىپ:

— سىلەر قۇتلۇق شاھنى مېنىڭ نامىدىن شەھىرىمىز-
گە مېھمانغا تەكلىپ قىلىپ كەلسەڭلار، ناۋادا قوبۇل قىلسا
تېخى ياخشى، رەت قىلسا، ئالدىغا ئۆزۈم بارىمەن، — دەپ
ۋەزىرلەرنى يولغا ساپتۇ.

ۋەزىرلەر پادىشاھنىڭ پەرمانى بويىچە قۇتلۇق شاھنىڭ
شەھىرىگە كېلىپ شاھقا سالام بەجا كەلتۈرگەندىن كېيىن،
ئادىل شاھنىڭ مەكتۇپىنى ۋە ئۇنىڭ يوللىغان سوۋغاتلىرىنى
تەقدىم قىپتۇ ھەمدە ئۆزلىرىنىڭ كېلىش مەقسىتىنى قۇتلۇق
شاھقا بىلدۈرۈپتۇ. قۇتلۇق شاھ خۇشاللىق بىلەن ماقۇل بولۇپ:

— قەدىمىڭلارغا مۇبارەك بولسۇن! مەن پادىشاھىڭلارنىڭ
ئادەمگەرچىلىك قىلىپ مېنى مېھمانغا چىلىغانلىقىغا كۆپ
خۇشالمەن. بىر — ئىككى كۈن شەھىرىمىزدە بولۇڭلار، باغۇ
بوستانلارنى تاماشا قىلىڭلار، ئاندىن بىللە بارايلى، — دەپتۇ.
ئەلچىلەر رازىلىق بىلدۈرۈپتۇ. كەلگەنلەر قۇتلۇق شاھنىڭ
شەھىرىدە ئۈچ كۈن سەيلە — تاماشا، بەزمە — مەشرەپ ئويناپ
كۆڭۈللىرىنى ئاچقاندىن كېيىن، قۇتلۇق شاھنى ئېلىپ ئۆز
شەھىرىگە راۋان بوپتۇ. قۇتلۇق شاھ تۆت يۈزدەك ۋەزىر —
ئەمىر، ئالىم — ھۆكۈملىرىنى ئېلىپ مېڭىپتۇ.

ئادىل شاھ قۇتلۇق شاھنى قىزغىن قارشى ئاپتۇ، جاھان

خۇشاللىققا چۆمۈپتۇ. ناغرا - سۇنايلارنىڭ ئاۋازى كۆككە يې-
تىپتۇ، دەپ تۈگەتكۈسىز بەزمە - تاماشىلار بىلەن بىر ئاي
ئۆتۈپتۇ، قۇتلۇق شاھ قايتماقچى بوپتۇ. شۇ چاغدا ئادىل شاھ
قۇتلۇق شاھقا:

— مۆھتەرەم ئالىيلىرى، ئۆزلىرى قايتىش ئالدىدا تۇ-
رۇۋاتىدىلا، يولغا چىقىشتىن بۇرۇن ئۆزلىرىگە دەيدىغان ئازراق
گېپىم بار ئىدى، كۆڭۈللىرى خالارمۇ؟ — دەپتۇ.

— ئەلۋەتتە، ئۆزلىرىنىڭ شەھىرىدە يۈرگەن كۈنلىرىمدە
ئۆزلىرىنىڭ مەن پېقىردىن كۆپ دانا ۋە جىق ئادىل ئىكەن-
لىكلىرىنى ھېس قىلدىم. ھېكمەتلەرگە تولغان سۆھبەتلىرىد-
ىن دىلىم يورۇپ، كۆڭلۈم كۆتۈرۈلۈپ قالدى. قانداق سۆز-
لىرى بولسا خۇشاللىق بىلەن ئاڭلاشقا تەييارمەن، — دەپتۇ
قۇتلۇق شاھ.

— ئۆزلىرىگە دېمەكچى بولغىنىم بىر ھېكايە، بىر تې-
پىشماق دېسەممۇ بولىدۇ، بۇ تېپىشماقنى بىللە تاپساق دەي-
مەن. بۇرۇن مۇنداق بىر ئىش بولغانىكەن، — دەپ سۆز باش-
لىغان ئادىل شاھ بولۇپ ئۆتكەن ۋەقەلەرنى بىر - بىرلەپ
ھېكايە قىپتۇ. قۇتلۇق شاھ بۇ ھېكايىنى ئاڭلاپ ھەيران قاپ-
تۇ ۋە ئون سەككىز يىل بۇرۇن ئۆز بېشىدىن ئۆتكەن
ئىشلارنى يادىغا ئاپتۇ، ئەمما چاندۇرماي، ھېكايە ئاڭلىغان قى-
ياپەتتە:

— ناھايىتى قىزىق ھەم ناھايىتى ئېچىنىشلىق سەرگۈ-
زەشت ئىكەن، — دەپتۇ.

— بۇ ھېكايىنىڭ ئالىيلىرى بىلەن ھېچقانداق ئالاقىسى
يوق دەپ قارامدىلا؟ — دەپتۇ ئادىل شاھ قۇتلۇق شاھقا. قۇت-
لۇق شاھ نېمە دېيىشنى بىلەلمەي ئولتۇرۇپ قاپتۇ. شۇ
چاغدا ئادىل شاھنىڭ خانىشىنىڭ ھەمراھلىقىدا گۈلبۇي،

گۈلپەرى كىرىپ كەپتۇ. قۇتلۇق شاھ ئورۇپ ھىيران
قايتۇ ۋە ئورنىدىن چاچراپ قوپۇپ:

— سىز گۈلبۇي ئەمەسمۇ؟ — دەپتۇ. خانىش

چەكسىز ھەسرەت ئىچىدە:

— شاھىم، ئەزىزىم، — دەپ ئۆزىنى ئۇنىڭ باغرىغا

تاشلاپتۇ. تۇرغانلارنىڭ ھەممىسى كۆز يېشى قىپتۇ. شۇنىڭ
بىلەن بارلىق سىرلار ئاشكارا بوپتۇ.

قۇتلۇق شاھ دەرھال ۋەزىرلىرىگە پەرمان چۈشۈرۈپ، چوڭ
خاننىنى چاقىرتىپتۇ. قۇتلۇق شاھ بىلەن ئادىل شاھ ئۇنى
راست گەپ قىلىشقا قىستاپتۇ. چوڭ خانىش يالغان ئېيتىشقا
ئورۇن قالمىغانلىقىنى بىلىپ، گۇناھىنى تىلەپ:

— مەن گۇناھكار، بىر قوشۇق قېنىمنى تىلەيمەن. گۈل-

بۇي كىچىك خانىش بولۇپ ئوردىغا كەلگەنلىكتىن، مېنىڭ
كۈنداشلىقىم تۇتۇپ ئۆزۈمنى قويايالىمەن. شۇنىڭ بىلەن
ھەر تۈرلۈك چارە - ئاماللارنى قىلىپ، بىر جادۇگەر موماينى
تېپىپ دەردىمنى ئېيتتىم. ئۇنىڭ سەر كۈمۈش بېرىش شە-
تى بىلەن ماڭا ئانار شەرىپتىگە ئەپسۇن ئوقۇپ بەردى. توي
كېچىسى يېرىم كېچىدە خانىش گۈلبۇي كۈتكىنىمدەك «ئۇس-
سىدىم» دەپ تاشقىرىغا چىقتى، مەن ئاشۇ ئەپسۇن ئوقۇلغان
ئانار شەرىپتىنى بەرگەندىم، — دەپتۇ.

قۇتلۇق شاھ غەزەپتىن جالاقلاپ تىترەپ، ۋەزىرلىرىگە
دەرھال ھېلىقى جادۇگەر موماينى كەلتۈرۈشنى بۇيرۇپتۇ.
ئۇزاق ئۆتمەي جادۇگەر موماي ھازىر بوپتۇ. نۇرغۇن ئادەملەر-
نىڭ قان قەرزىگە بوغۇلغان بۇ قېرى دەللە ئۆلۈمگە بۇيرۇلۇپ
دارغا ئېسىلىپتۇ. چوڭ خانىشنى خانىش گۈلبۇي تىلەپ قاپ-
تۇ. خانىش گۈلبۇي بىلەن مەلىكە گۈلپەرى قۇتلۇق شاھنى
قۇچاقلاپ بەخت ياشلىرىنى تۆكۈپتۇ. خانىش گۈلبۇي قۇتلۇق

شاھتىن ئاتا - ئانىسىنى سورىغانىكەن، پادىشاھ:
 — مېنى كەچۈرۈڭ، ئامرىقىم، مەن ناھايىتى چوڭ جىنا-
 يەتكە يول قويدۇم. مەن بولغان ئەھۋاللارنى ئۇقماي، ئۇلارنى
 ماڭا قىز ئەمەس ئالۋاستى بەرگەنىكەن، دەپ زىندانغا سالدۇر-
 غاندىم. ئۇلار ھېلىمۇ زىنداندا، ئەمما مەن ئۇلارغا زىيان -
 زەخمەت يەتكۈزمەي كەلدىم. خۇدايىم بۇيرۇسا ئۇلار بىلەن
 دىدارلىشىسىز، — دەپتۇ.

شۇنداق قىلىپ، ھەممە ئىش ئايان بوپتۇ. يامانلارنىڭ ھا-
 لى يامان بوپتۇ، ياخشىلار خۇشاللىققا چۆمۈپتۇ. ئادىل شاھ
 بىلەن قۇتلۇق شاھ مەسلىھەتلىشىپ، شاھزادە بېھىشئاتا بىلەن
 مەلىكە گۈلپەرنىڭ تويىنى يەنە قىرىق كۈن ئويناپتۇ. قۇتلۇق
 شاھ ئادىل شاھ ۋە ئۇنىڭ خانىشى باشلىق ئادىل شاھنىڭ
 خەلقىنى ئۆز شەھىرىگە باشلاپ بېرىپ، ئۆزى بىلەن خانىش
 گۈلپۇينىڭ تويىنى يەنە قىرىق كۈن، شاھزادە بىلەن مەلىكە-
 نىڭ تويىنى قىرىق كۈن ئويناپتۇ. ئىككى شەھەر خەلقى توي
 ئۈستىگە توي ئويناپتۇ. شۇنىڭدىن باشلاپ ئىككى پادىشاھ ۋە
 ئىككى شەھەر خەلقى تۇغقان بولۇشۇپ، ياخشىلارنى يۆلەپ،
 يامانلارنى جازالاپ، ئەلدە بەخت - سائادەت ئورنىتىپتۇ.



لەشەھ بىلەن ئىپارگۈل

بۇرۇنقى زاماندا بىر پادىشاھ ئۆتكەن بولۇپ، ئۇنىڭ دۆلىتى شۇنچە زىيادە بولسىمۇ، خانلىقىغا ۋارىسلىق قىلىدىغان بىرەر پەرزەنتى بولمىغاچقا كۆڭلى يېرىم بولۇپ، كېچە - كۈندۈز ھەسرەت چېكىدىكەن، خانىشمۇ شۇ سەۋەبتىن غەمكىن ئۆتىدىكەن. خانىشنىڭ ئۆي خىزمىتىنى قىلىدىغان ئاق كۆڭۈل دېدىكى بولۇپ، خانىشنىڭ ئەھۋالىغا ئىچى ئاغرىپ بەد-ئارام بولىدىكەن. بىر كۈنى ئۇ خانىشتىن:

— قەدىرلىك خانىش، شۇنچە دۆلەتمەن، بەختلىك ياشاپ تۇرۇپ يەنە نېمە ئۈچۈن شۇنچە ئازابلىنىلا؟ — دەپ سوراپتۇ. خانىش دېدىكىگە ئۆزىنىڭ پەرزەنت كۆرمىگەنلىكىدىن ئازابلىنىدىغانلىقىنى ئېيتىپتۇ.

— ئەگەر مۇرادلىرىغا يەتسە ماڭا نېمە ئىنئام قىلىلا؟ — دەپ سوراپتۇ دېدەك.

— سېنى قۇللۇقتىن ئازاد قىلاتتىم ۋە ئۆزۈممۇ غەمدىن خالاس بولاتتىم، — دەپ جاۋاب بېرىپتۇ خانىش. شۇنىڭدىن باشلاپ خانىش پەرزەنت ئۈچۈن، دېدەك ئازادلىق ئۈچۈن خۇداغا ئىلتىجا قىلىشقا باشلاپتۇ.

بىر كۈنى دېدەك باغدىكى كۆل بويىدا ئولتۇرۇپ يىغلىغا. نىكەن، بىر تامچە يېشى سۇغا تېمىپ، بىردەمدىلا غەلىتە بىر

قۇرتقا ئايلىنىپتۇ. دېدەك بۇنى كۆرۈپ ھەيران قاپتۇ ۋە قۇرتنى سۈزۈۋېلىپ ئۇنى خانىشنىڭ ئالدىغا ئەكىرىپ، بولغان ۋەقەنى سۆزلەپ بېرىپتۇ. خانىش سۇنىڭ ئىچىدىكى قۇرتقا قارىسا، قۇرت پارقىراپ نۇر چېچىپ تۇرغۇدەك. خانىشنىڭ قۇرتقا قارىغانسىرى قارىغۇسى كېلىپ، ئۇنىڭغا مېھرى چۈشۈپ، غەم - قايغۇسى يېشىلىپ كېتىپتۇ - دە، ئۇنى ئەتىۋارلاپ يوغان ئالتۇن جام ئىچىگە سېلىپ بېقىپتۇ. شۇنىڭدىن باشلاپ خانىشنىڭ كۆڭلى ئېچىلىپ، كۈنلىرى كۆڭۈللۈك ئۆتۈشكە باشلاپتۇ.


بىر كۈنى خانىش چۈش كۆرۈپتۇ. چۈشىدە ئۇنىڭ ھەرمەخانىسىنىڭ تۆرىدە ئاپئاق ساقاللىق بىر بوۋاي ئولتۇرغۇدەك. ئۇ قولدىكى تەسۋىسنىڭ ئورۇقىدىن بىر تالنى ئايرىپ ئېلىپ خانىشقا بېرىپتۇ ۋە: «بالام، ئەمدى كۆپ قايغۇرما، قاچىدىكى لەئەل قۇرتنى ھەپتىدە بىر قېتىم كۆرۈپ، سۈيىنى يېغىلاپ تۇر. يەتتە قىرىق كۈندە مانا شۇ خىسلەتلىك قۇرت پېشانىسىدىن نۇر چېچىپ تۇرىدىغان بىر ئوغۇل بوۋاققا ئايلىنىدۇ» دەپ غايىب بوپتۇ.

خانىش ھېلىقى بوۋاينىڭ دېگىنى بويىچە يەتتە قىرىق كۈنىنى ئۆتكۈزۈپتۇ. ئۇ بىر جۈمە كۈنى شېرىن ئۇيقۇدا ياتسا، ئۆي ئىچىدە بوۋاقنىڭ ئىگرىغان ئاۋازى ئاڭلىنىپتۇ. يۈگۈرۈپ قوپۇپ قارىسا، ئالتۇن جامنىڭ ئىچىدە پېشانىسىدىن نۇر يېقىپ تۇرىدىغان بۇدۇققىنا بىر بوۋاق تۇرغۇدەك. بۇنى كۆرۈپ خانىشنىڭ خۇشاللىقى ئىچىگە پاتماپتۇ. ئەتىسىدىن باشلاپ بۇ سىرلىق ۋەقەدىن خەۋەر تاپقان پۈتۈن شەھەر خەلقى دەۋرەپ كېتىپتۇ، نۇرغۇن سوۋغا - سالام كەلتۈرۈپتۇ. پادىشاھ يېڭىدىن دۇنياغا كەلگەن ئوغلىنىڭ خۇشاللىقى ئۈچۈن قىرىق كېچە - كۈندۈز توي - تاماشا ئۆتكۈزۈپتۇ، غېرىب -

غورۋالارغا نۇرغۇن خەير - سەدىقە تارقىتىپ، ئوغللىغا «لە - ئەلشاھ» دەپ ئات قويۇپتۇ. پادشاھ لەئەلشاھنى ئون يەتتە ياشقىچە ئوقۇتۇپ، تۈرلۈك بىلىملەردە كەمالەت يەتكۈزۈپتۇ. بىلىم قانچە كەڭ بولۇپ يېتىشىپتۇ. ئوغللىنى ئۆيلەش ئۈچۈن لايىق تېپىشنى ئارزۇ قىلىدىكەن تاپىدىغان قىزنىڭمۇ ئوغلغا ئوخشاش ئەخلاق - پەزىلەتكە ۋە بىلىمگە ئىگە بولۇشىنى ئويلايدىكەن، شۇڭا كۆڭلىدىكىدەك قىز ئىزدەش ئۈچۈن شەھەر - شەھەرگە ئەلچىلەر ئەۋەتىپتۇ. ئاخىر ئەلچىلەر قىرىق كۈنلۈك يىراقلىقتىكى بىر شاھلىقتا شاھزادىگە لايىق بولغۇدەك ئىپارگۈل ئىسىملىك بىر گۈزەل مەلىكىنىڭ بارلىقىنى خەۋەر قىپتۇ.

ئىپارگۈل ئىسىملىك بۇ مەلىكە گۈلىستان دەپ نام چى - قارغان شەھەردە دۇنياغا كەلگەنىكەن. بۇ شەھەرنىڭ شاھىمۇ يىگىرمە يىل بۇرۇن پەرزەنت كۆرمەي، ئاخىر ئۆزى ياخشى كۆرىدىغان رەپىقىسى گۈلبانۇنىڭ ئۈستىگە خوتۇن ئېلىپ بالا كۆرۈش ئارزۇسىنى بىلدۈرگەندە، گۈلبانۇ كۈنداشلىق قايغۇ - سىدا ھەسرەت چېكىپ يېتىپ قاپتۇ. شاھ ئوردىسىدا گۈل ئۆستۈرىدىغان گۈلچى موماي خانىشنى جېنىدىن ئەزىز كۆردىكەن. گۈلچى موماي ئۇنىڭ پەرزەنت داغىدا سارغىيىپ خازان بولۇۋاتقانلىقىنى كۆرۈپ ئىچى ئاغرىپ، ھەر كۈنى گۈللەردىن دەستە تىزىپ ئەكىرىپ، كېسەل ياتقان گۈلبانۇنىڭ كۆڭلىنى كۆتۈرۈشكە تىرىشىدىكەن.

بىر ئەتىگىنى گۈللەر ئارىسىدا ئالاھىدە ئېچىلغان چىراي - لىق بىر گۈلگە كۆزى چۈشكەن موماي گۈلنى خانىشقا بېرىپتۇ. بېشىنى كۆتۈرۈشكىمۇ دەرمىنى يوق گۈلبانۇ گۈلنى پۇراش بىلەن كۆڭلى تەڭ ئېچىلىپ، روھى خېلىلا كۆتۈرۈلۈپ قاپتۇ. ئۇ گۈلچى مومايدىن:



— بۇ قانداق گۈل؟ — دەپ سوراپتۇ. موماي:
 — بۇ ئىپارگۈل، — دەپ جاۋاب بېرىپتۇ.
 — مەن بۇنداق پۇراقلىق گۈلنى كۆرۈپ باقمىغانىدىم، —
 دەپتۇ خانىش ۋە گۈلنى يېنىشلاپ پۇراشقا باشلاپتۇ.
 — باغرىڭىزغا تېڭىڭ، بالام، دەردىڭىزگە شىپا
 بولسۇن، — دەپتۇ موماي.

گۈلبانو ئىپارگۈلنى مەيدىسىگە تاقاپتۇ ۋە گۈل ھىدىنى
 پۇراپ يېتىپ كۆزى ئۇيقۇغا كېتىپتۇ. گۈلبانو چۈشىدە لە-
 ئەلشاھنىڭ ئاپىسى كۆرگەن ئاق ساقاللىق بوۋايىنى كۆرۈپتۇ.
 بوۋاي قولىنى ئىپارگۈلگە سوزۇپ: «قىزىم، كۆپ قايغۇرما،
 گۈل — يېڭى ھاياتنىڭ بەلگىسى. مانا بۇ قولۇڭغا چۈشكەن
 ئىپارگۈلنى بىر جامغا سېلىپ سۇ قوي، ھەر ھەپتىدە بىر
 قېتىم سۈيىنى يەڭگۈشلەپ تۇرساڭ، يەتتە قىرىق كۈندىن
 كېيىن ئۇ گۈلدەك گۈزەل قىزغا ئايلىنىپ، مۇرادىڭ ھاسىل
 بولىدۇ» دەپ غايىب بولۇپ كېتىپتۇ.

گۈلبانو چۈشىدىكى بېشارەت بويىچە، گۈلنى ھەر يەتتە
 كۈندە سۇ يۆتكەپ پەرۋىش قىلىپ بېقىپتۇ. يەتتە قېتىم قى-
 رىق كۈن ئۆتۈپ ئىپارگۈل چىرايلىق بىر بوۋاققا ئايلىنىپتۇ.

ئىپارگۈلمۇ لەئەلشاھ بىلەن بىر كۈندە دۇنياغا كەپتۇ. ئانا - ئانىسى ئۇنى ياخشى تەربىيەلەپ چوڭ قىپتۇ. مۇشۇ يىلى ئۆزىنىڭ ئەتلىك قىزىنى ئوغلىغا لايىق كۆرگەن پادىشاھ ئۆزىنىڭ قولى ۋەزىرىنى نۇرغۇن سوۋغا - سالاملار بىلەن قىزنىڭ تى گۈلىستان شەھىرىگە ئەلچىلىككە ئەۋەتىپتۇ. ئىپارگۈلنىڭ دادىسى قىزنى بېرىشكە رازىلىق بېرىپتۇ. ئەلچىلىككە كەلگەن ئوڭ قول ۋەزىر قىزنىڭ ھۆسن - جامالىنى كۆرۈپ نىيىتى بۇزۇلۇپتۇ. ئۇ ئىپارگۈلنى ئۆزىنىڭ ئوغلىغا ئېلىپ بېرىپ، ئۆزىگە كېلىن قىلىۋېلىش خىيالغا كەپتۇ. ئۇ قىز تەرەپنىڭ رازى بولغانلىق خۇش خەۋىرىنى تېز يەتكۈزۈش باھانىسىدە يولغا چىقىپ، ئۇدۇل ئۆيگە كېلىپ خوتۇنى بىلەن مەسلىھەت قىلىشىپتۇ. ئۇلار پادىشاھنى ئۆلتۈرۈپ شاھلىقنى قولغا ئال - ماقچى، ئۇنىڭدىن كېيىن لەئەلشاھنى كۆزدىن يوقىتىپ، ئۇ - نىڭ ئورنىغا ئۆز ئوغلىنى شۇنىڭغا ئوخشاش ياساپ، ئىپار - گۈلنى يۆتكەپ كەلمەكچى بولۇشۇپتۇ.

ۋەزىر پادىشاھ ئوردىسىغا بېرىپ توينىڭ خۇش خەۋىرىنى يەتكۈزۈپتۇ ۋە پادىشاھنى قۇتلاش يۈزىسىدىن ئۇنى ئۆيىگە مېھمانغا چاقىرىپتۇ. پادىشاھ خۇشال ھالدا ۋەزىرنىڭ ئۆيىگە مېھمانغا يالغۇزلا كەپتۇ. ۋەزىر ۋە ئۇنىڭ ئايالى پادىشاھنىڭ تامىقىغا زەھەر سېلىپ ئۇنى ئۆلتۈرۈپ، جەسەتنى تېزلايد - غىشتۇرۇپتۇ. ۋەزىر بۇ ئىشنى ھېچكىم كۆرمىدى دەپ، ئور - دىغا كەپتۇ ۋە لەئەلشاھنى يوقاتماقچى بوپتۇ، بىراق ئۇنى تا - پالماپتۇ. ۋەزىر كاناي - سۇناي چېلىپ ئۆزىنى شاھ دەپ جا - كارلاپتۇ.

ئەسلىدە پادىشاھنىڭ ئۇزۇن ۋاقتتىن بېرى خىزمىتىدە بولۇپ كەلگەن بىر دېدىكى بولۇپ، ئۇ ۋەزىرنىڭ يالغۇز پادى - شاھنىلا ئۆيىگە مېھمانغا چاقىرىشىدا بىر گۇمانلىق ئىشنىڭ

بارلىقىنى سېزىپ، پادشاھنىڭ ئارقىسىدىن تۇيدۇرماي بېرىپ ھەممە ئەھۋالنى كۆرگەنىكەن. بۇ دېدەك ئايال ۋەزىردىن بالادۇر ئوردىغا كېلىپ لەئەلشاھ بىلەن خانىشقا كۆرگەنلىرىنى بىرمۇبىر ئېيتىپتۇ. خانىش بىلەن لەئەلشاھ تېزدىن يول تەييارلىقىنى قىلىپ، شۇ كېچىسىلا يولغا چىقىپ كەتكەنىكەن.

ئۇلار قىرىق كېچە - كۈندۈز يول مېڭىپ گۈلىستان شەھىرىگە يېتىپ كەپتۇ، ئۆزلىرىنى سودىگەر دەپ تونۇشتۇرۇپ بىر ساراىغا ئورۇنلىشىپتۇ.

لەئەلشاھ بىر كۈنى شەھەرنى ئايلىنىپ يۈرۈپ چوڭ بىر باغنى ئۇچرىتىپتۇ. باغنىڭ ئەتراپى قېلىن بىر سوقما تام بىلەن قورشالغان بولۇپ، تۆمۈر دەرۋازا قويۇلغانىكەن. ئۇنىڭ باغنى بىر كۆرۈپ بېقىش ھەۋسى قوزغىلىپتۇ. ئۇ تام يېنىدىكى بىر تۈپ چىنار دەرىخىنىڭ ئۈستىگە چىقىپ مۆكۈنۈپ تۇرۇپ باغ ئىچىنى تاماشا قىپتۇ. باغنىڭ ئىچى ناھايىتى گۈزەل بولۇپ، رەڭمۇرەڭ گۈللەر ئېچىلغان، ھەر خىل قۇشلار سايرىشىپ تۇرغانىكەن. بىر ۋاقىتتا باغ ئىچىگە بىر



توپ قىزلار چىقىپ كەپتۇ. بۇلارنىڭ ئىچىدە بىر قىز ئۆكۈمۈ
 گۈزەل ئىكەن. ئۇنى كۆرۈپ لەئەلشاھنىڭ ۋەجىرە ئېيتىپ
 كېتىپتۇ. ئۇ قايتىپ كېلىپ ئەھۋالى ئانىسىغا ئېيتتى. ئانىسى
 نىسى لەئەلشاھقا كۆپ نەسەھەت قىپتۇ. بالا سەۋر - تاقىت
 قىلالمايدىغانلىقىنى، ئەگەر ئۇ قىزنى كۆرمىسە ھاياتىنىڭمۇ كې-
 رىكى يوقلۇقىنى ئېيتىپ تۇرۇۋاپتۇ. ئۇلار سۈرۈشتۈرۈش ئار-
 قىلىق بۇ باغنىڭ شۇ يۇرتنىڭ پادىشاھى قىزى ئۈچۈن سال-
 دۇرغان خاس باغ ئىكەنلىكىنى بىلىپتۇ. ئانا - بالا ئىككىسى
 مەسلىھەتلىشىپ، خانلىق مەدرىسىدە دەرس بېرىدىغان ئۇستاز -
 نىڭ ھىمايىسىگە ئىگە بولۇش ئۈچۈن ئۇنىڭ ئۆيىگە كەپتۇ.
 خانىش گەپنى لەئەلشاھنىڭ تارىخىدىن باشلاپ، ۋەزىرىنىڭ
 قىلغان جىنايىتى ۋە ئۆزلىرىنىڭ بۇ يەرگە قېچىپ كېلىپ پا-
 ناھلىق ئىزدىگەنلىكىنى بىر - بىرلەپ سۆزلەپ بېرىپتۇ.
 بۇنىڭدىن تەسىرلەنگەن ئۇستاز كېيىنكى خاتىرجەملىكىنى قول-
 غا كەلتۈرۈش ئۈچۈن، قىز بىلەن يىگىتكە مەخپىي ھۇجرىدا
 دەرس بېرىپ تۇرماقچى بوپتۇ. مانا شۇنىڭدىن بېرى ئىككى ئا-
 شىق - مەشۇق دەرس باھانىسىدە كۆرۈشۈپ تۇرۇپتۇ.

ئەمدى گەپنى قارا نىيەت ۋەزىردىن ئاڭلايلى:

قارا نىيەت ۋەزىر پادىشاھلىق تامىغىنى قولغا كىرگۈزۈپ
 تەختتە ئولتۇرغاندىن كېيىن، پادىشاھنىڭ يېقىنلىرىنى يوقى-
 تىپتۇ، شۇنىڭ بىلەن يۇرت ئىچىدە ۋەيرانچىلىق يۈز بېرىپ-
 تۇ. ئۇ ئوغلىغا ئىپارگۈلنى ئېلىپ بېرىش ئۈچۈن نۇرغۇن
 ئەسكەر تارتىپ گۈلىستان شەھىرىگە يېتىپ كەپتۇ. توي
 باشلاشتىن بۇرۇن قىز بىلەن يىگىتنىڭ دىدار كۆرۈشۈش
 مۇراسىمى ئۆتكۈزۈلۈپتۇ. لەئەلشاھنىڭ نامىدا كەلگەن يىگىت-
 نىڭ لەئەلشاھ ئەمەسلىكىنى بىلگەن قىز يىگىتنى ئەلەم ۋە
 قەلەمدە سىناشنى باھانە قىلىپ توي ۋاقتىنى كەينىگە سۈ-

رۇپتۇ. قارا نىيەت ۋەزىر ئىشنىڭ پاش بولۇپ قېلىشىدىن ئەنسىرەپ، تويىنىڭ ۋاقتىنى تېزلىتىپتۇ. قىز بولسا دادىسىغا لەئەلشاھ دېيىلگەن بۇ يىگىتتە شاھزادىلەرگە خاس خىسلەت-نىڭ يوقلۇقىنى ئېيتىپ نارازىلىق بىلدۈرۈپتۇ. ھىيلىگەر ۋەزىر قىزنىڭ دادىسىغا لەشكەرلىرى بىلەن تەھدىت سېلىپ بېسىم ئىشلىتىپتۇ. گۈلىستان شاھى تەختىدىن ئايرىلىشتىن قورقۇپ، قىزنىڭ ماقۇللۇقىنى ئالمايلا توي باشلاپتۇ. بۇنى ئاڭلىغان قىز - يىگىت ئۇستازىنىڭ ياردىمى بىلەن يىراق يەرگە كېتىش ئۈچۈن يولغا چىقىپتۇ.

ئۇلار كۆپ يوللارنى بېسىپ بىر شەھەرنىڭ يېنىغا كېلىپ چۈشۈپتۇ. ئازراق غىزالانغاندىن كېيىن، لەئەلشاھ شەھەرگە چىگە كىرىپ ئەھۋال ئۇقماقچى بوپتۇ. ئىپارگۈل:

— پېشانىڭىزدىكى بۇ نۇرنىڭ قارا نىيەتلىك كىشىلەرنىڭ نىشانى بولۇپ قېلىشىدىن ئەنسىرەيمەن. ئەگەر شەھەرگە كىرسىڭىز، سىزگە غەلىتەرەك نەزەر سالغان كىشىلەردىن ئېھتىيات قىلغىسىز، — دەپ تېزىرەك قايتىپ كېلىشىنى جېكىلەپتۇ.

لەئەلشاھ شەھەرگە كىرىپ كوچىلارنى ئارىلاپ يۈرۈپ، ساقاللىق بىر قاسساپنىڭ ئالدىغا كەپتۇ ۋە گۆشنىڭ نەرخىنى سورايتۇ. شۇ ئارىلىقتا قاسساپنىڭ يوغان كۆزى لاپ قىلىپ ئۇنىڭغا قارىلىپتۇ. ئۇنىڭ يۈرىكى جىغىلداپ كېتىپتۇ. ئۇ گۆشنى ئالماي ئارقىسىغا قاراپ كەتمەكچى بوپتۇ. بۇنى كۆر-گەن قاسساپ شاھزادىنى چاقىرىپ:

— ئوغلۇم، ئاجايىپ يىگىت ئىكەنسىز، — دەپ بىر پارچە گۆشنى كېسىپلا، «كۈللەھۇن چىزھۇن» دېگەندەك بىر نەرسىلەرنى ئوقۇپ، ئۇنىڭ بېشىغا يېنىك ئۇرۇپ قويۇپ «قوچقار بولۇڭ» دېگەنكەن، شۇ زامات لەئەلشاھ مۇڭگۈزلۈك

قوچقارغا ئايلىنىپ قاپتۇ. بۇ قاسساپ قىياپىتىگە كىرىۋالغان
جادۇگەر بولۇپ، شەھەرگە يېڭى كەلگەن يىگىت قىياپىتىنى
مالغا ئايلاندۇرۇپ، قىممەت باھادا ساتىدىكەن. «پالاكەت ياسىنى»
ئەسكى تامدا ئۆلۈك ئۇچرىشىدۇ» دېگەندەك، لەئەلشاھ جادۇ
گەرنىڭ قولىغا چۈشۈپ قاپتۇ.

ئىپارگۈل لەئەلشاھنى بىر كېچە ئەندىشە ئىچىدە كۈتۈپ-
تۇ، ئۇنى بىرەر پالاكەتكە يولۇققانمىدۇ؟ دەپ، تاڭ يورۇشى
ھامان ئەرەنچە ياسىنىپ ئاتلىق شەھەرگە قاراپ مېڭىپتۇ.
شەھەر كوچىلىرىنى كەچ كىرگۈچە ئايلىنىپ ئىز - دېرىكە -
نى ئالماپتۇ. ئىپارگۈلنىڭ قورسىقى ئېچىپ، ئازراق غىزا -
لىنىش ئۈچۈن ئېتىنى ئاشپۇزۇلنىڭ ئالدىغا باغلاپ قويۇپتۇ
ۋە ئۆزى ئاشخانغا كىرىپ تاماق يەپتۇ. شۇ ئارىلىقتا ئېتىنى
ئوغرى ئەكېتىپتۇ. ئېتىدىنمۇ ئايرىلىپ قالغان مەلىكە ئازاب
ئىچىدە ئۆرتىنىپتۇ. ئۇ بىرەر ماكان تېپىش كويىدا بېشى
قايغان تەرەپكە قاراپ مېڭىپتۇ. كېچىنى بىرەر خەۋپسىز ئو-
رۇندا ئۆتكۈزۈشنى كۆڭلىگە پۈكۈپ، چىراغ يورۇقى چىقىپ
تۇرغان بىر دۇكاننىڭ ئىشىكىنى قېقىپتۇ. دۇكان ئىچىدىن
بىر قېرى موماي چىقىپ:

— بالام، كىمنى ئىزدەيسەن؟ قەيەردىن كەلدىڭ؟ — دەپ
سوراپتۇ. ئىپارگۈل:

— مەن بىر مۇساپىر، تېنەپ قېلىپ كەچ قالدۇم، قونۇپ
قالسام، ئىسمىم لەئەلشاھ، — دەپتۇ. موماي «يىگىت» نى دۇ-
كانغا باشلاپتۇ ۋە ئىسسىق تاماق بېرىپتۇ. ئىپارگۈل دۇكاندا
قونۇپ قاپتۇ. ئەرەنچە ياسىنىۋالغان ئىپارگۈل مومايغا شە-
ھەرگە نەچچە ئايلىق يولدىن كەلگەنلىكىنى، بىر ئاكىسىنى
يوقىتىپ قويۇپ تاپالمايۋاتقانلىقىنى، ئۇنىڭدىن باشقا ھېچنې-
مىسىنىڭ يوقلۇقىنى ئېيتىپتۇ. بۇنى ئاڭلىغان موماينىڭ

«يىگىت» كە ئىچى ئاغرىپتۇ. موماي ئۆزىنىڭمۇ مۇشۇ دۇكاندا يالغۇز ھالدا سېتىپ تىرىكچىلىك قىلىدىغانلىقىنى سۆزلەپ بېرىپتۇ، ئاخىردا: «ئاكاڭنى تاپقۇچە مەن بىلەن بىرگە تۇر. غىن، ئىككىمىز بىرگە ئۆتەيلى» دەپتۇ. بۇنى ئاڭلاپ «يىگىت» ناھايىتى خۇشال بوپتۇ. ئۇلار ھەر كۈنى دۇكاننىڭ سودىسى بىلەن بىرگە ھايات كەچۈرۈپتۇ. بۇ يەردىن سودا - سېتىق قىلىدىغانلار ياكى ئۆتكەن - كەچكەنلەرنىڭ كۆزى «يىگىت» كە چۈشىدىغان بولۇپ قاپتۇ. بۇرۇن يېرىم قازان ھالدا سېتىلىپ بولالمايدىغان دۇكان بىر قازان ھالدا يەتمەيدىغان دۇكانغا ئايلىنىپتۇ. دۇكان ئاۋاتلاشقانسىمۇ «يىگىت» نىڭ تەرىپى پۈتۈن شەھەرگە پۇر كېتىپتۇ، ھەتتا ئۇنىڭغا شاھ ئوردىسىدا شاھنىڭ قىزى غايىبانە ئاشىق بوپتۇ، ئاخىر «يىگىت» بىلەن كۆرۈشۈشنى ئارزۇ قىلىپ، ئۆزىنىڭ ئەھۋالىنى ئىنىكىئانسىغا ئېيتىپتۇ. بۇنى ئاڭلىغان ئايال: «سېنىڭ ئۇ يىگىت بىلەن ئاشكارا ئۇچراشمىقىڭ ناھايىتى مۈشكۈل، شۇڭا ھۇجراڭدىن ھالۋىچى موماينىڭ دۇكىنى ئاستىغىچە يەر ئاستى يولى قېزىپ، يىگىتنى ھۇجراڭغا كەلتۈرىمىز» دەپ ئەقىل كۆرسىتىپتۇ. بۇنى ئاڭلاپ قىز ئۆزىنىڭ زىننەت بۇيۇملىرىنى سېتىپ مەدىكار ياللاپ ئىش باشلاپتۇ. شۇنداق قىلىپ، ئۈچ ئاي ۋاقىت ئۆتكەندىن كېيىن مەخپىي يول پۈتۈپتۇ. بىر كېچىسى «يىگىت» ھالدا تەييارلاۋاتسا، ئۆيىنىڭ ئوتتۇرىسىدىن بىر پارچە يەر گۈمۈرۈلۈپ چۈشۈپتۇ. بۇنىڭغا ھەيران بولغان «يىگىت» بۇ كونا ئورا بولسا زەيلىكتىن بېسىلىپ كەتكەن ئوخشايدۇ دەپ، تۇۋاق كۆمتۈرۈپ قويۇپتۇ. ئەتىسى شۇ ۋاقىت بىلەن ھېلىقى تۇۋاق ئاستىدىن ئىككى قىز پانۇس كۆتۈرگەن ھالدا چىقىپ كەپتۇ. بۇنى كۆرگەن «يىگىت» قورققىنىدىن قېتىپلا قاپتۇ. بۇنى سەزگەن قىز:

— ھاي - ھاي، قورقماڭ، ئەزىز يىگىتىم، بىر شاھ
 ئوردىسىدىن بولمىز. شاھمىزنىڭ بىر تال ئارزۇسى
 بولۇپ، ئۇزۇندىن بېرى سىزنى كۆرۈشكە تەشنا بولدى.
 ئوردىدىن مۇشۇ يەرگىچە مەخپىي يول قازدۇرۇپ، سىز
 كۆرۈپ تۇرۇشقا ئامال تاپتى، شۇڭلاشقا بۈگۈن سىزنى ئالغى-
 لى كەلدۇق، دەپ ئوردىغا بېرىشقا دالالەت قىپتۇ. ئاخىر
 «يىگىت» يۈز كېلەلمەي بېرىشقا ماقۇل بوپتۇ. ئۇ ئوردىغا بىر-
 رىپ شاھ قىزى رەمىزگۈل بىلەن كۆرۈشۈپتۇ. مەلىكە ئۇنى
 ھەر خىل نازۇ نېمەتلەر بىلەن مېھمان قىلىپ، ئەتە يەنە مۇشۇ
 ۋاقىتتا دىدار كۆرۈشۈشكە ماقۇل كەلتۈرۈپ ئۇزىتىپ قويۇپتۇ.
 بۇ شەھەرنىڭ شاھىنىڭ يېقىن بىر ۋەزىرى بار ئىكەن،
 ئۇ ئادەتتە كېچىلىرى پۇقراچە ياسىنىپ، شەھەر ئايلىنىپ
 يۈرۈشنى ئادەت قىلغان بولۇپ، كىشىلەرنى بوزەك قىلغان
 مۇتتەھەمبەلەرنى تۇتۇۋېلىپ ئەتىسى جاجىسىنى بېرىدىكەن. مانا
 شۇ ئادىل ۋەزىر يېرىم كېچىدە شەھەرنى ئايلىنىپ يۈرۈپ،



ھالۇپچى موماينىڭ دۇكىنىدىكى چىراغ يورۇقىنى كۆرۈپ دۇ-
كانغا كىرىپتۇ ۋە «يىگىت» بىلەن پاراڭلىشىپ ئۇزۇن ئولتۇ-
رۇپ قاپتۇ. شۇ ئەسنادا تۇۋاق كۆتۈرۈلۈپ، قولىغا پانۇس تۇت-
قان ئىككى قىز پەيدا بولدى. بۇنى كۆرگەن ۋەزىر دۇكاننىڭ
ئوتتۇرىسىدىن چىققان بۇ كارامەتتىن ئەس - ھوشىنى يوقات-
قىلى تاس قاپتۇ.

— ئەي يىگىت، سىز ئۆتكەن كېچە مەلىكە رەمىزگۈل
بىلەن يەنە كۆرۈشۈشكە ۋەدە بەرگەندىڭىز، لېكىن سىز شۇ
ۋاقىتتا بارمىدىڭىز، مەلىكە تەقەززا بولۇپ يولىڭىزغا قاراپ
تۇرۇۋاتىدۇ، — دېيىشىپتۇ ئۇلار. بۇنى ئاڭلاپ ئەھۋالنى چۈ-
شەنگەن ۋەزىر:

— ۋەدە قىلغانىكەنسىز، ۋەدىڭىزگە قەرزدارسىز. بېرىڭ،
مەن چىقىپ كېتەي، — دەپتۇ. «يىگىت» يولغا چىقىپتۇ.

ئەتىسى ۋەزىر شاھنىڭ يېنىغا كىرىپ:

— جانابى ئالىيلىرى، مەن ئۆتكەن كېچە ئاجايىپ بىر
ۋەقەنى كۆرۈپ قالدىم، — دەپتۇ.

— قېنى، قانداق ئىش ئىكەن؟ بايان قىلغايىسەن، —
دەپتۇ شاھ.

— بۇ كارامەت بىر ئىش. بۇ ۋەقەنى تاكى ئۆز كۆزد-
ىڭىز بىلەن كۆرمىگۈچە ئىشەنمەيسىز، — دەپتۇ ۋەزىر.

— قېنى، ئۇنى كۆرۈشنىڭ يولىنى كۆرسەت! — دەپتۇ
شاھ.

— جانابلىرىغا بۇ ۋەقەنى كۆرسىتىشتىن ئاۋۋال مېنىڭ
بىر شەرتىم بار، ئەگەر شۇنىڭغا كۆنسىڭىز، ئاندىن كېيىن
كۆرسەتكەيمەن، — دەپتۇ ۋەزىر.

— قېنى، شەرتىڭنى ئېيت! — دەپتۇ شاھ.
— ئەھۋالنى كۆرگەندىن كېيىن غەزەپلەنمىگەيسىز،

ئۇلارغا ئازار بەرمىگەيسىز، — دەپتۇ ۋەزىر —
— ھەرقانداق ئىش بولسىمۇ كەچۈرگەيمەن، —
ۋەزىر ئەتىسى يېرىم كېچىدە پادىشاھنى پۇقراچە
دۈرۈپ، ھالۋىچى موماينىڭ ئۆيىدە ئولتۇرۇشنى، كۆرگەنلىكىنى
نى ئۆزىگە بايان قىلىشنى ئېيتىپتۇ. شاھ ۋەزىرنىڭ دېگىنى
بويىچە موماينىڭ ئۆيىدە يولۇچى سۈپىتىدە ھالۋا يەپ ئولتۇ-
رۇپتۇ. بىر چاغدا قارىسا، دۇكاننىڭ ئاستىدىن ئىككى قىز
چىقىپ:

— مەلىكە رەمىزگۈل سىزنىڭ يولىڭىزغا قاراپ زار —
زار يىغلىماقتا، پاتراق بارمىسىڭىز ھالىدىن كېتىدۇ، —
دەپتۇ. «يىگىت» بۇنى ئاڭلاپ يەر ئاستىغا چۈشۈپ كېتىپتۇ.
شاھ قىزىنىڭ كېنىزەكلىرىنى تونۇپ كارامەتنى چۈشىنىپتۇ،
غەزەپتىن يېرىلغۇدەك ئەھۋالغا كەلسىمۇ، ۋەزىرنىڭ ئېيتقان-
لىرى بويىچە چاندۇرماي قايتىپ كەپتۇ. ئەتىسى پادىشاھ
تەختكە چىقىپ، ھالۋىچى موماينىڭ ئوغلىنى تۇتۇپ كېلىپ
دارغا ئېسىشقا ئەمر قىپتۇ. بۇنى ئاڭلاپ ۋەزىر:

— ھەي جالات، توختا! — دەپتۇ، ئاندىن شاھقا قاراپ
سۆزلەپتۇ، — مەن سىزنىڭ مۇشۇنداق غەزەپكە كېلىشىڭىزنى
پەملىگەندىم. نۇرغۇن پادىشاھلار رەھىم — شەپقەتنى دوست
تۇتمايدۇ، جاھىللىق بىلەن ئۆزىنىڭ خالىغىنىچە ئىش قىل-
دۇ، مانا مۇشۇنداق ۋاقىتتا ئاليجانابلىق قىلالمايدۇ. مانا
كۆردىڭىز، سىزنىڭ قىزىڭىز كەمبەغەل خوتۇننىڭ مۇساپىر
ئوغلىغا كۆيۈپ قاپتۇ. شۇنداق بىر يىگىتكە قىزىڭىزنى بەر-
سىڭىز، ئۇلار مۇراد — مەقسىتىگە يەتسە، مانا بۇ سىزنىڭ ئا-
لىجانابلىقىڭىز بولمامدۇ؟! بىگۇناھ يىگىتنى ئۆلتۈرۈپ
ئۇۋال قىلسىڭىز، قىزىڭىز ئۇنىڭ ئىشىقىدا نايۇت بولسا، قارا
كۆڭۈللۈك بىلەن جاھالەت يولىنى تۇتقان بولۇپ قالماسىز؟!

شاھ ئاقىل ۋەزىرنىڭ سۆزلىرىدىن قاتتىق تەسىرلىنىپ كېتىپ، قىزنى ھالۋىچى موماينىڭ ئوغلىغا توي قىلىپ بېرىپتۇ. مۇرادىمغا يەتتىم دەپ خۇشال بولغان رەمىزگۈل تويىدىن كېيىن پەرىشان ھالدا كۈن ئۆتكۈزۈشكە باشلاپتۇ. بۇنى سەزگەن قىزنىڭ ئانىسى:

— قىزىم، ئۆزۈڭ كۆيگەن ئاشقىڭغا قوشۇپ مۇراد مەقسىتىڭگە يەتكۈزگەندۇق. يەنە نېمە ئۈچۈن گۈلدەك چىرايىڭ سولىشىپ كەتتى؟ — دەپ سوراپتۇ. رەمىزگۈل يىغلاپ تۇرۇپ، لەئەلشاھنىڭ ئۆزىگە ئەرچە مۇئامىلە قىلمىغانلىقى ھەققىدە سۆزلەپ بېرىپتۇ. قىزنىڭ ئانىسى بۇ گەپنى ئاڭلاپ قىزغا ئىچ ئاغرىتىپتۇ ۋە «يىگىت» تىن بۇنىڭ سەۋەبىنى سوراپ بېقىشنى ئېيتىپتۇ. قىز ئانىسىنىڭ مەسلىھەتى بويىچە:

— سىز نېمىشقا ماڭا كۆڭۈل بەرمەيسىز، بۇنىڭدا نېمە سەۋەب بار؟ — دەپ سوراپتۇ «يىگىت» تىن. «يىگىت»:

— ئەگەر بۇ سىرنى بىلىشنى خالىسىڭىز، شاھ ئاتىڭىز سىرنى ئېچىشىمغا ئىجازەت بېرىپ، ماڭا شاھلىق ھوقۇقىنى يەتتە كۈنلۈك مۆھلەت بىلەن بېرىپ تۇرۇشنى ئۆتۈنۈڭ. شۇ چاغدا بۇ سىرنى ئاشكارىلاپ بېرىمەن. ئۇنىڭدىن باشقا مېنىڭ ھېچبىر ئىلاجىم يوق، — دەپتۇ. قىز شاھ ئاتىسىغا «يىگىت» نىڭ دېگىنىنى ئېيتىپتۇ. شاھ قىزنىڭ بەختىنى ئويلاپ رازىلىق بىلدۈرۈپتۇ.

«يىگىت» تەختكە چىققاندىن كېيىن، شەھەرنىڭ ئوتتۇرىسىدىن ئۆتىدىغان چوڭ كوچىغا بىر سەھنە ياسىتىپ، شەھەر خەلقىنى شۇ سەھنە ئالدىدىن بىر ئۆتۈشنى بۇيرۇپتۇ، ئۆزى ئوردا ئەھلى بىلەن بىللە ئۆتكەنلەرنى كۆزدىن كەچۈرۈپتۇ. يەتتە كۈن ئىچىدە پۈتۈن شەھەر خەلقى ئۆتۈپ تۈگەپتۇ، لېكىن «يىگىت» غەمكىن ھالدا قايتىپ، رەمىزگۈلگە:


— مېنىڭ سىزگە ئېيتىپ بېرىدىغان بىر نەرسە بولمىدى. ئەگەر مۇمكىن بولسا شاھ ئاتىڭىز ماڭىڭىز، كۈن ۋاقتىنى ئۇزارتىپ بەرسە، — دەپ يېلىنىپتۇ. قۇل بوپتۇ.

شۇ كۈنلەرنىڭ بىرىدە «يىگىت» نىڭ چۈشىگە شاھزادە ھەققىدە بىر بېشارەت بولغاندەك بوپتۇ. شۇنىڭ بىلەن «يىگىت» بۇ قېتىم پۈتۈن شەھەردىكى ئۆي ھايۋانلىرىنى ئۆتكۈزۈشنى جاكارلاپتۇ. بۇنى ئاڭلىغان شەھەر خەلقى ئىچىدە ھەر خىل سۆز — چۆچەكلەر بوپتۇ. پۈتۈن شەھەردىكى ئۆي ھايۋانلىرى ئىچىدىن يەنىلا بىرەر شەپىنى سېزەلمەپتۇ. «يىگىت» ئۈمىدسىزلىك بىلەن ئۆز تەقدىرى ئۈستىدە خيالغا چۆكۈپ ئولتۇرسا، بىر كىشى كېلىپ شەھەردىكى مەلۇم بىر قاسساپنىڭ يەر ئاستىدىكى گەمىسىگە سولاپ بېقىۋاتقان بىر قوچى قىرى قالغانلىقىنى ئېيتىپ قويۇپتۇ. بۇنىڭدىن خەۋەر تاپقان «يىگىت» ھېلىقى جادۇگەر قاسساپ بىلەن قوچقارنى ئوردىغا ئەكەلدۈرۈپتۇ. «قوچقار» سەھنە ئالدىغا ئەكەلگەندە، كۆزدىن مۆلدۈرلەپ ياش ئېقىشقا باشلاپتۇ. بۇنى كۆرۈپ «يىگىت» نىڭ يۈرىكى جىغىلداپ كېتىپتۇ ۋە قاسساپنىڭ ئوت چاقناپ تۇرغان سۈرلۈك كۆزىگە قاراپ جادۇگەر ئىكەنلىكىنى، لەئەلشاھنى جادۇگەرلىك يولى بىلەن قوچقارغا ئايلاندۇرۇپ قويغانلىقىنى بىلىپتۇ — دە، قاسساپنى جادۇغا بېسىشقا پەرمان چۈشۈرۈپتۇ. جادۇگەر ھېيلە ئىشلىتىپ كۆرگەن بولسىمۇ، ئۇنىڭ كار قىلمايدىغانلىقىغا كۆزى يېتىپ ئاخىر ئىقرار بوپتۇ.

— ھە، قېنى، كاللاڭ جادۇ ئاستىدا تۇرغاندا ئەپسۇنۇڭنى قايتۇرساڭ قۇتۇلسەن، — دەپ ۋارقىراپتۇ «يىگىت». جادۇگەر بىر ئەپسۇن ئوقۇپ «سۇق» دېگەنكەن، قوچقار بىرلا سىلكىنىپ قامەتلىك يىگىتكە ئايلنىپتۇ. پۈتۈن خەلق بۇ

سىرنى كۆرۈپ ھەيران بوپتۇ. جادۇگەر ئۆلۈمگە ھۆكۈم قىلدى. نىپتۇ. ئىپارگۈل بىلەن لەئەلشاھنى خەلق تەبرىكلىشىپتۇ. ئىپارگۈل بىلەن لەئەلشاھ شاھ ئالدىغا كېلىپ تەزىم بەجا كەلتۈرگەندىن كېيىن، ئىپارگۈل: — رەھىمدىل شاھ ئاتىمىزنىڭ شەپقىتى بىلەن دۈشمەن ئۈستىدىن غالىب كېلىپ، ئاشىق — مەشۇقلار مۇرادىمىزغا يەتتۇق. پېقىر مەلىكە رەمىزگۈل ئاشىق بولغان «يىگىت» لە. ئەلشاھ بولماي، بەلكى ئۇنىڭ مەشۇقى ئىپارگۈلدۈرمەن. ھە. قىقى لەئەلشاھ بولسا، مانا بۇ سېھىرلىنىپ قايتا ئەسلىگە كەلگەن يىگىتتۇر، — دەپتۇ ۋە پۈتۈن جەرياننى باشتىن — ئاخىرغىچە سۆزلەپ بېرىپ، ئاخىردا، — مانا بۇ يىگىت مەندىن نەچچە ھەسسە گۈزەل، ئىلىم — مەرىپەتتە تەڭداشسىز. ئەگەر مەلىكە رەمىزگۈل خالىسا، ھەقىقىي لەئەلشاھ بىلەن قوشۇلسا، مەن بۇلارنىڭ خىزمىتىدە جان پىدالىق بىلەن ئىشلىسەم ئارمىنىم يوق، — دەپ سۆزىنى تۈگىتىپتۇ. بۇنى ئاڭلىغان پادىشاھ پۈتۈن شەھەر خەلقىگە مۇراجىئەت قىلىپ: «مانا مۇشۇنداق خاسىيەتلىك بىر كۈندە ئورنۇمنى لەئەلشاھقا ئۆتۈنۈپ بېرىمەن. قىزىم رەمىزگۈلنى خانىشلىققا لايىق كۆرىمەن. پېقىر ئىستىقامەت قىلىمەن. مەلىكە ئىپارگۈل ئوڭ قول ۋەزىر ھەم چوڭ خانىش بولىدۇ، رەمىزگۈل سول قول ۋەزىر ھەم كىچىك خانىش بولىدۇ. بۇ خۇشاللىقىمىز ئۈچۈن قىرىق كېچە — كۈندۈز توي قىلغايسىزلىرى» دەپ جاكارلاپتۇ. مانا شۇنداق قىلىپ، لەئەلشاھ ئىككى مەلىكىنى ئوڭ — سول قول ۋەزىر قىلىپ، ئەقىلدار ۋەزىرنى پىر — ئۈستاز تۇتۇپ، يۇرتنى ئادىللىق بىلەن سوراپ ئۆتۈپتۇ. قۇدرەتلىك لەشكەر تەييارلاپ، ھىيلىگەر ۋەزىر تەرىپىدىن ۋەيران قىلىنغان ئاتىسىنىڭ يۇرتىغا ئىنتىقام ئېلىشقا ئاتلىنىپتۇ. ئۆزىنى ئۇچار

شاھ دەپ ئاتىۋالغان قارا نىيەت ۋەزىرىنى تونىدى. ئانا - ئانىسىنىڭ ۋە بىگۇناھ خەلقنىڭ قان قەرزىنى ئېلىپ تاشىۋېرىشنى ھەردىكى ئاقىل ۋەزىرىنى شاھلىققا بەلگىلەپتۇ، شەھەر ئىچىدىكى نى خاتىرجەملىككە ئىگە قىپتۇ. ھالۋىچى موماينى شاھ ئورماندىكى دىسغا كەلتۈرۈپ، ئۇنىڭدىن ئانا ئورنىدا خەۋەر ئاڭپتۇ. پۈتۈن يۇرت ئەھلى بەخت - سائادەتلىك تۇرمۇش كەچۈرۈپتۇ.



تۈرمەك چاققان

ئۆتكەن زامانلارنىڭ بىرىدە، بىر دەريا بويىدا بىر تۇل موماي ياشايدىكەن. ئۇنىڭ تۈرمەك چاققان دېگەن يالغۇز ئوغلى ۋە ئۈچ ئۆچكىسى بار ئىكەن. ئانا - بالا ئىككىيلەن ئۈچ ئۆچكىنى بېقىپ، ئۇنىڭ سۈتىنى شەھەرگە ئاپىرىپ سېتىپ، پۇلىغا نان - پان، چاي - تۇز ئېلىپ جاھاندارچىلىق قىلىدىكەن. كۈنلەرنىڭ بىرىدە تۈرمەك چاققان ئۆچكىلىرىنى بېقىپ يۈرسە، تاغ تەرەپتىن بىر كېيىك كېلىپ ئۆچكىلەرنىڭ ئارىسىدا ئوتلىغىلى تۇرۇپتۇ. بۇ كېيىك شۇنداق چىرايلىق ئىكەنكى، ئۇنىڭ مۇڭگۈزى ئالتۇن، تۇيىقى كۈمۈش ئىكەن. كېيىك ئۆچكىلەر بىلەن كەچ كىرگۈچە ئوتلاپ، كەچتە تاغ تەرەپكە كېتىپتۇ، ئەتىسى يەنە كېلىپ ئۆچكىلەر بىلەن ئوتلاپتۇ. تۈرمەك چاققان كەچتە ئۆيىگە بېرىپ، ئانىسىغا:

— بۈگۈن ئىككى كۈن بولدى، ئۆچكىلەرنىڭ ئارىسىغا چىرايلىق بىر كېيىك قوشۇلۇپ ئوتلاپ يۈرىدۇ. ئەتە سالما سېلىپ تۇتۇۋېلىپ يۇرتىمىزنىڭ پادىشاھىغا سوۋغات قىلسام، ئانچە - مۇنچە ئىنئام بېرەمدىكىن دەيمەن، — دەپتەن كەن، ئانىسى:

— ئۇنداق قىلما، كېيىكنىڭ ئۆچكىلەر ئارىسىدا ئوتلاپ يۈرۈشى بىزگە ياخشىلىقتىن بېشارەت. بۇ كېيىكنى پادىشاھقا

سوۋغات قىلساڭ، ئۇ ئاچ كۆزدىن ھېچنېمە ئىنئام ئالمايدۇ. سەن، تېخى ئۆزۈڭگە نۇرغۇن ئاۋارىچىلىك تېپىشنى ئارزۇ قىلىۋاتىمەن، كىن، — دەپتۇ.

تۈرمەك چاققان كېيىكىنى پادشاھقا سوۋغات قىلىش يېتىمدە چىڭ تۇرۇۋېلىپ، سالما بىلەن كېيىكىنى تۇتۇۋاپتۇ. ئەتىسى ئەتگەندە كېيىكىنى يېتىلەپ پادشاھنىڭ ھۇزۇرىغا قاراپ مېڭىپتۇ. ئوردا ئالدىغا كەلگەندە، ئوردىدىن چىقۇۋاتقان ئوڭ قول ۋەزىرگە يولۇقۇپتۇ. ئوڭ قول ۋەزىر تۇغۇلۇپ كۆرۈپ باقمىغان بۇ كېيىكىنى كۆرۈپ ھاڭ - تاڭ قاپتۇ. دە، بالدىن:

— بۇ كېيىكىنى نەدىن ئەكەلدىڭ؟ نەگە ئەكەپتىۋاتىسەن؟ — دەپ سوراپتىكەن، بالا:

— بۇنى چۆلدىن تۇتۇۋالدىم، پادشاھقا سوۋغات قىلاي دەپ ئەكەپتىۋاتىمەن، — دەپ جاۋاب بېرىپتۇ. ۋەزىر: — بۇ كېيىكىنى ماڭا بەرگىن، نېمە دېسەڭ بېرەي، — دەپتۇ. بالا ئۇنىماپتۇ. ۋەزىر:

— ئۇنداق بولسا، كېيىكىنى ئۆزۈم پادشاھنىڭ ئالدىغا ئەكرەي، سېنىڭ تىلەك - مەقسىتىڭنى يەتكۈزەي، — دەپتۇ. بالا:

— كېيىكىنى ئۆزۈم تۇتقان، پادشاھقا ئۆزۈم سوۋغات قىلاي، — دەپتۇ. ئۇنىڭغا مەسئۇل بولغان ۋەزىرنىڭ بالىنى ئالداش غەرىزى ئەمەلگە ئاشمىغاچقا، كۆڭلىدە، سېنىڭ بۇ كېيىكىنى سوۋغات قىلىپ ئىنئام ئالغىدىن ئىلگىرى كۆرەي، دەپتۇ. بالا كېيىكىنى يېتىلەپ پادشاھنىڭ ئالدىغا كىرىپتۇ. ئوردا ئىچىدىكى بارلىق ۋەزىر - ۋۇزرا، ئەلەمچى - قەلەمچى - لەر كېيىكىنى كۆرۈپ ھەيران قاپتۇ. پادشاھ تېخىمۇ ھەيران

بولغان ھالدا ئورنىدىن تۇرۇپ، بالىدىن: — سەن بۇ كېيىكنى نەدىن ئەكەلدىڭ؟ — دەپ سوراپ-تۇ. بالا بولغان ئەھۋالنى باشتىن - ئاياغ سۆزلەپ، كېيىكنى پادشاھقا سوۋغات قىلىپ ئەكەلگەنلىكىنى بايان قىپتۇ. پادشاھ بۇ بالىنى قانداق ئىنئام بىلەن رازى قىلىشنى ئويلاپ يېتەلمەپتۇ. شۇ ئارىدا ئوڭ قول ۋەزىر:

— ئەي پادشاھىئالەم، بۇنداق كېيىك يەر يۈزىدە كەم ئۇچرايدۇ. بۇنىڭ ئۈچۈن بالاغا ئوبدان ئىنئام بېرىشكە تې-گىشلىك، ئەمما كېيىك ئالتۇن مۇڭگۈز، كۈمۈش تۇپاق ئى-كەن، بۇنىڭغا بىر ئالتۇن تەخت لازىم. تەختنىڭ بىر تەرىپى ئالتۇن، بىر تەرىپى كۈمۈش بولسا، كېيىك تەخت ئۈستىدە سەكرەپ ئويىناپ تۇرسا، كېيىكنىڭ تېخىمۇ پەيزىنى سۈرگەن بولاتتۇق. سىلى بۇ بالاغا ئېيتسىلا، دەرھال ئالتۇن تەخت تېپىپ كەلسۇن، شۇ چاغدا تېخىمۇ ئوبدان رازى قىلالى، — دەپتۇ.

پادشاھ ئوڭ قول ۋەزىرنىڭ دېگىنى بويىچە بالاغا دەرھال ئالتۇن تەخت تېپىپ كېلىشنى بۇيرۇپتۇ. بالا كېيىك ئۈچۈن ئىنئامۇ ئالالماي، بېشى چۈشكەن ھالدا ئۆيگە قايتىپتۇ. بۇنى كۆرگەن ئانىسى:

— قانداق، بالام، كېيىكنى ئاپارمىغىن دېسەم ئۈنىمى-دىڭ، ئىنئاممۇ بەرمەپتىغۇ؟ — دەپتۇ. بالا پادشاھنىڭ پەرما-نىنى بايان قىپتۇ، ئانىسى بىرمۇنچە كايىپتۇ. كەچ كىرىپتۇ، بالا ئۇخلاپ قايتۇ. ئۇ چۈش كۆرۈپتۇ، چۈشىدە ساقىلى ئاقار-غان، يۈزىدىن نۇر يېغىپ تۇرغان، بەستلىك بىر بوۋايى بالى-غا: «ئەي ئوغلۇم، ئالتۇن تەخت تېپىش ئۈچۈن، ئۆيۈڭدىن چىقىپ دەريا ياقىلاپ كۈنپېتىش تەرەپكە ئۈچ كۈن ماڭسالىڭ، قويۇق ئورمان ئۇچرايدۇ. ئورمان ئىچىدە يەنە ئۈچ كۈن ماڭ-

سالك، بىر قېرى توغراق تۈۋىدە بىر جۈپ بۇلاق بار بىرگە با-
 رسەن. بۇ ئىككى بۇلاقنىڭ بىرىدىن ئالتۇن، يەنە بىرىدىن كۈمۈش
 كۈمۈش قايناپ چىقىپ تۇرىدۇ. سەن بۇ بۇلاقتىن ئۈچ كۈن بىر-
 كۈن ماڭساڭ، بىر قويۇق ئورماننىڭ ئارىسىدا ھۈنەر بىر-
 مەشغۇل بولۇۋاتقان بىر خارەت^① ئۇستامنى كۆرىسەن. سەن
 ئۆيدىن بىر تىللا ئېلىۋالغىن، ھېلىقى خارەت ئۇستامغا بىر
 تىلانى بەرسەڭ، گەپ - سۆز قىلماي ساڭا ياغاچتىن بىر
 تەخت ياساپ بېرىدۇ. سەن تەختنى ئېلىپ ئۈچ كۈندىن كې-
 يىن ھېلىقى بۇلاق تۈۋىگە كېلسەن، ياغاچ تەختنىڭ بىر قا-
 نىتىنى ئالتۇن بۇلاققا، يەنە بىر قانىتىنى كۈمۈش بۇلاققا
 چىلىغىن، پادىشاھ سەندىن تەلەپ قىلغان ئالتۇن تەخت تەييار
 بولىدۇ. سەن تەختنى قۇچاقلاپ: «ياپىرىم» دەپ كۆزۈڭنى يۈ-
 مۇپ - ئاچساڭ، پادىشاھنىڭ ئالدىدا بولسەن» دەپتۇ.

تۈرمەك چاققان ئويغانسا، تاڭ سۈزۈلگەن چاغ ئىكەن. ئۇ
 دەرھال ئانىسىنى ئويغىتىپ، ئالدىراش ئاشتا قىپتۇ ۋە ئاندىن-
 سىدىن بىر تىللا ئېلىپ سەپەرگە ئاتلىنىپتۇ. چۈشىدە ھېلى-
 قى بوۋاي كۆرسەتكەن بويىچە دەريا ياقىلاپ بىر توغراقلىققا
 بېرىپتۇ. قېرى توغراق تۈۋىدىكى ئالتۇن ۋە كۈمۈش بۇلاقتىن
 ئۆتۈپ، ھېلىقى خارەت ئۇستام بار جايغا بېرىپتۇ. بىر تىلانى
 بەرگەنكەن، خارەت ئۇستام دەرھال بىر تەخت ياساپ بېرىپتۇ.

تۈرمەك چاققان بۇ تەختنى ئېلىپ، ئالتۇن ۋە كۈمۈش
 بۇلاققا يېتىپ كەپتۇ. تەختنىڭ بىر قانىتىنى ئالتۇن بۇلاققا،
 بىر قانىتىنى كۈمۈش بۇلاققا چىلىغانكەن، ئالتۇن تەخت
 تەييار بولپتۇ. كۆزىنى يۈمۈپ: «ياپىرىم» دەپ كۆزىنى ئاچسا،
 ئۆزىنى ئالتۇن تەخت بىلەن بىللە پادىشاھنىڭ ئوردىسىنىڭ

① خارەت — ياغاچچى.

ئالدىدا كۆرۈپتۇ. پادشاھ ئالتۇن تەختنى كېيىكنىڭ ئالدىغا ئېلىپ بارغانىكەن، كېيىك ئالتۇن تەخت ئۈستىگە چىقىپ ئوينىغىلى تۇرۇپتۇ. كېيىك بىر سەكرىسە تەختنىڭ ئالتۇن قانىتىغا چۈشىدىكەن، يەنە بىر سەكرىسە كۈمۈش قانىتىغا چۈشىدىكەن. پادشاھ ۋە پۈتۈن ئوردا ئەھلى بۇ كارامەتتىن ھەيران قاپتۇ. پادشاھ تۈرمەك چاققانغا ياخشىراق ئىنئام بېرىشنى ئويلاپ، ۋەزىرگە:

— بۇ بالغا ئەمدى قانداق ئىنئام بەرسەك بولاركىن؟ — دەپتۇ. ۋەزىر:

— ئەي پادشاھىم، بۇ قولىدىن ھەرقانداق ئىش كېلىدۇ. خان بالا ئىكەن. ھازىر ئۆزلىرىنىڭ ئالتۇن كېيىكلىرى ۋە ئالتۇن تەختلىرى بار بولدى، جاھانغا شوھرەتلىرى تونۇلدى. ئەمدى ئويلاپ كۆرسىلە، يەنە نېمە كەم؟ — دەپتۇ. پادشاھ بۇ سوئالغا بىرنېمە دېيەلمەپتۇ. شۇ ئەسنادا ۋەزىر:



— ھازىر ئۆزلىرىگە ئالتۇن دەرەخ لارىنى ئويلاپ باقسىلا، ئالتۇن كېيىك، ئالتۇن تەخت بار جايدا ئالتۇن سا بولامدۇ؟ ھېلىقى بالىنى دەرھال ئوردىغا چاقىرتىپ، «ئاي ئىچىدە ئالتۇن دەرەخ تېپىپ كەل، ئاندىن سېنى قىلاي» دېسە، — دەپتۇ. پادىشاھ ۋەزىرنىڭ دېگىنى بويىچە بالىغا ئۈچ ئاي ئىچىدە ئالتۇن دەرەخ تېپىپ كېلىشىنى تاپ- شۇرۇپتۇ. تۈرمەك چاققان ئوردىدىن چىقىپ، ئۆيگىمۇ بارماي، دەريا بويىدىكى توغراق كامپىرىدا ئالتۇن دەرەخ ھەققىدە خىيال قىلىپ ئۇخلاپ قاپتۇ. ئۇ چۈش كۆرۈپتۇ، چۈشىدە ھېلىقى بوۋاي: «ئوغلۇم، تۇر ئورنوڭدىن!» دەپتۇ. تۈرمەك چاققان كۆزىنى ئاچسا، ھېلىقى بوۋاي ئالدىدا تۇرغۇدەك، تۈرمەك چاققان بوۋايغا سالام بېرىپتۇ. بوۋاي: «مۇشۇ جايدىن دەريا بويلاپ ئون بەش كۈن ماڭساڭ، بىر تاغقا يېتىسەن. تاغقا يې- تىپ بارغاندىن كېيىن تاغ ئارىسىغا ئىچكىرىلەپ كىرسەڭ، بىر ساي بار. سەن سايغا قەدەم تاشلىشىڭ بىلەن بىر بوز توشقان ئالدىڭدا قاچىدۇ. سەن ئۇنى قوغلاۋەرگىن. توشقان سېنى بىر تاغ ئۆڭكۈرىگە باشلاپ كىرىدۇ — دە، كۆزۈڭدىن غايىب بولىدۇ. بۇ ئۆڭكۈر قىرىق قاراقچىنىڭ ماكانى. ئۇلار سېنىڭ كەلگىنىڭنى كۆرۈپ، ئەتراپىڭنى قورشاپ، خەنجەر — پىچاقلىرىنى چىقىرىشىپ ساڭا ھەيۋە قىلىدۇ، سەن قىلچە قورقمىغىن. قاراقچىلارنىڭ باشلىقى سەندىن: «سەن نېمە ئا- دەم؟» دەپ سوئال سورايدۇ. سەن: «مەن شۇنداق ئۇستا ئاش- پەزمەنكى، جاھاندا ماڭا يېتىدىغان ئاشپەز يوق» دېگىن. «قانداق كارامەتلىرىڭ بار؟» دېسە، «مەن كۆزنى يۇمۇپ — ئاچ- قۇچە تاماق پىشۇرمەن» دېگىن. قاراقچىلار سېنى سىناش ئۈچۈن بىر قازانغا گۆش سالىدۇ. سەن مانا مەن بەرگەن ماۋۇ ھاسىنى قازانغا تەگكۈزۈپ تۇرۇپ، قاراقچىلارغا: «كۆزۈڭلارنى

يۇمۇڭلار، دەپ، ھاسغا: «پىش تاماق لەختە - لەختە، دېگىن - دە، قاراچىلارغا: «كۆزۈڭلارنى ئېچىڭلار، دېگىن، قاراچىلار كۆزلىرىنى ئاچقاندا قازاندىكى گۆش پىشىپ بولغان بولىدۇ. شۇنىڭ بىلەن قاراچىلار سېنى ئۆزلىرىگە ئاشپەز قىلىدۇ. قاراچىلار بۇلاڭ - تالاڭغا چىقىپ كەتكەندە، سەن ئۆڭكۈرنىڭ كۈنچىقىش تەرىپىگە قارساڭ، بىر ساندۇق بار، ساندۇقنى ئاچساڭ ئۇنىڭ ئىچىدە بىر كىچىك قۇتا بار. قۇتىدىن بىر ئالتۇن ئاچقۇچ چىقىدۇ. ئاچقۇچنى ئال. يەنە بىر بولاق ئوغا بار، ئۇنىمۇ ئال - دە، ساندۇقنى ئېتىپ قوي. قاراقچىلار بۇلاڭ - تالاڭدىن ھېرىپ - ئېچىپ قايتىدۇ. سەن ئەتمەكچى بولغان تاماققا ھېلىقى بولاقتىكى ئوغنى سالغىن، قاراچىلارنىڭ ھەممىسى زەھەرلىنىپ ئۆلىدۇ. قاراچىلار ئۆلگەندىن كېيىن ھېلىقى ساندۇقنى كۆتۈرۈپ، ساندۇق ئاستىدىكى تاشنى يۆتكەسەڭ، بىر ئالتۇن ئىشىك كۆرۈنىدۇ. ھېلىقى ئالتۇن ئاچقۇچ بىلەن ئىشىكنى ئېچىپ، ئۈچ كېچە - كۈندۈز قاراڭغۇلۇق ئىچىدە ماڭساڭ، بىر يورۇقلۇققا چىقىدۇ. بۇ يەر ئاستىدىكى ئالتۇن دەرەخلىك باغدۇر. سەن دەرەھال بىر تۈپ ئالتۇن دەرەخنى قۇچاقلاپ: «ياپىرىم، دەپ كۆزۈڭنى يۇمۇپ - ئاچساڭ، ئالتۇن دەرەخ بىلەن ئۆزۈڭنى پادىشاھنىڭ بېغىدا كۆرسەن» دەپتۇ ۋە بىر ھاسا قالدۇرۇپ غايىب بوپتۇ.


تۈرمەك چاققان ھېلىقى بېشارەت بويىچە دەريا ياقىلاپ ئون بەش كۈن يول يۈرۈپ، ھېلىقى بوۋاي ئېيتقان قىسمەتلەرنى بېشىدىن كەچۈرۈپ، ئالتۇن دەرەخنى تېپىپ پادىشاھنىڭ بېغىغا پەيدا قىپتۇ ۋە پادىشاھنىڭ ئالدىغا كىرىپ، ئالتۇن دەرەخنى تېپىپ كېلىپ باغقا تىكىپ قويغانلىقىنى مەلۇم قىپتۇ. پادىشاھ ۋەزىر، ئوردا مۇلازىملىرى بىلەن باغقا

چىقىپ قارسا، ئالتۇن دەرەخ كۆزنى قاماتىدىن ئۆتۈپ قالىدىغاندا
تۇرغۇدەك. بۇ چاغدا ھېلىقى ۋەزىر يەنە:

— پادىشاھىئالەم، ھازىر سىلى پۈتۈن جاھانغا ئۆتۈپ كەتتىڭىز،
ئالتۇن كېيىكلىرى، ئالتۇن تەختلىرى، ئالتۇن دەرەخلەر،
بار بولدى، لېكىن يەنە بىر مۇھىم نەرسە كەم تۇرۇۋاتىدۇ،
دەپتۇ. پادىشاھ:

— ئۇ نېمىكەن؟ — دەپ سوراپتۇ. ۋەزىر:

— ئاڭلىسام، كۈنچىقىش تەرەپتە بىر مەملىكەتنىڭ
داڭلىق پادىشاھى بار ئىكەنمىش، ئۇنىڭ ساھىبجامال كۈنبۇۋى
دېگەن بىر قىزى بارمىش. ئۇ شۇنداق گۈزەل ئىكەنكى، ئۇنىڭ
ھۆسن - جامالىدىن ئاسماندىكى كۈنمۇ خىجىل بولارمىش.
ئەسلىدە كۈن ھاۋادا مۇئەللەق توختاپ تۇرىدىغان قىلىپ
يارالغانىكەن، كۈنبۇۋى كېچىسى ئويغاق، كۈندۈزى ئۇيقۇدا
بولغاچقا، كۈنبۇۋى
ئويغانغان ھامان
كۈنمۇ خىجىللىقتا
ئالدىراپ پەسكە
چۈشۈپ يوشۇرۇندى.
دېگەن، كۈنبۇۋى
ئۇخلىغاندا، ئاندىن
ئۆز نۇرىنى يەر - زېمىن
مىنغا چاچالايدىكەن.
كېچە بىلەن كۈندۈز
شۇنىڭدىن قاپتۇ -
مىش! — دەپتۇ. بۇنى
ئاڭلىغان پادىشاھ:



— ئۇنى كىم

ئەكېلىدۇ؟ — دەپ سوراپتۇ. ۋەزىر:

— ھېلىقى تۈرمەك چاققان دېگەن يېتىم ئوغلاق يامان نېمىكەن، ئۆزلىرى مېنىڭ مەسلىھەتم بويىچە ئۈچ قېتىم ئىشقا بۇيرۇۋىدىلە، جان — دىل بىلەن ئورۇندىدى. ئەمدى ئۇ-نى ئوردىغا چاقىرتىپ، سىلىق — يۇمشاق گەپ قىلىپ، سا-ھىبجامال كۈنبۇۋىنى ئەكېلىشكە بۇيرۇسلا، ئۇ چوقۇم ئەكې-لەلەيدۇ، — دەپتۇ.

پادىشاھ ئەتىسى تۈرمەك چاققاننى ئوردىغا چاقىرىپ، ۋە-زىرنىڭ كۆرسەتمىسى بويىچە كۈنبۇۋىنى ئەكېلىشكە بۇيرۇپتۇ. تۈرمەك چاققان گەپ — سۆز قىلماي، ئوردىدىن چىقىپ: «يا تەۋەككۈل» دەپ يولغا چىقىپتۇ. يول يۈرۈپ، يول يۈرگەندىمۇ مول يۈرۈپ، بىر جاڭگاللىقتا كېتىۋاتسا، يول ئۈستىدە بىر-رەيلەن ياتقۇدەك. تۈرمەك چاققان:

— ئەسسالامۇ ئەلەيكۇم، نېمە ئادەمسەن؟ — دەپتىكەن، ھېلىقى ئادەم ئورنىدىن تۇرۇپ:

— ۋەئەلەيكۇم ئەسسالام، سەگەك قۇلاق باتۇر دېگەن مەن بولمەن، كۈنچىقىش مەملىكىتىنىڭ قىزى ساھىبجامال كۈن-بۇۋىنى ئالغىلى بىر يىگىت كېلىدۇ، دەپ ئاڭلاپ شۇنى كۈ-تۈپ ياتاتتىم، — دەپتۇ.

تۈرمەك چاققان ئۆزىنىڭ دەل كۈنچىقىش مەملىكىتىگە قاراپ كېتىۋاتقانلىقىنى بايان قىپتۇ. سەگەك قۇلاق باتۇر:

— ئۇنداق بولسا مەن ساڭا ياردەم بېرىمەن، سەن مېنى ئۆزۈڭگە قوشۇۋال، — دەپتۇ. تۈرمەك چاققان ماقۇل بوپتۇ. بۇ ئىككىيلەن ئۇزۇن چۆل — باياۋانلارنى كېزىپ كېتىۋاتسا، بىر ھەيۋەتلىك تاغ كۆكتە ئۇياقتىن — بۇياققا كۆچۈپ يۈرگۈدەك. بۇنىڭغا ھەيران بولۇپ قارىسا، بىر ئادەم تاغنى ئۇ قولدىن — بۇ قولغا ئېلىپ ئويىناپ يۈرگۈدەك. بۇ

ئىككىيلەن ئۇنىڭغا سالام بېرىپتۇ. ھېلىقى پالۋان دەرھال سالامنى ئىلىك ئېلىپ:

— سىلەر نېمە ئادەملەر؟ — دەپ سوراپتۇ. تۈرمىگە قان مەقسىتىنى ئېيتىپتۇ. پالۋان:

— تاغ باتۇر دېگەن مەن بولىمەن، كۈنچىقىش مەملىكەتتىكى بارىدىغانلارنى كۈتۈپ تۇرۇۋاتتىم، مېنىمۇ قوشۇۋې-

لىڭلار، — دەپتۇ — دە، ئۇلارغا قوشۇلۇپ سەپەرگە ئاتلىنىپتۇ. ئۇلار يەنە ئازراق ماڭغاندىن كېيىن، يول ئۈستىدە ئىككى

پۇتغا بىردىن تۈگمەن تېشىنى ئېسىۋېلىپ، ئۇياقتىن — بۇ- ياققا يۈگۈرۈۋاتقان بىر ئادەمگە يولۇقۇپتۇ، بۇ يۈگۈرۈك باتۇر

ئىكەن. يۈگۈرۈك باتۇرمۇ ئۇلارغا قوشۇلۇپ يولغا چىقىپتۇ. ئۇلار سەپەر ئۈستىدە بىر كۆل بويىغا يېتىپ كېلىپ قارىسا،

بىر ئادەم كۆلنىڭ سۈيىنى دەم تارتىپ، يەنە ياندۇرۇۋاتقۇدەك، بۇ كۆل باتۇر ئىكەن. كۆل باتۇرمۇ ئۇلارغا قوشۇلۇپتۇ. بۇ

بەش ئادەم قىرىق كۈن يول يۈرۈپ بىر دەريا بويىغا يېتىپ كەپتۇ. تۈرمەك چاققان بەك ئۇسساپ كەتكەچكە، سۇ ئىچىش

ئۈچۈن دەريا بويىغا بارسا، سۇ ئۈستىدە بىر ھەرە سۇدىن چىقالمايۋاتقۇدەك. تۈرمەك چاققان دەرھال بىر تال قومۇشنى

تاشلاپ بېرىپتىكەن، ھېلىقى ھەرە سۇدىن چىقىپتۇ ۋە زۇۋانغا كىرىپتۇ:

— مېنى قۇتقۇزۇپ قويغىنىڭغا رەھمەت. بېشىڭغا كۈن چۈشكەندە: «ھەرە كۈنەك، ھەرە كۈنەك!» دېسەڭ، خىزمىتىڭ-

گە ھازىر بولىمەن، خەير — خوش، — دەپ غايىم بويۇپتۇ. ئۇلار ئۈچ كۈن ماڭغاندىن كېيىن بىر تاغ باغرىغا يېتىپ

كەپتۇ. تاغ باغرىدىكى سايغا قارىسا، ئاپئاق بىر دۆڭ تۇرغۇدەك. شۇ ئەسنادا تاغ باتۇر:

— ئاغىنىلەر، سىلەر كۆرۈۋاتقان بۇ دۆڭ ئادەم سۆڭەك-

لىرىدۇر. بۇ ئادەم سۆڭەكلىرى شاھزادە، ئېسىلزادىلەرنىڭ سۆڭەكلىرى. ئۇلار كۈنچىقىش مەملىكىتى پادىشاھىنىڭ قىزى ساھىبجامال كۈنبۇۋىنى ئالغىلى كېلىپ مۇشۇنداق ئاقىۋەتكە ئۇچرىغان. كۈنچىقىش مەملىكىتىنى پەقەت ئۇنىڭ سالىپاڭ زېرەك دېگەن بىر ئىتى قوغدايدۇ. ھەرقانداق ئادەم كۈنچىقىش مەملىكىتىنىڭ چېگرىسىغا يېقىنلاشقان چاغدا، ئىت ئۇنى ئاللىقاچان بىلىپ بولۇپ، كۆزنى يۇمۇپ - ئاچقۇچە شۇ جايغا يېتىپ كېلىدۇ - دە، قانچە ئادەم بولسا يەپ تۈگىتىدۇ، - دەپتۇ.

— ۋاي يامان بولدى، سالىپاڭ زېرەك كېلىۋاتىدۇ، - دەپتۇ سەگەك قۇلاق. تاغ باتۇر دەرھال زور بىر تاغنى قولغا ئېلىپ تۇرۇپتىكەن، سالىپاڭ زېرەك يىراقتىن ئۇلارغا خىرىس قىلىپ يېتىپ كەپتۇ. تاغ باتۇر ھېلىقى تاغنى بىر ئاتقاندا كەن، ئىت تاغ ئاستىدا يانچىلىپ ئۆلۈپتۇ. ئۇلار تاغ ئارىسىدىن ئۆتۈپ، كۈنچىقىش مەملىكىتى چېگرىسىغا ئاياغ بېسىپتۇ. ئەمدى گەپنى كۈنچىقىش مەملىكىتىنىڭ پادىشاھىدىن ئاڭلايلى:

كۈنچىقىش پادىشاھىنىڭ بىر ھەييارى بار ئىكەن، ئۇ ئالتە ئايلىق يەردىكى ۋەقەلەرنى بىلەلەيدىكەن. ئۇ پادىشاھ ئوردىسىغا كىرىپ، بەش ئادەمنىڭ كۈنچىقىش مەملىكىتىگە قاراپ كېلىۋاتقانلىقىنى، سالىپاڭ زېرەكنىڭ ئۆلگەنلىكىنى خەۋەر قىپتۇ. پادىشاھ بۇ خەۋەردىن قاتتىق چۆچۈپ، دەرھال ئوردىدىكى ۋەزىر - ۋۇزالارنى يىغىپ جىددىي كېڭەش قىپتۇ. ھېلىقى ھەييار:

— سالىپاڭ زېرەك ئىتىمىزنى ئۇزۇن زامانلاردىن بۇيان ھېچكىم يېڭەلمىگەن. بۇ بەش ئادەمگە تەڭ كەلگىلى بولمىغۇ. دەك. ياخشىسى، داقا - دۇمباق، ناغرا - سۇنبايلارنى چېلىپ

ئالدىغا چىقايلى، — دەپتۇ. كۈنچىقىش مەھەللىسىنىڭ پادىشاھى، شاھى قوشۇلۇپتۇ. ۋەزىر دەرھال يۇرتقا پەرمان چىقىرىپ، ناغرا — سۇناي، داقا — دۇمباقلارنى ۋە بەش تەختىراۋۇنى يارلاپ، بەشەيلەننىڭ ئالدىغا قاراپ يولغا چىقىپتۇ. كۈنچىقىش مەھەللىسىنىڭ پۇقرالىرى داقا — دۇمباق، ناغرا — سۇنايلارنى چېلىپ بەشەيلەننى تەختىراۋانغا سېلىپ، پادىشاھ ئوردىسىغا ئەكەپتۇ. پادىشاھ ھۆرمەت — ئېھتىرام بىلەن ئۇلارنى كۈتۈپ، ئۇلارنىڭ نېمە ۋەجدىن كەلگەنلىكىنى سوراپتۇ. تۈرمەك چاققان بۇ جايغا كېلىشتىكى مەقسىتىنى بايان قىپتۇ. پادىشاھ ھېلى-قى ھەييار جادۇگەردىن مەسلىھەت سوراپتىكەن، ھەييار: «بۇ ئىشنى ماڭا قويۇپ بەرسىلە، شاھىم» دەپتۇ — دە، بەشەيلەنگە قاراپ:

— ساھىبجامال كۈنبۇۋى پادىشاھىمىزنىڭ ئارزۇلۇق قىزى. سىلەر شۇنچە يىراق يەردىن مۇشۇ قىزنى ئېلىش ئۈچۈن كەپسىلەر، بوپتۇ، قىزنى بېرىلى، ئەمما مۇنداق ئۈچ تۈرلۈك شەرت بار، شۇنى بېجىرسەڭلار، قىزنى سىلەرگە بېرىمىز. بېجىرەلمىسەڭلار، بىزدىن ئاغرىنماڭلار، — دەپتۇ.

— قېنى، قانداق شەرت ئىكەن؟ — دەپتۇ تۈرمەك چاققان. ھېلىقى ھەييار:

— بىرىنچى شەرت: قىزىمىزنى مۇشۇ ئوردا ئىچىدە مەلۇم بىر جايغا يوشۇرۇپ قويىمىز، تاپالساڭلار ھېساب. ئىككىنچى شەرت: ئاراڭلاردىكى بىرەيلەن مەن بىلەن ئۈچ كۈنلۈك مۇساپىدە يۈگۈرۈشكە چۈشىدۇ، كىم بالدۇر پەللىگە كەلسە ھېساب. ئۈچىنچى شەرت: بۇ ئوردىدا ساھىبجامال كۈنبۇۋىدىن ئون ئالتىسى بار، شۇلارنىڭ ئىچىدىن ھەقىقىي كۈنبۇۋىنى تېپىشىڭلار كېرەك، — دەپتۇ.

بىرىنچى شەرتنى ئورۇنداش باشلىنىپتۇ. كۈنبۇۋىنى يەت-

تە قات يەر ئاستىدىكى بىر ئۆيگە يوشۇرۇپ: «قېنى، تېپىڭلار» دەپتىكەن، سەگەك قۇلاق باتۇر قۇلقىنى يەرگە يېپىپ: «كۈنۈۋۇي يەتتە قات يەر ئاستىدىكى ئۆيدە ئىكەن. ھازىرلا تىكىش قىلىپ، يىغىنىسىنى ياستۇق ئۈستىگە قويدى» دەپتۇ. ئادەم ئەۋەتىپ تەكشۈرۈپ كۆرسە، ئەھۋال راست شۇنداق. شۇنىڭ بىلەن بۇلار بىرىنچى شەرتنى ئادا قىلىپ ئۆتۈۋاپتۇ.

ئىككىنچى شەرتنى ئورۇنداش باشلىنىپتۇ. يۈگۈرۈك با-تۇر بىلەن ھېلىقى ھەييار ئىككى كۈن يۈگۈرۈپ، ئۈچىنچى كۈنگە يەتكەندە، ھېلىقى ھەييار يۈگۈرۈك باتۇرنى يېڭەلمەيدىغانلىقىغا كۆزى يېتىپ:

— ھەي باتۇر، مۇساپىمىز ئاز قالدى، بىر ئاز ئارام ئېلىپ، تونۇشۇپ، سىردىشىپ، ئاندىن يۈگۈرسەكمۇ پەللىگە يېتەلەيمىز، — دەپتۇ. يۈگۈرۈك باتۇر ھەييارنىڭ ئالدام خالتىسىغا چۈشۈپ، بىر كۆل بويىغا كېلىپ ئارام ئېلىشقا باشلاپتۇ. شۇ ئەسنادا ھەييار يېنىدىن دورا بېھوشنى ئېلىپ، يۈگۈرۈك باتۇرغا بىرلا چېچىپتىكەن، يۈگۈرۈك باتۇر بېھوش بولۇپ قاتتىق ئۇيقۇغا كېتىپتۇ. ھەييار پۇرسەتنى تۇتۇپ، پەللىگە قاراپ يۈگۈرۈشكە باشلاپتۇ. ئەمدى گەپنى يۈگۈرۈك باتۇرنىڭ ھەمراھلىرىدىن ئاڭلايلى:

سەگەك قۇلاق باتۇر قۇلقىنى يەرگە چاپلاپ: — ھەي ئاغىنىلەر، چاتاق بولدى. بىزنىڭ باتۇر بىر كۆل بويىدا ئۇيقۇغا كېتىپتۇ، خورەك ئاۋازى كېلىۋاتىدۇ. ھېلىقى ھەييار پەللىگە يېتەي دەپ قالدى، — دەپتۇ. بۇنى ئاڭلىغان تاغ باتۇر بىر نەرە تارتىپتىكەن، دورا بېھوشتا قاتتىق ئۇخلاۋاتقان يۈگۈرۈك باتۇر دەس ئورنىدىن تۇرۇپتۇ. قارىسا،

ھېلىقى ھەييار يېنىدا يوق. «خەپ» دەپ، پۈتۈن باغلاشقا ئىككى تۈگمەن تېشىنى يېشىپ تاشلاپ بىر يۈزۈك ئېلىپ، ھەييارنى كەينىدە قالدۇرۇپ، بەلگىلەنگەن پەللىگە بارىپ تىپ كېلىپ، بۇ شەرتتىمۇ پادىشاھنى ئۇتۇۋاپتۇ. ئەمدى پادىشاھ ئۈچىنچى شەرتنى ئورۇنداشنى ئېيتىپتۇ. ئوردا ئالدىدىكى مەيدانغا بوي - تۇرقى، چىراي - شەكلى، كىيىنىشى ئوخشاش ئون ئالتە قىزنى تىزىپ قويۇپتۇ. شەرت بويىچە، ئالدى بىلەن تاغ باتۇر بۇ ئون ئالتە قىزنى بىر قاتار كۆزدىن كەچۈرۈپ، بىر ئۇياققا - بىر بۇياققا ئۆتۈپ ھەقىقىي كۈنبۇۋىنى تاپالماپتۇ. سەگەك قۇلاق باتۇرۇمۇ تاپالماپتۇ. ئاخىر تۈرمەك چاققانغا نۆۋەت كەپتۇ. تۈرمەك چاققان دەرھال يول ئۈستىدە ئۆزى قۇتقۇزۇپ قويغان ھېلىقى ھەرنى ئويلاپتۇ - دە: «ھەرە كۈنەك، ھەرە كۈنەك» دەپتەن، ئۇنىڭ باش ئۈستىدە ھەرە پەيدا بولۇپتۇ. تۈرمەك چاققان مەقسىتىنى ئېيتىپتەن، ھەرە:



— مەن قايسى قىزنىڭ بېشىغا قونسام، شۇنى قولدىن تارتىپ چىقار، سەن ئىزدىگەن ھەقىقىي كۈنبۇۋى شۇ، — دەپتۇ. تۈرمەك چاققان سەپتە تۇرغان قىزلارنى ئارىلاپ بىر ئۇياققا — بىر بۇياققا ئۆتۈۋېتىپ قارىسا، ھېلىقى ھەرە سەكە-كەزىنچى قىزنىڭ بېشىغا قونۇپ تۇرغۇدەك. دەرھال ئىككى-لەنمەي بېرىپ: «ھەقىقىي كۈنبۇۋى مۇشۇ» دەپ، قىزنى سەپ-تىن تارتىپ چىقىپتۇ. ھەقىقىي كۈنبۇۋى شۇ ئىكەن.

ئۇلار پادىشاھنى يېڭىۋالغاندىن كېيىن، پادىشاھ قىزنى بېرىدىغان بوپتۇ. ئاڭغىچە كەچ بوپتۇ. شۇ ئەسنادا ھېلىقى ھەييار پادىشاھقا:

— ھەي قۇدرەتلىك شاھىم، بۇ كىشىلەرگە قىزىمىز سا-ھىبجامال كۈنبۇۋى بىكار كېتىدۇ، بۇلارنى ئۇچۇقتۇرۇۋېتىپ-لى، — دەپتۇ. پادىشاھ:

— قانداق ئۇچۇقتۇرىمىز؟ — دەپتىكەن، ھەييار:

— ئوردىنىڭ كەينىدە بىر ئېغىز تۆمۈر ئۆي بار. ئۇلارنى شۇ يەرگە باشلاپ بارايلى ھەم ياتقىنى شۇ ئۆيگە ئورۇنلاش-تۇرايلى. كېچىچە پۈتۈن شەھەر خەلقىگە ھەر ئادەمگە بىر ئۇلاغدىن ئوتۇن، ھەر بىر ياغچىغا ئون قاپاقتىن ياغ ئالۋان قويايلى، تۆمۈرچىلەر كۆرۈكلىرىنى ئەكەلسۇن. ئۇلار تازا قات-تىق ئۇيقۇغا كەتكەندە، بىز تۆمۈر ئۆي ئەتراپىغا ئوتۇن — ياغاچ دۆۋىلەپ، ياغچىلار ئەكەلگەن ياغلارنى تۆكۈپ، ئوت ياقايلى. كۆرۈكچىلەر تۇشمۇتۇشتىن كۆرۈك باسۇن. شۇنداق قىلساق، قېنى ئۇلارنىڭ ئۇچۇقمىغىنىنى كۆرەي! — دەپتۇ.

بۇنى ئاڭلىغان پادىشاھ ھەييارنىڭ دېگىنى بويىچە ئىش بېجىرىشكە پەرمان چۈشۈرۈپتۇ. شەھەر خەلقى دەرھال ھەردە-كەتلىنىپ، تاغدەك ئوتۇن دۆۋىلەپتۇ، ياغچىلارنىڭ يېغىمۇ ئىنتايىن كۆپ يىغىلىپتۇ. نەچچە مىڭ كۆرۈكچى تەييار بوپ-

تۇ. تۈرمەك چاققان قاتارلىق بەشەيلەننى ھېلىقى ئۆيگە ئو-
رۇنلاشتۇرۇپتۇ. تەڭ كېچە بولغاندا، يىغىلغان ئو-
مۇر ئۆي ئەتراپىغا دوۋىلەپتۇ، ياغلارنى تۆكۈپتۇ -
يېقىپتۇ. ئوت تازا ئۇلغايغاندا، نەچچە مىڭ كۆرۈكچى كورۇك
بېسىشقا باشلاپتۇ.

ئەمدى گەپنى تۆمۈر ئۆي ئىچىدىكى بەشەيلەندىن ئاڭلايلى:
تەڭ كېچە بولغاندا، ئىسسىقنىڭ دەستىدىن بولالمىغان
تۈرمەك چاققان ئورنىدىن تۇرۇپ ئاغىنىلىرىنى ئويغىتىپتۇ.
ئاغىنىلىرى ئويغىنىپ قارىسا، ئۆينىڭ تۆت ئەتراپى ئوتقاش-
تەك قىزىرىپ كەتكەن. كۆل باتۇر دەرھال:

— ئاغىنىلەر، سىلەر خاتىرجەم ئۇخلاڭلار، — دەپتۇ —
دە، يول بويىدا يۇتۇۋالغان بىر كۆلنىڭ سۈيىنى تامغا پۈر-
كۈپتىكەن، تامدىكى قىزىللىق يوقىلىپتۇ. تاڭ ئېتىپتۇ. ھەي-
يار پادىشاھقا:

— ئەمدى ئۇلار كۆيۈپ كۈل بولدى. يۈرسىلەر، كۆرۈپ
كېلەيلى، — دەپ تۆمۈر ئۆينىڭ ئالدىغا بارسا، بۇ بەشەيلەن
ئۆيدىن چىقىۋاتقۇدەك. ئەسلىدە بۇ كېچە كۆل باتۇر تاڭ ئات-
قۇچە تۆمۈر تامغا سۇ پۈركۈپ ياتقاچقا، ئۆي ئىچى سالقىن
تۇرۇپتۇ.

پادىشاھ بۇ بەشەيلەننى كۆرۈپ سالام بېرىپتۇ. ھەييار
ھەيران قالغانلىقىنى بىلىندۈرمەي:
— ئاغىنىلەر، كېچىدىن ئوبدان ئۇخلىغانسىلەر؟ — دەپ
سوراپتۇ. تۈرمەك چاققان:

— ئۆمۈردە مۇنداق راھەتتە ئۇخلىماپتىكەنمەن، قالتىس
ئوبدان ئۇخلىدۇق، — دەپتۇ. پادىشاھ:
— بۇ بەشەيلەنگە تەڭ كېلىش مۇمكىن ئەمەسكەن، ياخ-
شىسى قىزىمىزنى بېرەيلى، — دەپتۇ. بەش يىگىتنى ئوردىغا

چاقىرتىپ، تويىنى ئەتىدىن باشلاپ ئۆتكۈزۈپ بېرىدىغانلىقىنى، قىزىنى ئالدىغان يىگىتنىڭ تەييار بولۇشى لازىملىقىنى ئۇقتۇرۇپتۇ. تۈرمەك چاققان پادىشاھقا:

— قىزنىڭ يىگىتى ئارمىزدا يوق، — دەپ بېشىدىن ئۆتكەن قىسمەتلەرنى بايان قىپتۇ. پادىشاھ تۈرمەك چاققاننىڭ مەسلىھەتى بىلەن تويىنى قىزغا خېرىدار بولغان پادىشاھنىڭ مەملىكىتىدە ئۆتكۈزۈشكە قوشۇلۇپتۇ. داقا — دۇمباق، ناغرا — سۇنبايلارنى چېلىپ، بەش يىگىت ۋە قىزى كۈنبۇۋىنى يولغا سېلىپ قويۇپتۇ. ئۇلار يول يۈرۈپ، يول يۈرگەندىمۇ مول يۈرۈپ، بىر جايغا بارغاندا، كۆل باتۇر دوستلىرىدىن ئايرىلىپ، ئۆزى ياشاپ كەلگەن كۆل بويىدا قاپتۇ. يەنە ئازراق مېڭىپ يۈگۈرۈك باتۇر قاپتۇ. شۇ تەرىقىدە تاغ باتۇر، سەگەك قۇلاق باتۇرلارمۇ بىر — بىرلەپ ئۆز جايلىرىدا قاپتۇ. ئاخىر تۈرمەك چاققان بىلەن كۈنبۇۋى بىللە يولغا چىقىپتۇ. كۈنبۇۋى تۈر-مەك چاققاننىڭ قىسمەتلىرىنى دادىسىدىن ئاڭلىغانىكەن. ئۇلار يول بويى گەپ — سۆز قىلماي مېڭىپتۇ. مەنزىلگە بىر كۈن قالغاندا بىر ئۆتەڭ ئۇچراپتۇ. كۈنبۇۋى تۈرمەك چاققانغا:


— مەن كۈنچىقىش مەملىكىتىنىڭ مەلىكىسى، پادىشاھ-نىڭ ئالدىغا مۇنداق بارسام بولمايدۇ. مەن مۇشۇ ئۆتەڭدە تۇرۇپ تۇراي. سىز پادىشاھقا: «مەن سىلنىڭ دېگەنلىرى بويىدە چەك كۈنچىقىش مەملىكىتىنىڭ مەلىكىسىنى ئەكەلدىم، مۇشۇ جايغا بىر كۈنلۈك كېلىدىغان ئۆتەڭدە قالدى، پادىشاھ ئالدىمغا چىقسۇن، ئالدىمغا چىققاندا پادىشاھ ئالدىدا ماڭسۇن، ئۇنىڭ ئارقىسىدىن ۋەزىر ماڭسۇن، ئارقىدىن يۇرت خەلقى ماڭسۇن دەيدۇ» دەڭ، — دەپتۇ.

مەلىكە ئۆتەڭدە قاپتۇ. تۈرمەك چاققان بىر كۈن يول يۈ-

رۈپ ئوردىغا بېرىپ، قىزنىڭ دېگىنى بويىچە پادشاھقا مەلۇم قىپتۇ.

پادشاھ پۈتۈن يۇرتقا جاكارچى ماغدۇرۇپ يۇرت خەلقىنى يىغىپ، ئۆزى ئالدىدا، ۋەزىرى كەينىدە، يۇرت خەلقىنى گەشتۈرۈپ ئۆتەڭگە يېقىنلىشىپتۇ. مەلىكە ئۆيدىن چىقىپ يەردىن بىر سىقىم توپىنى ئاپتۇ - دە، بىرنەملىەرنى دەپ سۈپكۈچلەپ بىرلا چاققانكەن، پادشاھ بىر تاغىل بۆرگە، ۋەزىر قىزىل قۇيرۇقلۇق تۈلكىگە ئايلىنىپتۇ. تۈلكە قېچىپ-تۇ، بۆرە قوغلاپتۇ. شۇنداق قىلىپ، پادشاھ بىلەن ۋەزىر بىر-بىرىنى قوغلاپ تاغقا چىقىپ كېتىپتۇ.

كۈنبۇۋى يۇرت خەلقىگە تۈرمەك چاققانى پادشاھلىققا كۆرسىتىپ، ئۆزى بولسا پادشاھنىڭ خانىشى بولىدىغانلىقىنى جاكارلاپتۇ. تۈرمەك چاققان بىلەن كۈنبۇۋى يۇرتنى ئادىل سوراپ، ئۆمرىنى خۇشال - خۇرام ئۆتكۈزۈپتۇ.



كەنجى باتۇر

بۇرۇننىڭ بۇرۇنسىدا، مەشرىق بىلەن مەغربىنىڭ قاق ئوتتۇرىسىدا بىر شەھەر بولغانىكەن. ئۇ شەھەر پادىشاھنىڭ قىرىق خوتۇندىن يەتمىش ئوغلى بولۇپ، بىر مۇقىز بالىسى يوق ئىكەن. دۇنيادە پەنە، مال - مۈلۈك، كالا - قوي پادىلەرنىڭ ھېسابى بولمىغاچقا، شەھەرستان بويىچە بىردىنبىر غەمىسىز كىشى ھېسابلىنىدىكەن، پۇقرالارمۇ خۇشال - خۇرام ياشايدىكەن. شۇنداق بولغاچقا، شەھەر ئەھلى پادىشاھنى جېنىدىنمۇ ئەزىز كۆرىدىكەن.

«تۆگە قانچە، يېغىرى شۇنچە» دېگەندەك، يىللارنىڭ ئۆتۈشى بىلەن پادىشاھنىڭ بېشىغا غەم چۈشۈشكە باشلاپتۇ. ئۇنىڭ غېمى ئىككى ئىكەن: بىرى، يەتمىش ئوغۇل كەينى - كەينىدىن چوڭ بولۇپ، ياش قۇرامغا يېتىپتۇ. ئۇلارنى ئۆيلەپ قويماي دېسە، يەتمىش ئۆيلۈك بىلەن قۇدا بولۇشقا توغرا كېلىدىكەن. شۇنداق بولۇپ قالسا، قۇدىلار بىلەن باردى - كەلدى كۆپىيىپ، شەھەرنى باشقۇرۇش، پۇقرالارنىڭ ھالىغا يېتىشكە ۋاقىت چىقىمىغۇدەك، شۇڭا ئۆزىگە ئوخشاش يەتمىش بالىلىق، يەنە كېلىپ يەتمىشلىسى قىز بالا بولغان ئائىلە بىلەن قۇدا بولۇشنى ئويلايدىكەن. لېكىن، بۇنداق ئائىلە نەدىدۇ؟ يەنە بىرى، «كۆتۈرەلمىسەڭ ساڭگىلىتىۋال» دېگەندەك، شەھەرنىڭ

سۈيى ئۈزۈلۈپ قېلىپ، قۇرغاقچىلىق دەستىدىن پۇقرالار، قە-
ھەتچىلىكتە قايتۇ. يېقىن ئەتراپتا سۇ مەنبەسى،
يېقىن دېگەنلىرىمۇ بەش - ئالتە ئايلىق مۇساپىنىڭ
ئىكەن.

بۇ ئىككى غەمنىڭ دەستىدىن پادىشاھ بېشىنى كۆتۈرەلمەي
قايتۇ، ئورۇقلاپ، بىر تېرە - بىر ئۈستىخانغا ئايلىنىپتۇ.
ۋەزىر - ۋۇزىرالار، ئوردا ئۆلىمالىرىنىڭمۇ ئامالى بولماپتۇ.
شۇنداق كۈنلەرنىڭ بىرىدە، كەنجى ئوغۇل پادىشاھ ئالدىدا
پەيدا بوپتۇ.

— شاھ ئاتا، — دەپتۇ كەنجى ئوغۇل شاھ ئاتىسىنىڭ
ئالدىدا تىزلىنىپ، — قارىسام كۈندىن - كۈنگە ياداڭ تۈگە-
شپ كەتتىلە، سەۋەبىنى ئېيتىپ بەرگەيلا، داۋاسى تېپىلىپ
قالسا ئەجەب ئەمەس.

يەتمىش ئوغۇلنىڭ ئىچىدە كەنجى ئوغۇل تولىمۇ زېرەك،
چېچەن، ئەقىل - پاراسەتتە تەڭدىشى يوق بولۇپ، باتۇرلۇقتا
يولۋاستىن قېلىشمايدىكەن، پادىشاھ ئۇنى ھەممىسىدىن بەك
ياخشى كۆرىدىكەن. پادىشاھ ئوغلىنىڭ دېگەنلىرىنى ئاڭلىغان-
دىن كېيىن سۆيۈنۈپ كېتىپتۇ، ئۇنى ئورنىدىن تۇرغۇزۇپ
دەپتۇ:

— ئوغلۇم، سەنلا ھەمىشە ھالىمغا يېتىسەن. بوپتۇ، دې-
سەم دەي، ئامال تېپىلىپ قالسا ئەجەب ئەمەس، — شاھ
شۇنداق دېگەندىن كېيىن، غەملىرىنى بىر مۇبىر ئېيتىپ
بېرىپتۇ، — ھەممىدىن ئېغىرى پۇقرالارنىڭ سۇسىز قالغان-
لىقى. بۇنىڭغا مەن چىدىيالمىي قالدىم. دەپ باقە، پۇقرا بول-
مىسا، شەھەر بولامدۇ؟ شەھەر بولمىسا، پادىشاھ دېگەننىڭ نې-
مە كېرىكى؟ پۇقرالارنىڭ ھالىغا يەتمىگەن مېنىڭدەك پادىشاھ-
نى شاھ دېگىلى بولماس. شۇنداقمۇ، ئوغلۇم؟ !

كەنجى شاھزادە دېگەنلىرى توغرا دېگەندەك قىلىپ بېشى -
نى ئېگىپتۇ ۋە بۇ غەملەردىن قۇتۇلۇش ئۈچۈن جاھان كې -
زىشنىڭ لازىملىقىنى ئېيتىپتۇ. بۇنداق قىلىشنىڭ سەۋەبلى -
رىنى چۈشەندۈرۈپ كېلىپ، جاھان كېزىشكە ئۆزىنى ئەۋەتتى -
نى ئىلتىجا قىپتۇ.

شاھ بۇ شاھزادىگە بەك ئامراق بولغاچقا، ئۇنىڭدىن ئاي -
رىلىشقا كۆزى قىيماي، باشقا شاھزادىلەرنى ئەۋەتمەكچى بوپ -
تۇ، لېكىن ئاتىشى توققۇز شاھزادىنىڭ ھېچقايسىسى كۆكرەك
كېرىپ چىقالماپتۇ. ئاقىۋەت شاھ كەنجى شاھزادىگە ئىجازەت
بېرىپتۇ.

كەنجى شاھزادە سەپەرگە ئاتلىنىپتۇ، مەغرب تامان مې -
ڭىپتۇ، مېڭىپتۇ، كەزمىگەن چۆل - جەزىرە، ئاشمىغان تاغ -
داۋان قالماپتۇ، بىراق بىرەر شەھەر تۈگۈل، يۇرت - مەھەل -
لىمۇ ئۇچرىماپتۇ، شۇنداقسىمۇ ئۇ بەل قويۇۋەتمەپتۇ، ئوزۇق -
تۈلۈكى تۈگىگەندە ئۆزى مىنىپ ماڭغان ئېتىنى سويۇپ يەپ -
تۇ، ئۇمۇ تۈگەپتۇ، ئاقىۋەت ئاچلىقتىن ماجالى قالماي ھال -
دىن كېتىپتۇ. ھارغىنلىق ئۇنى ئۇيقۇ دەرياسىغا سۆرەپ كى -
رىپتۇ. ئۇ شۇنداق بەھۇزۇر ئۇخلاۋاتقاندا بىرى چاقىرىپتۇ:

— ئادەمزايمۇسەن ياكى جىن؟

كەنجى ئوغۇل كۆزىنى ئېچىپ قارىغۇدەك بولسا، ئالدىدا
بويى سەككىز گەز، توغرىسى قاپاق تېرەكتەك، ساقىلى بىر
باغلام بېدىدەك بىر بوۋاي كۈلۈمسىرەپ تۇرغۇدەك. كەنجى ئو -
غۇل ئوڭۇمۇ ۋە يا چۈشۈمۇ دەپ ئويلاپ، دەرمەھەل گەپ
قىلالماي قاپتۇ.

— ئەپتىڭدىن قارىغاندا ئادەمزايمۇسەن. تەكتىڭ
ئېسىلزاىدىگە ئوخشايدۇ. ئېيتە، ئوغلۇم، قانداقسىگە بۇياقلارغا
كېلىپ قالدىڭ؟ — دەپ سورايتۇ بوۋاي.

بىر ئايەتنى ئۆگىتىپ قويۇپتۇ ھەمدە بىر نان، ئىككى شەم-
شەر تۇتقۇزۇپ قويۇپ غايىب بوپتۇ. كەنجى شاھزادە بوۋاي
بەرگەن نانىنىڭ يېرىمىنى يەپ قورسىقىنى توقلاپ، مېڭىشىنى
داۋاملاشتۇرۇپتۇ. ئارىدىن تالاي كۈنلەر ئۆتۈپ كېتىپتۇ، كەنجى
شاھزادە بوۋاي كۆرسەتكەن تەرەپكە قاراپ مېڭىۋېرىپتۇ،
قورسىقى ئاچسا ھېلىقى نانىنىڭ يېرىمىنىلا يەپ، يېرىمىنى
خۇرجۇنغا سېلىپ قويۇشنى ئۈنۈملىك قىلدى. نانمۇ خۇرجۇنغا كە-
رىپلا پۈتۈن بولۇۋېرىپتۇ. كەنجى ئوغۇل شۇ تەرىقىدە مېڭى-
ۋېرىپ، بۇ چېتىدىن - ئۇ چېتىگە كۆز يەتكۈسىز چوڭ بىر
دەريا بويىغا كېلىپ قاپتۇ. دەريا سۈيى تاغ كەبى ئۆركەش يا-
ساپ، ئاتتەك كىشىنەپ تاشقىن ھاسىل قىلغىلى تۇرغانىكەن.
كەنجى شاھزادە ئۇلۇغ سۇدىن قانداق ئۆتۈشنىڭ ئامالىنى
ئىزدەۋاتقاندا، بىردىنبىلا سۇ ئاستىدىن تەڭرىتېغىنىڭ بىر پار-
چىسىدەك بىر مەخلۇق بېشىنى كۆتۈرۈپ شاھزادىنى دەم تار-
تىپتۇ. شاھزادە بىرلا قاراپ ئۇنىڭ ئەجدىھا ئىكەنلىكىنى بى-
لىپتۇ. ئەسلىدە بۇ ئەجدىھا دەريادا توغرىسىغا يېتىۋېلىپ،
شاھزادىنىڭ دادىسى نۇردۇن شاھنىڭ شەھىرىگە بارىدىغان
سۈنى توسۇۋالغانىكەن. شاھزادە دەرغەزەپكە كەپتۇ ۋە بوۋاي
بەرگەن ئىككى شەمشەرنى توغرىسىغا چىشلەپ، قورام تاشنىڭ
ئارىسىدىن كۆتۈرۈلۈپتۇ. بۇ چاغ ئەجدىھانىڭ ئىككىنچى قې-
تىم دەم تارتىشى ئىكەن. كەنجى شاھزادە بىر تال غازاڭدەك
ئۇچۇپ بېرىپ ئەجدىھانىڭ ھاڭدەك ئاغزىغا ئۇرۇلۇپتۇ، ئۇرۇ-
لۇپتۇ، قۇيرۇقىدىن چىقىپتۇ. ئەجدىھا شەمشەرنىڭ زەربى-
سىدىن قوغۇن تىلغاندەك تىلىنىپ ئىككى ياققا بۆلۈنۈپ، شۇ
ھامان جان تەسلىم قىپتۇ. شاھزادە ئۇنىڭ ئۆلۈكىنى مىڭ
بىر مۇشەققەتتە دەريا قىرغىقىغا ئاچىقىپ، قاغا - قوزغۇنلار -
غا يەم قىلىپ بېرىپتۇ. سۇ چىمەن شەھىرىگە قاراپ ھەيۋەت

بىلەن غارقىراپ، كۈن نۇرىدا پارقىراپ ئېقىپ كېلىپتۇ.
 شاھزادە شاھ ئاتىسىغا خەۋەر يەتكۈزۈش ئۈچۈن ئۆيىدىن چىقىدىغان چاغدا خانىش ئانىسى بويىغا ئېسىپ قويغان ئىكەن.
 تۆمۈرىنى سۇ بىلەن ئېقىتىۋېتىپتۇ.

ئەمدى گەپنى نۇردۇن شاھتىن ئاڭلايمىز:

كەنجى شاھزادە جاھان كەزگىلى چىقىپ كەتكەندىن كېيىن، قۇرغاقچىلىق تېخىمۇ ئېغىرلىشىپ، پۇقرالار ھالىدىن كېتىپتۇ. نۇردۇن شاھ ئۇلارغا يېتەرلىك ئاشلىق، مال - مۈ - لۈك تەقسىملەپ بەرگەن بولسىمۇ، بۇ نەرسىلەر سۇنىڭ ئورنىنى باسالماپتۇ. شاھ ئوردىسىمۇ بۇنىڭ سىرتىدا قالماپتۇ. نۇردۇن شاھ دەرد - ئەلەمدىن ئاچچىق يۈتۈپ، ئاخىر ئورۇن تۇتۇپ يېتىپ قاپتۇ. تېۋىپلار ئۇنىڭ تومۇرىنى تۇتۇپ، كۆزدىكى نىڭ ئېقى بىلەن تىلىغا قاراپ: «شاھ ھەزرەتلىرىنىڭ كېسىدەلىنىڭ داۋاسى سۇ» دەپتۇ. سۇدىن بولسا ھېچ خەۋەر يوقكەن. ئاتىسىنىڭ ئوڭشىلىپ كېتىشىگە كۆزى يەتمىگەن شاھزادەلەرنىڭ بىردىنلا نىيىتى بۇزۇلۇپتۇ. ئۇلار بىر - بىرىگە تۈيەدۇرماي شاھلىق تاجىنى كىيىشنىڭ تەرەدۇتىغا چۈشۈپتۇ. چوڭ شاھزادە: «شاھلىقنىڭ ماڭا تېگىشىدە گەپ يوق، شۇنداقتىمۇ ئىنلىرىمنى ئەپلەپ - سەپلەپ قوغلىۋەتمەسم، ماڭا ياخشى كۈن بولماس» دەپ ئويلىسا، ئىككىنچى، ئۈچىنچى شاھزادىلەر ئاكىسىنىڭ ئۆلۈمىنى تىلەپتۇ. باشقا شاھزادىلەر - نىڭمۇ ئۆز ئالدىغا سوققان چوتى بار ئىكەن. شۇ ۋەجىدىن شاھزادىلەر ئارازلاشقىلى تۇرۇپتۇ، خانىش ئانا جېدەل سوراپ ھارماپتۇ.

شۇنداق كۈنلەرنىڭ بىرىدە بىر توپ سېغىزغان ئوردا مۇ - نارغا قونۇپ زوق - شوق بىلەن يېقىملىق سايرىغىلى تۇرۇپتۇ، شاھزادىلەر چالما ئاتسىمۇ ئۇچۇپ كەتمەپتۇ. شەھەر خەل -

قى سېغزغاننى ياخشىلىقنىڭ ئەلچىسى دەپ بىلگەچكە، ئوردىدا ئالدىغا يىغىلىپ سېغزغانغا تەلمۈرۈپ قارىشىپتۇ. شۇ ئەس-نادا شاۋقۇن بىلەن سۇمۇ كېلىپ قاپتۇ. شادلىقتىن شەھەر خەلقىنىڭ گۈلقەللىرى ئېچىلىپ كېتىپتۇ. قېرىلار ناغرا - سۇناي چالسا، ياشلار ئۇسسۇل ئويناپتۇ، بالىلار سۇغا چۆمۈلۈپ راسا پۇخادىن چىقىپتۇ. دەل - دەرەخ، گۈل - گىياھلار يېڭىۋاشتىن ياپراق چىقىرىپ، شەھەرنى بوستان-لىققا ئايلاندۇرۇپتۇ. مال - ۋارانلار شوخ مەرىشىپ، ئىگىلىدەرنىڭ شادلىقىغا شادلىق قوشۇپتۇ. نۇردۇن شاھ ئورنىدىن تۇرۇپ تەختكە چىقىپتۇ. شاھزادىلەر چاندۇرماي ئوردىغا كىرىپ ئاتىسىغا سالام بېرىشىپتۇ ۋە كەنجى شاھزادىدىن بىرەر خەۋەر بار - يوقلۇقىنى سورىشىپتۇ.

— سۇنىڭ ئۆزى خەۋەر، — دەپتۇ نۇردۇن شاھ، — سىلەر شۇنىمۇ بىلىمىڭلارمۇ؟

— شاھ ئاتا، سۇغۇ كەلدى، بىراق ئۇنى كەنجەمنىڭ ئىلتىپاتى دېگىلى بولماس. بولمىسا، ئۆزى نېمىشقا سۇ بىلەن بىللە كەلمىدى؟ — دەپ ناقايىللىقنى بىلدۈرۈشۈپتۇ شاھزادىلەر. نۇردۇن شاھ ئۇلارنىڭ نادانلىقىغا كۈلۈپتۇ ۋە قويۇن يانچۇقىدىن سۇدا ئېقىپ كەلگەن تىلتۇمارنى ئېلىپ كۆرسىتىپتۇ:

— بۇ ئۇنىڭ تەۋەرىۋىكى. ئۇ بۇنى ئەلچى سۈپىتىدە ماڭا ئەۋەتىپتۇ، بۇنىڭ ئىچىدە بىر پارچە سالام خەتمۇ بار تېخى. نۇردۇن شاھ گېپىگە ئۇلاپ خەتنى شاھزادىلەرگە سۈنۈپتۇ. چوڭ - كىچىك شاھزادىلەر خەتنى قولدىن - قولغا ئېلىپ، ئۇنى راستتىن كەنجى شاھزادىنىڭ يازغانلىقىغا ئىشىنىپتۇ، ئىچىدە بولسا بىر پاتماندىن ھەسەت ئوتى يېنىپتۇ، شۇنداقتىمۇ ئاتىسىنىڭ كۆڭلىنى دەپ، كەنجى شاھزادىنى بو-

ئاندىن بىردىنلا ئادەمدەك زۇۋانغا كېلىپ سورايتۇ: — ئەلمىساقتىن بۇيان بىزنىڭ بۇياقلارغا ئادەمزات ئاياغ باسمىغان، لېكىن سىلى قانداقسىغا قەدەم تەشرىپ قىلىپ قالدىلا؟ قېنى، ئېيتسىلا، قانداق ئارزۇ — تىلەكلىرى بار؟ ياردىمىمىز تېگىپ قالسا ئەجەب ئەمەس.

شاهزادە بولمىش كېلىنلەرنى ئىزدەپ ئۇدۇن شەھىرىنى كۆزلەپ كېتىۋاتقانلىقىنى ئېيتىپتۇ. ئاغمىخانلار ئاقساقىلىمۇ ئۆزلىرىنىڭ كەچۈرمىشلىرىنى ئېيتىپتۇ: مۇشۇ پەسىل ئاغمىخانلارنىڭ تازا كۆپىيىدىغان چاغلىرى ئىكەن. دەل ھەر يىلى مۇشۇ چاغدا ھېلىقى يىرتقۇچ قۇش كېلىدىكەن — دە، ئاغمىخانلارنى يەپ كېتىدىكەن. بەختىگە يارىشا ئۆزىنى دالدغا ئالغانلىرى ياندۇرقى يىلىغىچە ماكانلىرىنى تۈزەشتۈرۈپ، ئۇ رۇق قالدۇرۇپ ئاران ئۈلگۈرىدىكەن. ئەمدى ئۇلار كەنجى شاهزادىنىڭ ھىممىتىدە بالا — قازادىن بىر يوللا قۇتۇلۇپتۇ. شاهزادە بۇ گەپنى ئاڭلاپ بولغاندىن كېيىن ئاغمىخانلار بىلەن خوشلىشىپ يولغا چىقماقچى بوپتۇ.

— ھەي، ئادەملەرنىڭ ئېسىلى، ئاجىزلارنىڭ شەپقەتچىسى، — دەپتۇ ئاغمىخانلار ئاقساقىلى بايا قۇيرۇقىدىن يۇلۇۋالغان بىر تال تۈكنى تەڭلەپ تۇرۇپ، — بۇنى ئېلىۋالسىلا، باشلىرىغا كۈن چۈشكەندە كۆيدۈرسىلە، ھازىر بولىمىز. خەير، سەپەرلىرىگە ئاقىيول بولغاي.

كەنجى شاهزادە تۈكنى ئېلىپ شەمشىرنىڭ دەستىسىگە چىگىپتۇ — دە، سەپىرىنى داۋاملاشتۇرۇپتۇ. كېچىسى چولپان يۇلتۇزنى نىشان قىلىپ، كۈندۈزى ئوڭ — سولنى چەنگە ئېلىپ بىر كەم توقسان كۈندە بىر جايغا كەپتۇ. كەپتۇيۇ، شاهزادىنى سۈر بېسىپتۇ، چۈنكى بۇ يەردىكى چۈمۈلىلەرنىڭ كۆپلۈكىدىن باش قېيىپ، كۆڭۈل ئېلىشىدىكەن. بۇنى ئاز

دەپ، چۈمۈلىلەر يوپۇرۇلۇپ كېلىپ شاھزادىنى ئارىغا ئېلىپ
لىۋاپتۇ. مېڭىۋېرىدى دەپسە، چۈمۈلىنى دەسسەپ ئېلىپ چىقىپ
شاھزادە ئۇلاردىن يول بېرىشنى ئۆتۈنۈۋاتقاندا، ئۆسكۈنىنى
ھاۋا بۇرۇلۇپ قارا يامغۇر يېغىشقا باشلاپتۇ - دە، چۈمۈلىلەرنى
نى ئېقىتىپ مېڭىپتۇ. كەنجى شاھزادە كۆڭلىدە خۇشال بوپ
تۇ، بىراق چۈمۈلىلەرنىڭ ئاھ - زارىنى ئاڭلاپ ئىچ ئاغرىماي
تۇرالمىپتۇ. «بۇمۇ تەڭرى ياراتقان مەخلۇقلارنىڭ بىرى، -
دەپتۇ شاھزادە يامغۇردا ئېقىپ كېتىۋاتقان لەككىڭ - لەككىڭ
چۈمۈلىگە قاراپ، - گەرچە ئۇلار يولۇمنى توسۇۋالغان بول-
سىمۇ، يەنىلا قۇتقۇزۇپ قويغىنىم تۈزۈك.»

كەنجى شاھزادە شۇنداق ئويلاپتۇ - دە، شەمشىرنى چى-
قىرىپ ئاسمانغا قارىتىپ شىلتىپتۇ. شۇن ئ بۇلۇتلار توزغا-
تەك توزۇپ شامالغا يەم بوپتۇ، ھاۋا ئېچىلىپ كۈن پارلاپتۇ،
يەر - زېمىن شاپىدە قۇرۇپ ئەسلىگە كەپتۇ. چۈمۈلىلەر يې-
ڭىۋاشتىن ھاياتلىققا ئېرىشىپتۇ. ئۇلار بۇ شاپائەتنىڭ بايا
ئۆزلىرى يول بەرمىگەن ئادەمزاتتىن كەلگەنلىكىنى بىلگەنلە-
رىدە، خىجىللىقتىن بېشىنى كۆتۈرۈشەلمەي قاپتۇ. ئاندىن
قورسىقىنى ئاران سۆرەپ ماڭىدىغان بىرى ئوتتۇرىغا چىقىپ
ئۆزى ئېيتىپتۇ ۋە بىر تال تىرنىقىنى يۇلۇۋېلىپ شاھزادىگە
تەڭلەپتۇ، ۋاقتانىۋاق كېلىپ تىرنىقىنى كۆيدۈرسە ئۆزلىرىنىڭ
شاھزادىنىڭ يېنىدا پەيدا بولۇپ، مۈشكۈلىنى ئاسان قىلىپ
بېرىدىغانلىقىنى ئېيتىپتۇ. كەنجى شاھزادە چۈمۈلە شاھىنىڭ
بۇ سوۋغىتىنىمۇ ھەشقاللا دەپ ئاپتۇ. چۈمۈلىلەر ئۇنى ئۆزى-
تىپ قاپتۇ.

كەنجى شاھزادە شۇ ماڭغانچە ئاخىر ئۇدۇن شەھىرىگە يې-
تىپ كەپتۇ ۋە بىر ۋەيرانە سارايغا چۈشۈپ ئارامىنى ئالماقچى
بوپتۇ. بىر كەمدە كۈن ئولتۇرۇپ، پۈتۈن شەھەر قاراڭغۇلۇق



لباسنى كە-

پىشكە باشلاپتۇ.

بۇ چاغدا ئوردا

ئاسمىندا بىر

تالاي ئاي پەيدا

بوپتۇ. كەنجى

شاهزادە زەن قويۇپ

سانغۇدەك بولسا،

يەتمىش بىر ئاي

چىقىپتۇ. ئايلار-

نىڭ بىرىدىن بىرى

شۇنداق سۈزۈك،

شۇنداق چىرايلىق

ئىكەن. شاهزادە ھەيران بولۇپ سارايۋەندىن سورايتۇ، سارايۋەن

چۈشەندۈرۈپ دەپتۇ:

— ئايلارنىڭ ئىچىدىكى قاپ ئوتتۇرىدا تۇرغان بىرىلا

ئەلمىساقىتىن بېرى ئىنسانلارغا ھەمراھ بولۇپ كەلگەن راست

ئاي. قالغان يەتمىشى شاھمىزنىڭ مەلىكىلىرىنىڭ سېمىمىسى.

بۇ جاۋابنى ئاڭلىغان شاھزادىنىڭ خۇشلۇقتىن يۈرەكلىرى

يايراپ كېتىپتۇ.

— ئاخىر تېپىپتىمەن، تېپىپتىمەن، مۇرادىم ھاسىل

بوپتۇ، — دەپتۇ شاهزادە يېنىش — يېنىشلاپ. سارايۋەن ئۇ-

نىڭ دېمەكچى بولغىنىنى چۈشىنەلمەي سورايتۇ:

— تاپقىنىڭ ئالتۇنىدۇ ياكى كۈمۈش ۋە يا بولمىسا جە-

بىر — جاپا ھەم نومۇس؟

— تاغا، بۇ نېمە دېگەنلىرى؟ — دەپتۇ شاهزادە.

سارايۋەن جاۋاب ئورنىغا ئاپئاق ساقىلىنى سىلاپ قويۇپ،

ئاسمانغا بىر ھازا تىكىلىپتۇ، ئاندىن كەنجى شاھزادىنى، غار - قىسىغا سېلىپ ئوردا دەرۋازىسى ئالدىغا ئېلىپ كەلدى. — ئەي نادان يىگىت، — دەپتۇ سارايۋەن سېنىڭ قولىڭدا قانداق بىر نەرسە بار، ئۇنىڭغا قارا، سەندەكلەرنىڭ قىزىقىشى قىزىقتى تۇرۇپتۇ مانا.

كەنجى شاھزادە بېشىنى كۆتۈرۈپ شۇنداق قارىغانىكەن، كۆزىگە سانسىز قۇرۇق ئادەم كالىسى كۆرۈنۈپتۇ. كالىلار ئايرىم - ئايرىم قەپەسكە قاچىلىنىپ، قوۋۇقلارغا ئېسىپ قو- يۇلغانىكەن. سارايۋەن چۈشەندۈرۈپ دەپتۇ:

— بۇلارنىڭ بەرى سېنىڭدەك ھاماقەتلەرنىڭ كالىسى، ئۇلارمۇ ھايات چېغىدا ساڭا ئوخشاش شاھمىزنىڭ ئاي سۈ- رەتلىك مەلىكىلىرىگە ئاشىقى بىقارار بولغان، ئاقىۋەت جېنى- دىن ئايرىلىشتى. شاھ ئىبىرەت بولسۇن ئۈچۈن ئۇلارنىڭ كالى- لىسىنى كېسىپ ئېسىپ قويدى. سېنىڭمۇ بۇ شەھەردىن چاپساقراق كېتىۋالغىنىڭ تۈزۈك.

سارايۋەننىڭ جاۋابىدىن يەنە شۇلار ئايان بوپتۇكى، ئۇدۇن شەھىرىنىڭ پادىشاھى قەمەرىدىن شاھنىڭمۇ يەتمىش پەرزەنتى بولۇپ، ھەممىسى قىز ئىكەن. قىزلار ۋاقتى - سائىتى كې- لىپ بويىغا يېتىپتۇ. ئۇلار رەڭگى - رۇخسار، ھۆسن - جا- مالدا بىر - بىرىدىن قېلىشمايدىكەن. بۇ خەۋەر جاھانغا پۇر كېتىپتۇ، يىراق - يېقىندىن ئەلچىلەر يېغىپ كېتىپتۇ. قە- مەرىدىن شاھ دەسلەپ ئۇلارنىڭ بىرىنى كەمبەغەل، بىرىنى يات ئەللىك ساناپ ماقۇل كۆرمەپتۇ، كېيىن قورسىقىغا جىن كىرىپ، قىزلىرىنى كۆز - كۆز قىلىپ بايلىق توپلاش- نىڭ كويىغا چۈشۈپتۇ. شاھ ئاۋۋال قىزلىرىنى ئارامباغقا ئو- رۇنلاشتۇرۇپ، سىرت بىلەن بولغان ئالاقىسىنى ئۈزۈپ تاشلاپ- تۇ، ئاندىن باغنىڭ تۆت تېمىغا جاھان ئەينىكى بېكىتىپ،

ئۇلارنىڭ سېماسىنى ئەينەك شولىسى ئارقىلىق ئوردا ئۈس-
تىگە چۈشۈرۈپتۇ، كېيىنچە ئاسماندىكى ئاي قاتارىغا تىزىپ
قويۇپتۇ. كەلگەن ئەلچىلەر ئۇلارنىڭ ئاي جامالىنى كۆرۈپ
ئەقىل - ھوشىنى يوقىتىدىكەن - دە، نۇرغۇن سوۋغا -
سالام تەييارلاپ، شاھ ھۇزۇرىغا كىرىپ تەلىپىنى قويۇشىدە -
كەن. ئاچ كۆز شاھ ئۇلار ئەكىرگەن ئالتۇن - كۈمۈشنى
ئېپقىلىپ، ئۈچ شەرت قويدىكەن. بۇ شەرتلەر بىرىدىن بىرى
ئېغىر بولغاچقا، يىگىتلەر ئورۇندىيالمىدى - بىر - بىرلەپ كال -
لىسىدىن ئايرىلىدىكەن. قوۋۇقتىكى كالىلار مانا مۇشۇ تەردە -
قىدە يىغىلغانىكەن. بۇ يەردە ئۇلارنىڭ قىيىنچىلىقىنى كۆرسىتىش ئۈچۈن بىر قانچە سۆز ئىشلىتىش كېرەك.
كەنجى شاھزادە ساراياۋەننىڭ ئۆزىنى كېتىشكە ئالدىردە -
تىشىنىڭ سەۋەبىنى بىلىپتۇ، شۇنداقىمۇ بەخت - تەلىپىنى
سناپ كۆرمەكچى بولۇپ سورايتۇ:
— تاغا، مەنمۇ ئورۇنۇپ باقاي دەيمەن. خۇش بولۇپ كې -
تەي، قەمەرىدىن شاھنىڭ ئۈچ شەرتىنى ئېيتىپ بەرسىلە.
— بۇنى سورىمايلا قوي، ئوغلۇم. بۇ شەرتلەرنى شاھنىڭ
ئۆزى، ئاندىن قالسا مەلىكىلەردىن ئۆزگە بۇ شەھەردە ھا -
ياتلاردىن بىلىدىغانلار يوق. ناۋادا ئۆلگۈڭ كەلگەن بولسا، قە -
مەرىدىن شاھنىڭ ئۆزىدىن سورا، لېكىن ئۇ سېنىڭ مۇشۇ
تۇرقۇڭنى كۆرۈپ، گەپ سورىمايلا ئۆلۈمگە بۇيرۇۋېتىدۇ،
مۇنداقلار كۆپ بولغان.
— ئەمەسە قانداق قىلاي، تاغا؟ — ياندۇرۇپ سورايتۇ
شاھزادە. ساراياۋەن بىر ئاز ئويلىنىۋالغاندىن كېيىن مەسلىھەت
بېرىپ دەپتۇ:
— قارىغاندا، پەيلىڭدىن يانمىغۇدەكسەن. ئامالنىڭ بولسا
مەلىكىلەرنىڭ ئۆزىدىن سوراپ كۆرگىن، ئۇلار سېنىڭ ھا -
لىڭغا يېتىپ قالسا ئەجەب ئەمەس. بۇ يەردە شاھزادەنىڭ قىيىنچىلىقىنى كۆرسىتىش ئۈچۈن بىر قانچە سۆز ئىشلىتىش كېرەك.

ئۇلار ساراغا قايتىپتۇ. شاھزادە ئۆز ھۇجرىسىدا يالغۇز ئولتۇرۇپ خىيال سۈرۈپتۇ، بىردىنلا ئۇنىڭ ئېسىگە ئاغمىخان ئاقساقىلى سوۋغا قىلغان بىر تال تۈك كەپتۇ. ئۇنى ئۇ يەردە ئېلىپ كۆيدۈرۈپتۇ. شۇن بىر ئىسسىق سەلگىن شامال تۈرۈلۈپ، ئاغمىخانلار ئاقساقىلى شاھزادىنىڭ ئالدىدا ھازىر بوپتۇ. شاھزادە يولۇققان مۈشكۈلاتنى بايان قىلغانىكەن، ئاغمىخانلار ئاقساقىلى:

— بۇنىڭ كارايتى چاغلىق. خاتىرجەم بولغايلا، شەپقەت-چىم، — دەپتۇ ۋە ئۆز تىلىدا بىرنېمىلەرنى دەپ چىرقىراپ-تۇ. ئۇنىڭ ئاۋازى بېسىقماي تۇرۇپ، پۇقرا ئاغمىخانلار يېتىپ كەپتۇ. — دە، كېچىلەپ سارايدىن ئارامباغقا قارىتىپ لەخمە كولاپتۇ. لەخمىنىڭ بىر ئۇچى چوڭ مەلىكىنىڭ ھۇجرىسىغا تۇتاشتۇرۇلۇپتۇ.

كەنجى شاھزادە يۇيۇنۇپ — تارىنىپ جابدۇنۇپ، لەخمىگە كىرىپتۇ ۋە ھايال ئۆتمەي چوڭ مەلىكىنىڭ ھۇجرىسىغا چىقىپتۇ. شاھزادە جاھان ئەينىكىگە قاراپ، ئۆزىنى ياساۋاتقان پەرى يۈزلۈك، خۇمار كۆزلۈك نازىنىنى كۆرۈپ ئەقىل — ھوشىدىن ئايرىلىپتۇ. — دە، تۇرغان يېرىدە ئولتۇرۇپ قاپتۇ، بىر ھازادىن كېيىن ھوشىغا كېلىپ، ئۆزىنىڭ مەلىكىنىڭ تۆشىكىدە ياتقانلىقىنى، مەلىكىنىڭ ئۆزىگە تىكىلىپ قاراپ تۇرغانلىقىنى بايقاپتۇ.

— ئەي يىگىت، ئادەممۇسەن ياكى جىن؟ ۋە يا بولمىسا تەڭرىنىڭ ئەلچىسىمۇ؟ بۇ يەرگە قانداق كېلىپ قالدىڭ؟ — دەپتۇ مەلىكە شاھزادىنىڭ كۆزىنى ئاچقانلىقىنى كۆرۈپ. — كەنجى شاھزادە كۆرگەن — بىلگەن، ئاڭلىغان — ئىشتە-كەنلىرىنىڭ بىرىنى قالدۇرماي ئېيتىپ كېلىپ، مەقسىتىنى دەپتۇ. مەلىكە تەسلىنىپ كۆزىگە ياش ئاپتۇ. مەلىكىلەرمۇ

دادىسىنىڭ ئۆزلىرىنى ئادەمزاتتىن ئايرىپ قويغىنىغا نارازى ئىكەن، شۇڭا چوڭ مەلىكە ئىككىلىنىپ تۇرمايلا بۇ خەۋەرنى سىڭىللىرىغا يەتكۈزۈپتۇ. ئۇلار كەنجى شاھزادىنى مەي - شارابىلار بىلەن مېھمان قىلىپ بولۇپ، دادىسىنىڭ ئۈچ شەرتىنى ئاشكارىلاپتۇ. بۇ شەرتلەرنىڭ بىرى، ئوردىدا چوڭلۇقى يەتتە باشلىق يالماۋۇزدىن قېلىشمايدىغان، مىڭ بىر پۈتلۈك، ئاجايىپ سىرلىق بىر كۆتەك بولۇپ، ئۇنى قەمەردىن شاھ كۆرسەتكەن پالتا بىلەن بىرنى ئۇرۇپ يەتتە پارچە قىلىۋېتىش؛ يەنە بىرى، يەتتە تاغار قۇمغا يەتتە تاغار تېرىق ئا - رىلاشتۇرۇۋېتىلگەننىكەن، ئۇنى ئۈچ كۈنلۈك مۆھلەت ئىچىدە ئايرىپ، قۇمنى باشقا، تېرىقنى باشقا تاغارغا قاقچىلاش؛ ئۈچىنچىسى، ئۇدۇن شەھىرىنىڭ مەشرىقى تەرىپىدىكى دېڭىزنىڭ ئوتتۇرىسىغا تاملىرى ئالتۇندىن، تەخت - راۋاقلرى لەئەل - ياقۇتتىن بىر جۈپ چارپىغى بار ئوردا بەرپا قىلىش ئىكەن. بۇ شەرتلەرنى ئادا قىلالسا، مەلىكىلەرنىڭ ۋىسالىغا يېتەلەيدىكەن. مەلىكىلەر دەپتۇ:

— شەرتقۇ شۇ. بۇ شەرتلەرنى سېنىڭمۇ ئورۇندىيالىشىڭغا كۆزىمىز يەتمەيدۇ، ئۇنىڭدىن كۆرە چىرايلىقچە كېتىۋالغىن، يىگىت.


— ياق! — دەپتۇ كەنجى شاھزادىمۇ بوش كەلمەي، كەتمەيمەن، شاھ داداڭلار بىلەن كۆرۈشۈپ، بېشىمغا كەلگەننى كۆرىمەن. يا ئۇ سىلەرنى ماڭا قوشۇپ قويدۇ، يا جېنىمنى ئالىدۇ شۇ. مەن ماڭدىم، ئەمىسە.

كەنجى شاھزادە مەلىكىلەرگە باش ئېگىپ ئېھتىرام بىلەن دۈرۈپ ئارقىسىغا يېنىپتۇ. مەلىكىلەرمۇ ئۇنىڭغا نۇسرەت تەلەپ دۇئا قىلىشىپتۇ. ئاھ، ئەگەر ئۇنىڭ قەلبىدىكى ئىككى تەرەپ كۆز قىيمىغان ھالدا ئايرىلىشىپتۇ. ئاڭ.

خېچە ھەر ئېھتىمالنى دەپ سارايۋەن بوۋاي بىر خوراخوت ئال-
تۇن - كۈمۈش تەييارلاپ قويغانىكەن. كەنجى شەھەرگە بولغان
مىننەتدارلىقىنى بىلدۈرۈپ، كۆڭلىنى تىندۈرۈپ، خوراخوتنى
يۈدۈپ ئوردىغا قاراپ قەدەم بېسىپتۇ. بۇ تېخى سەھەر بولۇپ
كەنجى شاھزادە ئوردىغا كەلگەنلەرنىڭ تۇنجىسى ئىكەن. قەمە
رىدىن پادىشاھ بۇنداق چاغدا قىزلىرىغا خېرىدار بولۇپ كەل-
گەنلەرنى گەپ - سۆزسىز ئوردىغا يالاپ ئەكىرىشنى بەلگىلە-
گەچكە، ياساۋۇللار شاھزادىگە ئىچ ئاغرىتىسىمۇ ئېغىزلىرىدىن
چىقىرالمى، شاھ يارلىقىنى بەجا كەلتۈرۈپتۇ.

شاھ سەلتەنەتلىك تەختتە ئولتۇرۇپ شاھزادىنى قوبۇل
قىپتۇ. ئۇمۇ شۇ كەمگىچە مۇنداق قەددى - قامىتى كېلىشكەن
يىگىتنى ئۇچرىتىپ باقمىغانىكەن، شۇڭا بىرپەس سۈكۈتتە
ئولتۇرۇپ، بولغۇسى كۈيۈغلىنىڭ ھۆسن - جامالىنى تاماشا
قىپتۇ ۋە بىردىنلا ئۇنىڭمۇ ئۆز قولىدا قەتل قىلىنىدىغانلىق-
قىنى يادىغا ئېلىپ، شاھزادىنى رايدىن قايتۇرۇشقا ئۇرۇنۇپ
بېقىپتۇ. شاھزادە بولسا ئۆز تەلىپىدە چىڭ تۇرۇۋاپتۇ.
— ئۇنداق بولسا، ئۆز ئۆۋالىڭ ئۆزۈڭگە، — دەپتۇ شاھ
ئاخىر بولماي ۋە ئۈچ شەرتنى بىرمۇبىر دەپ بولۇپ، شاھزا-
دىنى ھويلىغا باشلاپ چىقىپتۇ، ئاندىن، — سەن يارىدىغان
كۆتەك مانا شۇ، ئاۋۋ پالتىدىن خالىغان بىرنى تاللىۋال، —
دەپتۇ بىر ياققا قاتار تىزىپ قويۇلغان پالتىلارنى كۆرسىتىپ.
كەنجى شاھزادە ئىككىلەنمەيلا قاپ ئوتتۇرىغا تىزىقلىق
پالتىدىن بىرنى ئاپتۇ. بوۋاي ئۆگىتىپ قويغان ئايەتنى ئوقۇپ
شاھ ۋە ئۇنىڭ ئەتراپىدىكىلەرنىڭ كۆزىنى سېھىرلەپ قويۇپ،
پالتىنىڭ ئورنىغا شەمشىرنى ئىشلىتىپ كۆتەكنى يەتتە پارە
قىلىۋېتىپتۇ. كۆتەك پارە - پارە بولۇش بىلەن تەڭ قايسى
زامانلاردىدۇر كىشىلەر تەرىپىدىن ئىچىگە يوشۇرۇپ قويۇلغان

پاتمان - پاتمان ئالتۇن - كۈمۈش، گۆھەر - ياقۇتلار شا - رىلداپ تۆكۈلۈپتۇ. بۇنى كۆرگەن شاھنىڭ كۆزلىرى شادلىق - تىن پارقىراپ كېتىپتۇ. شاھنىڭ قولىغا كەلگەن شاھزادە ئەمدى ئىككىنچى شەرتنى ئورۇنداشنىڭ تەييارلىقىغا كىرىشىپتۇ. ئۇ چۈمۈلە شاھى تەقدىم قىلغان تىرناقنى كۆيدۈرۈپتۇ. ھايال ئۆتمەي چۈمۈلە خۇددى لەش - كەرلەردەك سەپ تارتىپ پەيدا بوپتۇ. شاھزادە ئەھۋالنى بايان قىلىپ كېلىپ، بولسا شۇ كۈنلا قۇم بىلەن تېرىقنى ئايرىپ بېرىشنى ئۆتۈنۈپتۇ. بۇنداق ئۇششاق - چۈششەك مەشغۇلاتلار بىزنىڭ كەسپىمىز، ھەممىگە ئاياندۇر بۇ توغرىدىكى تەپسىلاتىمىز، قېنى قۇم قاچىلانغان تاغار، تېزرەك كۆرسەتكەيلا، شەپقەتچى - مىز، - دېيىشىپ پەرمانبەردار بوپتۇ چۈمۈلەلەر. كەنجى شاھزادە ئۇلارنى تاغارنىڭ قېشىغا باشلاپ بېرىپ - تۇ. چۈمۈلەلەر ئولشىپ بىردەمدىلا قۇمنى ئۇياققا، تېرىقنى بۇياققا ئايرىپ تاغارلارغا قاچىلاپ بېرىپتۇ. قەمەردىن شاھ



بۇنىڭدىنمۇ رازى بوپتۇ، بىراق ئىچىدە شاھزادىدىن ھەم ھەيران بوپتۇ، ھەم ئۇنىڭ ئۈچىنچى شەرتىنى بىلمىدى. ئىككىنچى شەرت ئۇنىڭ ئاخىرقى شەرت تۇرىدىغان جايغا قالسا، پادىشاھ ھەر كۈنى يىگىتلەردىن كېلىپ تۇرىدىغان جايغا تۇن - كۈمۈشتىن قۇرۇق قالىدىكەن. شۇڭا، ئۇ دەرگۈمانغا غەمگە پېتىپ، ئاچچىقنىڭ تەمىنى تېتىپ ئورۇن تۇتۇپ يېتىپ قايتتۇ.

دېمىسىمۇ، دېڭىز ئۈستىدە ھەشەمەتلىك شەھەر بەرپا قىلىش خىيالى چۈشتەكلا بىر ئىش ئىكەن. كەنجى شاھزادە ئۇيان ئويلاپ، بۇيان ئويلاپ، بۇ ئىشنىڭ تەكتىگە ھېچ يېتەلمەي، مەلىكىلەردىن مەسلىھەت ئالماقچى بوپتۇ. مەلىكىلەر بۇنىڭمۇ ئامالنى ئېيتىپ بېرىپتۇ. كەنجى شاھزادە چوڭ مەلىكىگە بەرگەن ئۇچقۇر ھاسىغا مىنىپ، ئالتە ئايلىق سەپەرنى بىر كۈندىلا بېسىپ كۆھنەقايغا يېتىپ كەپتۇ. بۇ بىر تاغ ئۆڭكۈرى بولۇپ، جاھاندىكى دىۋىلەر مۇشۇ ماكاندا ياشايدىكەن. كەنجى شاھزادىنىڭ كىرىش يولىنى ئۆمۈچۈك توسۇۋاپتۇ. شاھزادىمۇ بوش كەلمەي، شەمشىرى بىلەن ئۆمۈچۈك تورىنى كېسىپ تاشلاپ يول ئېچىپ ئىلگىرىلەپتۇ. شۇنداق قىلىپ، دىۋىلەر ئۇۋىسىغا بېسىپ كىرىپتۇ. چوڭ مەلىكىگە دېگەندەك، بۇ چاغ دىۋىلەرنىڭ ئۇيقۇ مەزگىلى ئىكەن، ئۇلار كەنجى شاھزادىنىڭ تىۋىشىنى سېزەلمەپتۇ. شاھزادە پەم بىلەن ئىلگىرىلەپ، دىۋىلەرنىڭ جېنى قاچىلانغان شېشىنى ئېلىۋاپتۇ. دىۋىلەر شۇنغان ئويغىنىپ، يىلان كەبى تولغىنىپ ئورنىدىن تۇرالماي قېلىشىپتۇ، ياۋۇزلۇققا مادارى يەتمەي يالۋۇرۇشقا باشلاپتۇ. شاھزادە دىۋىلەر ئۇدۇن شەھىرىنىڭ يېنىدىكى دېڭىز ئۈستىگە قەمەردىن شاھ ئېيتقانداك بىر شاھ ئوردىسى سېلىپ بەرمىگۈچە جان قاچىلانغان شېشىنى قايتۇرۇپ بەر-

مەيدىغانلىقىنى ئېيتىپتۇ. دىۋىلەر شاھى ماقۇل كۆرۈپ، قە -
 سەم ئىچىپ ۋەدە قىپتۇ، شۇنداقتىمۇ شاھزادە دىۋىلەر شاھى -
 نىڭ جېنىنى ئېلىپ قېلىپ، قالغانلىرىنىڭ جېنىنى قايتۇ -
 رۇپ بېرىپتۇ. پۇقرا دىۋىلەر ئۆز شاھى ئۈچۈن پىداكارانە
 ئىشلەپ، شاھزادە كۆرسەتكەن ئورۇنغا بىر سېھرىي شەھەر
 ياساپتۇ. قەمەرىدىن شاھقا بۇ شەھەر شۇنداق ياراپ كېتىپتۇ -
 كى، شۇ كۈنلا كۆچۈپ بېرىپتۇ ۋە كەنجى شاھزادىنى ئوردى -
 غا چاقىرتىپ، نۇردۇن شاھ بىلەن قۇدىلىشىشقا رازى بولغان -
 لىقىنى، شاھزادىنىڭ دادىسىغا خەۋەر يەتكۈزۈشنى ئۇقتۇرۇپ -
 تۇ، نۆكەرلىرىدىن ئونى شاھزادىگە قوشۇپ يولغا ساپتۇ.
 نۇردۇن شاھ كەنجى شاھزادىنىڭ يولىغا قاراپ تەلمۈرۈپ،
 كەلمىگەنسىرى ئاھ ئۇرۇپ يۈرگەنكەن. ئوغلىنىڭ ئامان -
 ئېسەن قايتىپ كەلگەنلىكىنى كۆرۈپ قەۋەت خۇش بوپتۇ،
 بېشىدىكى غەم بۇلۇتلىرىمۇ تارقىلىپ، چىرايى بۆلەكچىلا
 ئوڭلىنىپ قايتۇ. قەمەرىدىن شاھنىڭ يەتمىش مەلىكىسىنى
 ئۆزىگە كېلىنلىككە بەرمەكچى بولغىنىنى ئاڭلىغاندا بولسا،
 كەنجى شاھزادىنى باغرىغا بېسىپ، يۈز - كۆزىگە سۆيۈپ:
 «رەھمەت ساڭا، ئوغلۇم، سەن ئەسلىدە كەنجى باتۇر ئىكەن -
 سەن» دەپتۇ. شۇنىڭدىن ئېتىبارەن كىشىلەر كەنجى شاھزادى -
 نى «كەنجى باتۇر» دەپ چاقىرىدىغان بوپتۇ.
 شۇنداق قىلىپ، نۇردۇن شاھنىڭ بۇياقتىن، يەتمىش مە -
 لىكىنىڭ ئۇياقتىن غەم - غۇسسسى كۆتۈرۈلۈپتۇ. ئىككى
 شاھ پۈتۈشۈپ، پۇقرالىرىنى ئىككى شەھەرنىڭ ئوتتۇرىسىغا
 تەكلىپ قىلىپ، قىرىق كېچە - كۈندۈز توي مۇراسىمى ئۆت -
 كۈزۈپ بېرىپتۇ. نۇردۇن شاھنىڭ يەتمىش ئوغلى ياش قۇرا -
 مىغا بېقىپ، قەمەرىدىن شاھنىڭ يەتمىش مەلىكىسىنىڭ ياش
 قۇرامى بويىچە ئۆيلۈك - ئوچاقلىق بوپتۇ.

[General Information]

书名=维吾尔民间故事 2 维吾尔文

SS号=40250799

